

ധനകാര്യം

2016-17 സാമ്പത്തിക വർഷത്തേയ്ക്കുള്ള പുതുക്കിയ ബഡ്ജറ്റിനെ സംബന്ധിച്ച പൊതുചർച്ച

ശ്രീ. പി. ടി. എ. റഹീം: സർ, ബഹുമാനപ്പെട്ട ഡോ. ടി. എം. തോമസ്

ഐസക് അവതരിപ്പിച്ചത് ഒരു സ്വപ്ന ബഡ്ജറ്റാണ് എന്നാണ് ചില ആളുകൾ ഇവിടെ വിമർശിച്ചുകാണുന്നത്. എന്റെ നിയോജകമണ്ഡലത്തെ സംബന്ധിച്ചിടത്തോളം കഴിഞ്ഞ പതിനഞ്ചുവർഷമായി ആളുകൾ സമരം ചെയ്യുകയും നിരന്തര പ്രക്ഷോഭത്തിൽ ഏർപ്പെടുകയും ചെയ്തിട്ടുള്ള കൂളിമാട് കടവ് പാലത്തിന്റെ കാര്യത്തിൽ 25 കോടി രൂപ അനുവദിച്ചുകൊണ്ട് എന്റെ നിയോജകമണ്ഡലത്തോട് കൂറ് പുലർത്തിയിട്ടുള്ള ബഹുമാനപ്പെട്ട ധനകാര്യ വകുപ്പുമന്ത്രിയെ അഭിനന്ദിക്കുവാൻ ആഗ്രഹിക്കുകയാണ്. 2006-ൽ ഡോ. ടി. എം. തോമസ് ഐസക് ധനകാര്യ വകുപ്പുമന്ത്രിയായിരുന്നപ്പോൾ അദ്ദേഹം ഞങ്ങളോട് ആദ്യംതന്നെ പറഞ്ഞത് രണ്ടുവർഷക്കാലത്തേയ്ക്ക് നിങ്ങൾ ഒന്നും ആവശ്യപ്പെടരുത് എന്നാണ്. കാരണം, 2000-3000 കോടി രൂപ അന്ന് കരാറുകാർക്ക് കൊടുക്കാൻ ബാക്കിയായിരുന്നു. അതുകൊണ്ടുതന്നെ കരാറുകാർ ടെണ്ടർ എടുക്കുന്ന അവസരത്തിൽ 50-60 ശതമാനം അധികരിച്ച തുകയ്ക്കാണ് എടുത്തുകൊണ്ടിരുന്നത്. അതിൽ കരാറുകാരെ കുറ്റം പറഞ്ഞിട്ട് കാര്യമില്ല. കാരണം, അവർ എവിടെനിന്നെങ്കിലുമൊക്കെ കടം വാങ്ങിയും

ലോൺ എടുത്തുമാണ് കരാർ എടുക്കുന്നത്. രണ്ടും മൂന്നും വർഷം കഴിഞ്ഞ് പണം കിട്ടുന്നതുകൊണ്ട് സ്വാഭാവികമായും 50-60 ശതമാനം അധികരിച്ച തുകയാണ് അവർ കരാർ എടുക്കുന്നത്. പക്ഷെ രണ്ടുവർഷംകൊണ്ട് കരാറുകാർക്ക് കൊടുക്കാനുള്ള പണം മുഴുവനും കൊടുത്തുതീർത്തപ്പോൾ പുതിയ പദ്ധതികൾ ആവിഷ്കരിക്കുകയും ചോദിച്ചതെല്ലാം നൽകുകയും ചെയ്തു. മാത്രവുമല്ല, പിന്നീട് കരാറുകാർ പത്തും ഇരുപതും മുപ്പതും ശതമാനം കുറഞ്ഞ നിരക്കിലാണ് കരാർ എടുത്തത്. അത് സർക്കാരിന് ഏറെ ലാഭമുണ്ടാക്കുകയും കൂടുതൽ പ്രവൃത്തികൾ നിയോജകമണ്ഡലങ്ങളിൽ നടത്താൻ സാധിക്കുകയും ചെയ്തു എന്നുള്ളത് ഒരു വസ്തുതയാണ്. അതുകൊണ്ട് ഇതൊരു സ്വപ്ന ബഡ്ജറ്റല്ല. ബഹുമാനപ്പെട്ട ഡോ. ടി. എം. തോമസ് ഐസക് ബഡ്ജറ്റ് അവതരിപ്പിച്ചിട്ടുണ്ടെങ്കിൽ അത് പൂർണ്ണമായും നടപ്പാക്കും എന്നത് അനുഭവത്തിന്റെ അടിസ്ഥാനത്തിൽ നമുക്ക് പറയാൻ സാധിക്കും. കഴിഞ്ഞ വർഷം 20 കോടി രൂപയാണ് എം.എൽ.എ.-മാരുടെ ആസ്തിവികസന ഫണ്ടിന് ലഭിച്ചിരുന്നത്. ഈ വർഷം അത് 25 കോടി രൂപയായി വർദ്ധിക്കാൻ പോവുകയാണ്. ഈ ആശയം ആദ്യമായി മുന്നോട്ടുവച്ചത് 2006-ലെ ബഡ്ജറ്റിൽ ബഹുമാനപ്പെട്ട ഡോ. ടി. എം. തോമസ് ഐസക് തന്നെയാണ്. വിഷൻ 2010 എന്ന നിലയിൽ 3 കോടി രൂപയും മാനുവൽ വിരുദ്ധ പാക്കേജ് എന്ന

നിലയിൽ 15 കോടി രൂപയും ചേർത്ത് 18 കോടി രൂപയാണ് അന്ന് ഓരോ എം.എൽ.എ.-മാർക്കും അദ്ദേഹം നൽകിയത്. കഴിഞ്ഞ ഗവൺമെന്റിന്റെ കാലത്ത് അത് പേരുമാറ്റി ആസ്തിവികസന ഫണ്ട് എന്ന രീതിയിൽ 20 കോടി രൂപ തന്നെ. ഇപ്പോൾ ഞാൻ ഇവിടെ സൂചിപ്പിച്ചതുപോലെ 25 കോടി രൂപ അഞ്ചുവർഷത്തേക്ക് നമുക്ക് ലഭിച്ചിരിക്കുകയാണ്. തീർച്ചയായും ഈ കാര്യം ജനപ്രതിനിധികളെ സംബന്ധിച്ചിടത്തോളം ഏറെ ആശ്വാസകരമാണ്.

അധിക വിഭവ സമാഹരണത്തിന്റെ കാര്യത്തിൽ നിർദ്ദേശിക്കപ്പെട്ടിട്ടുള്ള ചില കാര്യങ്ങൾ ഉദ്യോഗസ്ഥർക്ക് ഇഷ്ടംപോലെ വ്യാഖ്യാനിക്കാൻ സാധിക്കുന്ന രീതിയിലാകും എന്നൊരു ഭയപ്പെടുന്നുണ്ട്. ഈ ബഡ്ജറ്റിൽ പ്രഖ്യാപിച്ചിട്ടുള്ള ഒറ്റത്തവണ തീർപ്പാക്കൽ ഉൾപ്പെടെയുള്ള ചില കാര്യങ്ങൾ ഉദ്യോഗസ്ഥർ മുടിനാരിഴ കീറി പരിശോധിച്ച് വ്യാപാരികളെ ഉപദ്രവിക്കുന്ന രീതിയിലാകുന്നു എന്നുള്ളതൊരു വസ്തുതയാണ്. വ്യാപാര സ്ഥാപനങ്ങളിൽ കയറി തെളിവുകളില്ലാതെ അനാവശ്യമായി റെയ്ഡ് നടത്താൻ ഉദ്യോഗസ്ഥരെ അനുവദിക്കുകയില്ലായെന്നുകൂടി ബഹുമാനപ്പെട്ട ധനകാര്യ വകുപ്പുമന്ത്രി വ്യക്തമാക്കിയിട്ടുണ്ട്. ബഡ്ജറ്റ് പ്രസംഗത്തിലെ ഖണ്ഡിക 248-ൽ പറയുന്നത് എം.ആർ.പി. രേഖപ്പെടുത്തി പാക്കറ്റിലാക്കി വിൽക്കുന്ന ആട്ട, മൈദ തുടങ്ങിയ ഭക്ഷണ പദാർത്ഥങ്ങൾക്ക് 5

ശതമാനം ടാക്സ് ഏർപ്പെടുത്തിയിരിക്കുന്നു എന്നാണ്. ഒന്നോ രണ്ടോ മൂന്നോ കിലോഗ്രാം വാങ്ങുന്ന സാധാരണ ഉപഭോക്താക്കളെ സംബന്ധിച്ചിടത്തോളം ഇതൊരു പ്രശ്നമാകാൻ സാധ്യതയില്ല. പക്ഷെ ചാക്ക് കണക്കിൽ വാങ്ങുമ്പോൾ അതു പാക്ക്ഡ് കമ്മോഡിറ്റിയിൽ വരുമോ എന്നുള്ള സ്വാഭാവികമായിട്ടുള്ള സംശയം ഉദ്യോഗസ്ഥർക്കുണ്ടാകാനുള്ള സാധ്യതയുണ്ട്. അതുകൊണ്ട് അക്കാര്യത്തിൽ ഒരു ക്ലാരിഫിക്കേഷൻ ആവശ്യമാണ് എന്നെനിക്ക് തോന്നുന്നു. അതുപോലതന്നെ മൂല്യവർദ്ധിത ഉൽപ്പന്നങ്ങളായ ചക്ക പോലുള്ള, നമ്മുടെ നാട്ടിൽ വേസ്റ്റായിപ്പോകുന്ന ഭക്ഷണ പദാർത്ഥങ്ങളുടെ കാര്യത്തിൽ ശക്തമായ നിലപാടുകൾ സ്വീകരിക്കാനും ഈ ബഡ്ജറ്റിൽ വിഭാവനം ചെയ്യുന്നു എന്നത് സന്തോഷമുള്ള കാര്യമാണ്.

മറ്റുചില കാര്യങ്ങൾക്കൂടി സൂചിപ്പിക്കേണ്ടത് ആവശ്യമാണെന്നുള്ളതുകൊണ്ട് അതുകൂടി സൂചിപ്പിക്കാൻ ആഗ്രഹിക്കുകയാണ്. ഇന്നലെ ബഹുമാനപ്പെട്ട പ്രതിപക്ഷ നേതാവും ബഹുമാനപ്പെട്ട ഒ. രാജഗോപാലും കൂടി ഐ.എസ്.-നെക്കുറിച്ചുള്ള പ്രശ്നം സഭയിൽ ഉന്നയിക്കുകയുണ്ടായി. അത് അടിയന്തര പ്രമേയമായി കൊണ്ടുവരാത്തതിന് കാരണം ഇറങ്ങിപ്പോകുമ്പോൾ ശ്രീ. ഒ. രാജഗോപാലിനെക്കൂടി കൂട്ടേണ്ടിവരും, അത് പ്രശ്നം സൃഷ്ടിക്കുമെന്നുള്ളതുകൊണ്ടാണ് അതൊരു സബ്മിഷനൽ ഒതുക്കി നിർത്തിയത് എന്നുള്ളതൊരു വസ്തുതയാണ്. പക്ഷെ അത്

വിചാരിച്ചതുപോലെ പൊട്ടിയില്ല. ബഹുമാനപ്പെട്ട മുഖ്യമന്ത്രി ശക്തമായ രീതിയിൽതന്നെ അതിന് മറുപടി നൽകിയിട്ടുണ്ട്. ബഡ്ജറ്റ് മാത്രമല്ല, എല്ലാ കാര്യങ്ങളിലും ഈ ഗവൺമെന്റ് ശക്തമായ നിലപാടുകൾ സ്വീകരിക്കും എന്നുള്ളതിന്റെ ഏറ്റവും വലിയ തെളിവാണ് ഇന്നലെ ബഹുമാനപ്പെട്ട മുഖ്യമന്ത്രി നിയമസഭയിൽ പറഞ്ഞത്. നിങ്ങൾ ഓരോ വിഷയത്തിലും എടുത്തിട്ടുള്ള നിലപാടുകൾ പരിശോധിച്ചാൽ നമുക്കിത് മനസ്സിലാക്കാൻ സാധിക്കും. ബഹുമാനപ്പെട്ട പ്രതിപക്ഷനേതാവ് ആഭ്യന്തര മന്ത്രിയായിരുന്ന കാലഘട്ടത്തിൽ കോഴിക്കോട് ഹെഡ് പോസ്റ്റാഫീസിന്റെയടുത്ത് സമരം ചെയ്ത പ്രായപൂർത്തിയാകാത്ത പെൺകുട്ടികളുടെയുള്ളവരുടെ പേരിൽ 'ഡൗൺ ഡൗൺ ഹിന്ദുസ്ഥാൻ' എന്ന മുദ്രാവാക്യം മുഴക്കിയെന്ന് എഫ്.ഐ.ആർ. ഇട്ട് രാത്രി പന്ത്രണ്ടര മണിക്ക് മജിസ്ട്രേറ്റിന്റെ മുനീൽ ഹാജരാക്കി ജയിലിലടച്ച സംഭവമുണ്ടായി. യഥാർത്ഥത്തിൽ ഒരു സമുദായത്തിന്റെ പേരിൽ അനാവശ്യമായ ചർച്ചകൾ ഉണ്ടാക്കുന്നതിനുവേണ്ടിയുള്ള ശ്രമത്തിന്റെ ഭാഗമായിട്ടാണ് ഇതുപോലെ ഇല്ലാത്ത കാര്യങ്ങൾ പറഞ്ഞ് കുട്ടികളെ ജയിലിലടച്ചത്. ഈ കുട്ടികൾ സമരം ചെയ്തത് സെൻട്രൽ യൂണിവേഴ്സിറ്റിയിൽ ഉണ്ടായ ചില വിഷയങ്ങളെ സംബന്ധിച്ചാണ്. ജെ.എൻ.യു.-ൽ ഉണ്ടായ വിഷയങ്ങളും ഇതുപോലതന്നെയാണ്. ജെ.എൻ.യു.-ൽ

ഇല്ലാത്ത മുദ്രാവാക്യങ്ങൾ വിളിച്ചു എന്നു പറഞ്ഞുകൊണ്ടാണ് ചില പ്രശ്നങ്ങൾ സൃഷ്ടിച്ച് അവിടെ വലിയ കോലാഹലമുണ്ടാക്കിയത്. അതുപോലെയാണ് നിങ്ങൾ എപ്പോഴും ചെയ്തുകൊണ്ടിരുന്നത് എന്നതൊരു വസ്തുതയാണ്. ഇവിടെ ലെറ്റർ ബോംബ് കേസിലെത്തിച്ചും അത് കൈകാര്യം ചെയ്ത രീതിയെക്കുറിച്ചും നമുക്കറിയാം. തിരുവനന്തപുരത്ത് വിമാനത്തിൽ ബോംബുവച്ച കേസിലെ സംബന്ധിച്ചും അതിന്റെ അന്വേഷണത്തെക്കുറിച്ചും നമുക്കറിയാം. അതുപോലെ ആനുകാലിക പ്രസിദ്ധീകരണങ്ങളിൽ ചില എം.എൽ.എ.-മാരുടെയും നേതാക്കന്മാരുടെയും ഇടയിൽ ചോർത്തുന്നു എന്നു പറഞ്ഞുകൊണ്ട് ഉണ്ടായ ഒരു കേസിലെ സംബന്ധിച്ച് എന്തെല്ലാം കോലാഹലങ്ങളാണ് നമ്മുടെ നാട്ടിലുണ്ടായിട്ടുള്ളത്. ഒരു സമുദായത്തിനെ മുൾമുനയിൽ നിർത്താനുള്ള പരിശ്രമമാണ് പലപ്പോഴും നടന്നിട്ടുള്ളത്. കോഴിക്കോട്ട് ലീഗ് നേതാക്കന്മാർ എല്ലാ മതസംഘടനകളുടെയും യോഗം വിളിച്ചു. അതിലും എല്ലാവരെയും വിളിച്ചില്ല. ചില ആളുകളെ അവർതന്നെ തീവ്രവാദികളാക്കി മാറ്റി നിർത്തിയിരിക്കുകയാണ്. എനിക്ക് അവരോട് പറയാനുള്ളത് ഒരിക്കലും നമുക്ക് സ്വന്തമായി തീർക്കാൻ കഴിയുന്ന ഒരു വിഷയമല്ല ഇത്. എല്ലാ സമൂഹത്തിനെയും ഒന്നായിക്കൂട്ടിക്കൊണ്ട് ഇടതുപക്ഷം ചെയ്യുന്നതുപോലെയുള്ള ഒരു സമീപനം സ്വീകരിച്ചുവെങ്കിൽ മാത്രമേ ഈ

പ്രതിസന്ധിയിൽനിന്ന് കരകയറാൻ സാധിക്കുകയുള്ളൂ. ഇങ്ങനെ പ്രത്യേകം പ്രത്യേകമായി യോഗം വിളിച്ച് പ്രശ്നങ്ങൾ സൃഷ്ടിക്കുന്നതിനു പകരം പൊതു സമൂഹത്തെ ഒന്നായി നിർത്തിക്കൊണ്ട് മുന്നോട്ടുപോകാൻ നമുക്ക് സാധിക്കണം.

കഴിഞ്ഞ ദിവസം ബഹുമാനപ്പെട്ട മണ്ണാർക്കാട് എം.എൽ.എ. അദ്ദേഹത്തിന്റെ നിയോജകമണ്ഡലത്തിലെ തെരഞ്ഞെടുപ്പുമായി ബന്ധപ്പെട്ട ചില പരാമർശങ്ങൾ ഇവിടെ ഉന്നയിക്കുകയുണ്ടായി. എ. പി. അബൂബക്കർ മുസലിയാർ എന്തോ ചെയ്തുവെന്നാണ് അദ്ദേഹം പറഞ്ഞത്. മണ്ണാർക്കാട് നിയോജകമണ്ഡലത്തിൽ പോയി എ. പി. അബൂബക്കർ മുസലിയാർ ഒരിക്കലും തെരഞ്ഞെടുപ്പ് പ്രചരണത്തിൽ പങ്കെടുത്തിട്ടില്ല. അവിടെ ഒരു കുടുംബയോഗത്തിലും പങ്കെടുത്തിട്ടില്ല. ഈ നിയമസഭയിലില്ലാത്ത അദ്ദേഹത്തെ സംബന്ധിച്ചാണ് ഇവിടെ ചില കാര്യങ്ങൾ പറഞ്ഞത്. എ. പി. അബൂബക്കർ മുസലിയാരെ സംബന്ധിച്ചാണ് പറഞ്ഞത്, തങ്ങളെ സംബന്ധിച്ചും നമുക്ക് പറയാം. കൊടുവള്ളിയിൽ വന്ന് എല്ലാ വീടുകളിലും കുടുംബയോഗങ്ങൾ ചേർന്ന് മഴയ്ക്കുവേണ്ടി പ്രാർത്ഥിക്കാനാണെന്ന് പറഞ്ഞ് സ്ത്രീകളെ വിളിച്ചുവരുത്തി തങ്ങൾ പ്രസംഗിച്ചിട്ട് മഴയും പെയ്തില്ല, വോട്ടും കിട്ടിയില്ല. അതുകൊണ്ടാണ് ശ്രീ. കാരാട്ട് റസാഖ് ഇവിടെയിരിക്കുന്നത്. ശ്രീ. കാരാട്ട് റസാഖ് കൊടുവള്ളി നിയോജകമണ്ഡലത്തിൽ നിന്നും വിജയിച്ചാണ് വന്നത്. മുസലിയാർ

പറഞ്ഞത് നടന്നിട്ടില്ലെങ്കിൽ തങ്ങൾ പറഞ്ഞതും നടന്നിട്ടില്ല. ഞാനിവിടെ ഇരിക്കുന്നുണ്ട്, ബഹുമാന്യരായ തിരുവമ്പാടി എം.എൽ.എ.-യും കൊടുവള്ളി എം.എൽ.എ.-യും ഇവിടെ ഇരിക്കുന്നുണ്ട്. അതുകൊണ്ട് അനാവശ്യമായ വാദപ്രതിവാദങ്ങളൊന്നും ആവശ്യമില്ല. ഇങ്ങനെയുള്ള വിഷയങ്ങൾക്കുപുറം ബഹുമാനപ്പെട്ട മുഖ്യമന്ത്രി ഇന്നലെ പറഞ്ഞതുപോലെ പ്രശ്നങ്ങളെ നമുക്കൊന്നായി അതിജീവിക്കാൻ സാധിക്കണമെന്നാണ് എനിക്ക് സൂചിപ്പിക്കുവാനുള്ളത്. ഡിഫ്തീരിയയുടെ കേസ് ഇന്ന് പറഞ്ഞല്ലോ. മലപ്പുറം ജില്ലയിൽ ഒരുപാട് അന്ധവിശ്വാസങ്ങളും അനാചാരങ്ങളുമൊക്കെ നടക്കുന്നുണ്ടെന്നാണ് പറയുന്നത്. ബഹുമാനപ്പെട്ട മന്ത്രിയുടെ നേതൃത്വത്തിൽ ആദ്യം തന്നെ പോയത് പാണക്കാട്ടേയ്ക്കാണ്. അവിടെ പോയി കാര്യങ്ങൾ ബോധ്യപ്പെടുത്തിയപ്പോൾ അദ്ദേഹത്തിനത് ബോധ്യപ്പെട്ടു. നല്ല വിഷയം തന്നെ എന്ന് സൂചിപ്പിച്ചുകൊണ്ട് ഈ ബഡ്ജറ്റിനെ പിന്താങ്ങിക്കൊണ്ട് ഞാൻ അവസാനിപ്പിക്കുന്നു.

ശ്രീ. കെ. സി. ജോസഫ്: സർ, യാഥാർത്ഥ്യബോധമില്ലാത്ത ഈ ബഡ്ജറ്റിനെ ഞാൻ എതിർക്കുകയാണ്. ഡോ. ടി. എം. തോമസ് ഐസക് എക്കണോമിസ്റ്റായ ധനകാര്യമന്ത്രിയാണ്. പക്ഷേ എക്കണോമിസ്റ്റ് പാലിക്കേണ്ട രാഷ്ട്രീയ സത്യസന്ധത അങ്ങ് പാലിച്ചുകാണുന്നില്ല. ഈ ബഡ്ജറ്റിന്റെ മുഖമുദ്ര

political and economic dishonesty ആണ്. ഞങ്ങൾ എന്തോ വലിയ പാപം ചെയ്തവെന്നും കേരളത്തെ വലിയ സാമ്പത്തിക പ്രതിസന്ധിയിലാക്കിയെന്നുമാണ് അങ്ങ് ആദ്യമേ പറയുന്നത്. അതിനുവേണ്ടി ഒരു ധവളപത്രം കൊണ്ടുവന്നു. ഈ ധവളപത്രത്തിന്റെ para 1.1.4-ൽ അങ്ങ് പറയുന്നത് - Three dimensions of the Annual Plan that has in no small measure, contributed to this fiscal situation are the following: One, The original Plan Size itself was fixed beyond what the State could afford each year. പദ്ധതികൾ സംസ്ഥാന ഗവൺമെന്റിന്റെ സാമ്പത്തികശേഷിക്കപ്പുറമാണെന്ന് പറയുന്നു. അങ്ങനെയൊന്നിൽ അങ്ങ് തിരഞ്ഞുണ്ടേ. ഞങ്ങളുടെ പ്ലാൻ തന്നെ മാറ്റമില്ലാതെ അംഗീകരിച്ചുവെന്ന് പറയുന്നതുതന്നെ ഞങ്ങളുടെ പ്ലാനിനുള്ള അംഗീകാരമാണ്. Balance in Current Revenues വച്ചുമാത്രമേ പ്ലാൻ തയ്യാറാക്കുകയുള്ളൂ എന്നാണ് അങ്ങ് പറയുന്നത്. കേരളം പോലെ നെഗറ്റീവ് ബി.സി.ആർ. ഉള്ള സംസ്ഥാനം, ആ രീതിയിൽ പ്ലാൻ തയ്യാറാക്കാൻ പോയാൽ നമുക്ക് പദ്ധതിയുണ്ടാകുമോ; പുരോഗതിയുണ്ടാകുമോ? ആ സങ്കല്പത്തോട് ഞങ്ങൾ യോജിക്കുന്നില്ല. അങ്ങ് ഞങ്ങളുടെ നിലപാട് അംഗീകരിച്ചിരിക്കുകയാണ്. രണ്ടാമത്തെ കാര്യം - Schemes were announced in the Budget that had no resources to finance them. The expenditure incurred

on them place enormous strains on the Budget. അങ്ങ് എന്താണ് ചെയ്തിരിക്കുന്നത്. ഞാൻ എം.എൽ.എ. ആയിട്ട് ഇപ്പോൾ 34 കൊല്ലമായി. ഇന്നുവരെ ഈ സഭയിൽ ചെയ്യാത്ത രീതിയിൽ, ബഡ്ജറ്റിൽ പണം മാറ്റിവയ്ക്കാതെ മറ്റെന്തോ സ്വപ്നം കണ്ടുകൊണ്ട് അങ്ങ് പദ്ധതി പ്രഖ്യാപിക്കുകയാണ്. റവന്യൂ വരുമാനമെടുക്കും, പദ്ധതി പ്രഖ്യാപിക്കും, പണം മാറ്റിവയ്ക്കും അങ്ങനെയാണ് ഈ കാലമത്രയും ചെയ്തുവന്നിരുന്നത്. അങ്ങിവിടെ പുതിയ എം.എൽ.എ.-മാരെ കബളിപ്പിച്ചിരിക്കുകയാണ്. അങ്ങിവിടെ പ്രഖ്യാപിച്ച 12000 കോടി രൂപയുടെ പി.ഡബ്ല്യു.ഡി. പദ്ധതികൾക്കുള്ള ഫണ്ട് ബഡ്ജറ്റിലുണ്ടോ? ഒരു പൈസയെങ്കിലും വകയിരുത്തിയിട്ടുണ്ടോ. അതിന് അങ്ങ് പറയുന്നത് Infrastructure Development Board ഉണ്ടാക്കി ഫണ്ട് സമാഹരിക്കുമെന്നാണ്. ഇത് embryonic stage-ൽ ആണ്. ആക്ട് ഭേദഗതി ചെയ്യാൻ പോകുന്നുവെന്ന് പറഞ്ഞു. നല്ല കാര്യം, ചെയ്യട്ടെ. മാണിസാർ പറഞ്ഞതുപോലെ ഇത് അക്ഷരാർത്ഥത്തിൽ മലർപ്പൊടിക്കാരന്റെ സ്വപ്നം തന്നെയാണ്. ഇല്ലാത്ത പദ്ധതി കണ്ടുകൊണ്ട്; ഇല്ലാത്ത സമ്പത്ത് കണ്ടുകൊണ്ട് പണം മാറ്റിവയ്ക്കുന്നത് ഈ സഭയോടുള്ള വലിയ dishonesty ആണ്. 1475 കോടി രൂപയുടെ പാലങ്ങൾ, 150 കോടി രൂപയുടെ ഫ്ലൈ ഓവറുകൾ, 40 കോടി രൂപയുടെ അണ്ടർ പാസേജ്, 2800 കോടി രൂപയുടെ റോഡുകൾ - ഇതിനൊക്കെ ഒരു

പൈസയെങ്കിലും ബഡ്ജറ്റിൽ മാറ്റിവെച്ചിട്ടുണ്ടോ? അങ്ങ് ചെയ്ത മറ്റൊരു വലിയ ഒരു ക്രൂരത, ശ്രീ. വി. ഡി. സതീശൻ ഇന്നലെ ചൂണ്ടിക്കാട്ടി. ബഡ്ജറ്റിലെ para 55-ൽ പറയുന്നത് - മനസ്സിലാക്കേണ്ടുന്ന ഒരു കാര്യം, കിഫ്ബി സമാഹരിക്കുന്ന പണം ഒരു കാരണവശാലും സർക്കാർ ഖജനാവിൽ നിക്ഷേപിക്കുകയോ ഡിപ്പാർട്ട്മെന്റുകൾ വഴി ചെലവഴിക്കുകയോ ഇല്ല എന്നതാണ്. പി.ഡബ്ല്യൂ.ഡി. ചെയ്യേണ്ട പ്രവൃത്തികൾക്കു വേണ്ടിയുള്ള പണം മാറ്റിവെച്ചിട്ട് പി.ഡബ്ല്യൂ.ഡി.-ക്ക് കൊടുക്കില്ല. Time trusted-ഉം well established-ഉം ആയ പി.ഡബ്ല്യൂ.ഡി. സംവിധാനത്തെ മറികടന്നുകൊണ്ട് മറ്റെന്തോ മാർഗ്ഗം കണ്ട് പണം ചെലവഴിക്കാൻ പോകുന്നത് ശരിയായ നടപടിയല്ല. പണം കണ്ടെത്തുന്നുവെങ്കിൽ ആവശ്യമായ ഫണ്ട് പി.ഡബ്ല്യൂ.ഡി.-ക്ക് കൊടുക്കണം. അതുപോലെ അങ്ങ് പറയുന്ന മറ്റൊരു കാര്യം, ഇവിടെ വലിയ സാമ്പത്തിക പ്രതിസന്ധിയുണ്ടായി. ഗ്ലോബൽ ക്രൈസിസ്, ഗൾഫിലെ സാമ്പത്തികമാന്ദ്യം, നാണ്യവിള തകർച്ച എന്നീ നിയന്ത്രണാതീതമായ കാരണങ്ങളാൽ കേരളത്തിൽ വരുമാന ചോർച്ചയുണ്ടായി. ഈ കാരണങ്ങളെല്ലാം ഉണ്ടായിട്ടും ഞങ്ങൾ 80% Additional Resource Mobilization സമാഹരിച്ചു. പക്ഷേ അങ്ങ് എന്താണ് ചെയ്തത്. അങ്ങ് 2005-06-ൽ ചുമതലയേൽക്കുമ്പോൾ കേരളത്തിന്റെ പൊതുകട ബാധ്യത 45929 കോടി രൂപ, അധികാരമൊഴിയുമ്പോൾ 88887 കോടി. 5 കൊല്ലം

കൊണ്ട് കേരളത്തിന്റെ കടബാധ്യത വർദ്ധനവ് 93%. ഇതേ കാലയളവിൽ 25671 കോടി രൂപയായിരുന്ന ആഭ്യന്തര കടം 56288 കോടി രൂപയായി, വർദ്ധനവ് 119%. കേരളത്തെ അങ്ങ് കടക്കണിയിലാക്കി. 2011-ൽ കേന്ദ്ര പ്ലാനിംഗ് കമ്മീഷൻ അവതരിപ്പിച്ച റിപ്പോർട്ടനുസരിച്ച് ഇന്ത്യയിലെ മൂന്ന് സംസ്ഥാനങ്ങൾ കടക്കണിയിലാണ്. ഒന്ന് കേരളം, രണ്ട് പഞ്ചാബ്, മൂന്ന് ബംഗാൾ. അഞ്ച് കൊല്ലക്കാലം കൊണ്ട് ഇന്ത്യയിൽ കേരളത്തെ കടക്കണിയിലാക്കിയാണ് അങ്ങ് തിരിച്ചുപോയത്. അവിടെ നിന്നും ഞങ്ങൾ മുന്പോട്ടു പോയി. കഴിഞ്ഞ അഞ്ചു കൊല്ലക്കാലമുണ്ടായ വമ്പിച്ച വികസന മുന്നേറ്റത്തെ സംബന്ധിച്ച് കഴിഞ്ഞ നിയമസഭയിലുണ്ടായിരുന്ന എം.എൽ.എ.-മാർക്ക് അറിയാം. സമാനതകളില്ലാത്ത വമ്പിച്ച വികസനങ്ങൾ കേരളത്തിലുണ്ടായില്ലേ. ഇവിടെ ഫ്ലാഗ്ഷിപ്പ് പ്രോഗ്രാമുകൾ; എല്ലാം സമയത്തിന് പൂർത്തിയാക്കാൻ പോകുന്നു. കണ്ണൂർ വിമാനത്താവളം, കൊച്ചി മെട്രോ റെയിൽ, വിഴിഞ്ഞം തുറമുഖം - ഇതെല്ലാം ആരംഭിച്ച് പൂർത്തിയായി കൊണ്ടിരിക്കുന്നു. ഇതത്രമാണോ? അങ്ങ് ആവിഷ്കരിച്ച ഒന്നാം മാനുവിലുദ്ധ പാക്കേജ്, കേരള വിഷൻ 2010 തുടങ്ങിയവയ്ക്കൊക്കെ ആരാണ് പണം കൊടുത്തത്. ആ ബാധ്യത മുഴുവൻ കൊടുത്തത് ശ്രീ. കെ. എം. മാണിയും കഴിഞ്ഞ ഗവൺമെന്റാണ്. അങ്ങ് അത് കാണാതെ പോകരുത്. ഇവിടെ ശ്രീ. പി.ടി. എ.

റഹീം പറഞ്ഞു, ഒന്നാം മാന്യവിരുദ്ധ പാക്കേജിൽ ഫണ്ട് കൊടുത്തത് ഭരണകക്ഷിക്കു മാത്രമായിരുന്നു, പ്രതിപക്ഷത്തിനു കൊടുത്തില്ല. ഞങ്ങളുടെ കാലത്ത് ശ്രീ. കെ. എം. മാണി ധനകാര്യ മന്ത്രിയായതിനുശേഷം 141 എം.എൽ.എ.മാർക്കും 5 കോടി രൂപ അസറ്റ് ഫണ്ട് കൊടുത്തു. വ്യത്യാസം വരുത്താതെ 4 കൊല്ലവും കൊടുത്തു. അതിന്റെ ഫലമായി വലിയ സാമ്പത്തിക ബാധ്യതയുണ്ടായി. വരുമാനം മാത്രം നോക്കി ചെലവഴിക്കാൻ പോയാൽ കേരളത്തിന്റെ വികസനം തകരാറിലാകും. അതുകൊണ്ടുതന്നെയാണ് വരുമാനം എന്താണെങ്കിലും വികസനം മുടങ്ങാതെ പുതിയ താലൂക്കുകൾ, പുതിയ വില്ലേജുകൾ, ജനറൽ ആശുപത്രികൾ, ജില്ലാ ആശുപത്രികൾ, താലൂക്ക് ആശുപത്രികൾ, മെഡിക്കൽ കോളേജുകൾ, ബി.എം. & ബി.സി. ചെയ്ത റോഡുകളുടെ ശൃംഖല - ഇതെല്ലാമുണ്ടായപ്പോൾ സാമ്പത്തിക ബാധ്യതയുണ്ടായി. അധികാരമൊഴിയുമ്പോൾ കേരളത്തിൽ ഭരണത്തുടർച്ചയുണ്ടാകുമെന്നാണ് ഞങ്ങൾ കരുതിയത്. മടങ്ങിവന്നാൽപ്പോലും പരിഹരിക്കാമെന്നുള്ള വിശ്വാസം ഞങ്ങൾക്കുണ്ടായിരുന്നു. അങ്ങ് പറയുന്നതുപോലെ ഇവിടെ കടക്കണിയില്ല. സാമ്പത്തിക പ്രയാസമുണ്ട്; ബുദ്ധിമുട്ടുണ്ട്. അത് മറികടക്കാൻ സാധിക്കണം. ഒരു കാര്യം ചൂണ്ടിക്കാണിക്കാനുള്ളത്, അങ്ങ് സാംസ്കാരിക വകുപ്പിനുവേണ്ടി ഒരു പദ്ധതി പ്രഖ്യാപിച്ചു. എനിക്കറിയില്ലേടത്, കഴിഞ്ഞ ബഡ്ജറ്റിൽ ശ്രീ. ഉമ്മൻ ചാണ്ടി

പ്രഖ്യാപിച്ച പദ്ധതികളുണ്ടായിരുന്നു. അതിൽ ചിലത് ഉൾപ്പെടുത്തിയിട്ടുണ്ട്, ചിലത് ഉൾപ്പെടുത്തി കാണുന്നില്ല. വൈലോപ്പിള്ളി സ്റ്റാരകം, മലപ്പുറത്തെ ചരിത്ര മ്യൂസിയം, പാലായിലെ മന്നം സ്റ്റഡി സെന്റർ, ജവഹർ ബാലഭവനങ്ങൾ, വി. ടി. സ്റ്റാരകം, കേളപ്പജി സ്റ്റാരകം, സത്യൻ സ്റ്റാരകം, ഗുരു ചെങ്ങന്നൂർ സ്റ്റാരകം, കുടിയേറ്റ മ്യൂസിയം, വൈക്കം മുഹമ്മദ് ബഷീർ സ്റ്റാരകം തുടങ്ങിയ പദ്ധതികൾക്ക് മാറ്റിവച്ച ഫണ്ട് നാളെയുണ്ടാകുമോയെന്ന് പറയണം. അതല്ല അത് വേണ്ടെന്ന് വയ്ക്കുകയാണോ. ദയവായി വേണ്ടെന്ന് വയ്ക്കരുത്. ഈ സാംസ്കാരികസ്ഥാപനങ്ങളെല്ലാം കേരളത്തിന്റെ പൊതുവായ സമ്പത്താണ്. അതുകൊണ്ടുതന്നെ കഴിഞ്ഞ സർക്കാർ അനുവദിച്ച പണം അനുവദിക്കണമെന്ന് പറഞ്ഞുകൊണ്ട് ദീർഘവീക്ഷണമില്ലാത്ത ഈ ബഡ്ജറ്റിനെ ഞാൻ എതിർക്കുകയാണ്.

ശ്രീ. ഇ. കെ. വിജയൻ : സർ, ബഹുമാന്യനായ ധനകാര്യ വകുപ്പുമന്ത്രി, ഡോ.

ടി. എം. തോമസ് ഐസക് ഇവിടെ അവതരിപ്പിച്ച പുതുക്കിയ ബഡ്ജറ്റ് പ്രസംഗത്തെ ഏറെ സന്തോഷത്തോടെയും അതിനേക്കാളേറെ അഭിമാനത്തോടെയും സ്വാഗതം ചെയ്യുകയാണ്. വിയർപ്പിന്റെ വില അറിയുന്നതും മാനുഷികമുഖമുള്ളതുമായ ഒരു ബഡ്ജറ്റാണിത്. ഏറെ സാമ്പത്തിക പ്രതിസന്ധിയുള്ള സമയത്താണ് ബഹുമാന്യനായ ധനകാര്യ വകുപ്പുമന്ത്രി ഈ ചുമതല ഏറ്റെടുത്തത്.

ധവളപത്രത്തിലൂടെ അത് കേരളീയ സമൂഹത്തിന് ബോധ്യമായി. എന്നാൽ എൽ.ഡി.എഫ്. സർക്കാർ ബഹുമാന്യനായ മുഖ്യമന്ത്രി പിണറായി വിജയന്റെ നേതൃത്വത്തിൽ ഇച്ഛാശക്തിയോടെ ഒരുലക്ഷം കോടി രൂപ സംസ്ഥാനത്ത് മുതൽമുടക്കി കേരളത്തിന്റെ മുരടിപ്പ് മറികടക്കാനുള്ള നിർദ്ദേശമാണ് ബഡ്ജറ്റിലൂടെ അവതരിപ്പിച്ചിട്ടുള്ളത്. ഇതിനെ ജനങ്ങൾ ഏറെ സന്തോഷത്തോടെയാണ് കാണുന്നത്. നമ്മുടെ നാട്ടിൽ സാധാരണ പറയാറുണ്ട്, അമ്മമാരെപ്പോലെ ഏറ്റവും അനുകരണീയമായി കുട്ടികളെ നോക്കുന്നത് കാക്കയാണെന്ന്. വളരെ സൂക്ഷ്മതയോടെ കാലാവസ്ഥ നോക്കി കൂടുണ്ടാക്കും. അതിന്റെ കൂടിനപറ്റിയ രീതിയിലുള്ള കമ്പ്, ഇലകൾ എന്നിവ ശേഖരിച്ചുവെച്ച് അവിടെ മുട്ടയിട്ട് കുഞ്ഞ് വിരിഞ്ഞതിനുശേഷം അതിനുവേണ്ടുന്ന ഭക്ഷണം നൽകി പറക്കാനുള്ള സംവിധാനമൊരുക്കുന്നു. അതുവരെ അതിനെ സൂക്ഷിക്കുന്ന സൂക്ഷ്മതയാണ് ഈ ബഡ്ജറ്റിലൂടെ ബഹുമാന്യനായ ധനകാര്യ വകുപ്പുമന്ത്രി നമ്മുടെ കുട്ടികൾ മുതൽ വയോവൃദ്ധന്മാർ വരെയുള്ളവരുടെ സംരക്ഷണത്തിനുവേണ്ടി ഈ ബഡ്ജറ്റ് പ്രസംഗത്തിലൂടെ കാണിച്ചിട്ടുള്ളത്. ഒരു പുതിയ കേരളം സൃഷ്ടിക്കുകയെന്ന ലക്ഷ്യം വെച്ചുകൊണ്ട് ഇടതുപക്ഷ ഗവൺമെന്റിന്റെ ബഡ്ജറ്റ് വീണ്ടും ഒരു ജനപക്ഷ ധനകാര്യ വകുപ്പുമന്ത്രിയെന്നുള്ള നിലയ്ക്ക് ഇവിടെ അവതരിപ്പിച്ചതാണ് നമുക്ക് ഈ

ബഡ്ജറ്റിലൂടെ കാണാൻ കഴിയുന്നത്.

വിൽപ്പന നികുതിയുടെ ചോർച്ചയിനത്തിൽ എനിക്ക് സൂചിപ്പിക്കാനുള്ളത്, ഓൺലൈൻ ഡോർ ഡെലിവറി വിൽപ്പനകൾ കേരളത്തിൽ വ്യാപകമാണ്. ഓൺലൈൻ ബിസിനസ്സിൽ കേന്ദ്ര ടാക്സ് ലഭിക്കുന്നുണ്ടെങ്കിൽപ്പോലും സ്റ്റേറ്റിന്റെ ഫണ്ട് ലഭിക്കുന്നില്ലായെന്ന ഒരു പ്രശ്നമുണ്ട്. ചെറുപ്പക്കാർ അല്ലെങ്കിൽ വീടുകളിലുള്ളവർ കടകളിൽ പോയി വാങ്ങിക്കേണ്ടതില്ലായെന്ന നിലയ്ക്ക് ഗുണനിലവാരമുള്ള എല്ലാ സാധനങ്ങളും ഓൺലൈനായി വാങ്ങുന്ന സംവിധാനം ഇന്ന് ഇന്ത്യയിലാകെ വ്യാപകമായുണ്ട്. കേന്ദ്ര വിൽപ്പന നികുതിയിനത്തിലേക്ക് വരുമാനം വരുമ്പോൾ പോലും സംസ്ഥാനത്ത് നികുതി വരുമാനം വരുന്നില്ലായെന്ന പ്രശ്നമുണ്ട്. അത് നമുക്ക് പരിഹരിക്കപ്പെടേണ്ടതാണ്.

ബഡ്ജറ്റ് ഭാഗം 2-ൽ പെൻഷനുമായി ബന്ധപ്പെട്ട വിഷയത്തിൽ, തെരഞ്ഞെടുപ്പിന്റെ വേളകളിലും തെരഞ്ഞെടുപ്പ് പ്രകടനപത്രികയിലും അതിന്റെ ക്യാമ്പയിനുകളിലും പെൻഷൻ വീടുകളിൽ എത്തിക്കുമെന്ന് എൽ.ഡി.എഫ്. പറഞ്ഞതാണ്. വാസ്തവത്തിൽ എത്രമാത്രം ശരിയായ പ്രചരണമാണ് എൽ.ഡി.എഫ്. നടത്തിയതെന്ന് തെളിയിക്കപ്പെടുന്നതാണ് സി. ആന്റ് എ.ജി.-യുടെ പൊതുവായി വന്ന റിപ്പോർട്ടും ഇന്നത്തെ പത്ര-മാധ്യമങ്ങളിലൂടെ വന്ന റിപ്പോർട്ടും.

ഇക്കഴിഞ്ഞ പത്തു മാസം ഉൾപ്പെടെ ലക്ഷക്കണക്കിന് രൂപയാണ് പെൻഷൻ ലഭിക്കേണ്ടവരുടെ കൈകളിലേക്ക് ലഭിക്കാതെ ചോർന്ന് പോയതെന്നാണ് നമുക്ക് കാണാൻ കഴിയുന്നത്. തീർച്ചയായും അത് കുടിശ്ശിക ഉൾപ്പെടെ അവരുടെ കൈകളിൽ എത്തിക്കുമെന്ന് തീരുമാനിച്ച ഈ ഗവൺമെന്റ് ആരുടെ പക്ഷത്തുനിൽക്കുന്നുവെന്നതിന്റെ തെളിവായി നമുക്ക് അതിനെ കാണാൻ കഴിയും.

പാർപ്പിടമെന്നത് മനുഷ്യന്റെ സ്വപ്നമാണ്. ഇ.എം.എസ്. ഭവന പദ്ധതി, എം.എൻ. ലക്ഷം വീട് പുനരുദ്ധാരണ പദ്ധതി ഇവയെല്ലാം കഴിഞ്ഞ എൽ.ഡി.എഫ്. ഗവൺമെന്റിന്റെ കാലത്ത് തുടങ്ങിയതാണ്. അത് മുന്നോട്ടുപോയിരുന്നുവെങ്കിൽ ഇതിനകം കേരളം പാർപ്പിടമെന്ന പ്രശ്നമില്ലാത്ത സംസ്ഥാനമായി മാറുമായിരുന്നു. അഞ്ചുവർഷം കൊണ്ട് കേരളത്തിലെ പാർപ്പിട പ്രശ്നത്തിന് പരിഹാരമുണ്ടാക്കുമെന്ന് ഡോ. ടി. എം. തോമസ് ഐസക് ഈ ബഡ്ജറ്റിലൂടെ അവതരിപ്പിച്ചിരിക്കുകയാണ്. എല്ലാവരുടെയും സ്വപ്നമാണ് ഒരു വീട്. ആ വീടിന്റെ പ്രശ്നം പരിഹരിക്കുന്നതിൽ ഇത്രയേറെ നിഷേധപരമായ സമീപനം വേറെയാരു ഗവൺമെന്റും കഴിഞ്ഞ കാലങ്ങളിൽ ഉണ്ടാക്കിയിട്ടില്ല. കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് വീടുപണി തുടങ്ങിവച്ചവർ, കല്ലിറക്കിയവർ, തറകെട്ടിയവർ, ചുമരുകൾ നിർമ്മിച്ചവർ അങ്ങനെ നിൽക്കുന്നു കേരളത്തിൽ ഒട്ടേറെപ്പേർ. അവരുടെ പ്രശ്നങ്ങൾക്ക് ഈ

തീരുമാനത്തിലൂടെ പരിഹാരം ഉണ്ടാകുന്നുവെന്ന നിലയിലേക്ക്, കഴിഞ്ഞ എൽ.ഡി.എഫ്. ഗവൺമെന്റിന്റെ കാലത്ത് വീടുകളുയർന്ന ഓർമ്മകൾ വെച്ചുകൊണ്ട് ഇന്ന് കേരളീയ സമൂഹം ഇതിനെ സ്വാഗതം ചെയ്യുകയാണ്.

ഭക്ഷ്യസുരക്ഷ - സൗജന്യ റേഷൻ വിപുലീകരിക്കുമെന്നത് ഏറെ സ്വാഗതാർഹമാണ്. വിലക്കയറ്റത്തിന്റെ കെടുതിയിൽപ്പെട്ട് ഇന്ത്യയിലെ ജനങ്ങൾ പൊറ്റുമുട്ടുമ്പോൾ ഇത്തരമൊരു സമീപനവുമായി കേരളത്തിന് പോകാൻ കഴിഞ്ഞില്ലെങ്കിൽ ദാരിദ്ര്യം, പട്ടിണി മരണം എന്നിവയുണ്ടാകും. പ്രത്യേകിച്ച് കാർഷിക വിളകളുടെ തകർച്ചയുടെ അടിസ്ഥാനത്തിൽ ആയിരങ്ങൾ മരിച്ച ഓർമ്മകൾ നമ്മുടെ മുമ്പിലുണ്ട്. അതിന് പരിഹാരമുണ്ടാക്കിയത് കഴിഞ്ഞ എൽ.ഡി.എഫ്. ഗവൺമെന്റാണ്. അതുപോലെ കേരളത്തിൽ പട്ടിണിമൂലം ഒരു മനുഷ്യനും മരിക്കാൻ പാടില്ല എന്നതിന്റെ അടിസ്ഥാനത്തിൽ സൗജന്യ റേഷൻ വ്യാപകമാക്കുന്നുവെന്നത് ഏറെ സന്തോഷത്തോടുകൂടി കാണുവാൻ കഴിയും. സിവിൽ സപ്ലൈസിന്റെ വിപണന ശാലകൾ വഴി നിശ്ചയിക്കപ്പെട്ട എണ്ണം അവശ്യ ഭക്ഷ്യവസ്തുക്കൾക്ക് അഞ്ചുവർഷം വില വർദ്ധിപ്പിക്കില്ലായെന്ന് ഇടതുപക്ഷ ജനാധിപത്യ മുന്നണിയുടെ പ്രകടന പത്രികയിൽ സൂചിപ്പിച്ചതുപോലെ ഈ ബഡ്ജറ്റിൽ അത്തരമൊരു വർദ്ധനവുണ്ടാകില്ലായെന്ന് പ്രഖ്യാപിച്ചിരിക്കുകയാണ്.

കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് ഏഴ് തവണയാണ് മാവേലി സ്റ്റോറുകളിൽ നിത്യോപയോഗ ഭക്ഷണ സാധനങ്ങളുടെ വില വർദ്ധിപ്പിച്ചത്. അതിന്റെ മാറ്റുരയ്ക്കുമ്പോൾ ഇതിന്റെ വ്യത്യാസം നമുക്ക് ബോധ്യപ്പെടും. തീർച്ചയായും അതിനെയും ഏറെ സ്വാഗതത്തോടെയാണ് കേരളീയ സമൂഹം സ്വീകരിക്കുന്നത്. അതിന്റെ എല്ലാ വിശദാംശങ്ങളിലേക്കും ഞാൻ പോകുന്നില്ല.

ഇങ്ങനെ അടിത്തട്ടിൽ നിന്നും മേലേക്കെടുത്ത് പരിശോധിക്കുമ്പോൾ ആദിവാസി സമൂഹത്തിന് വീടുകൾ, കുട്ടികളുടെ പഠനം, അവരുടെ സൗകര്യങ്ങൾ തുടങ്ങിയവയുമായി ബന്ധപ്പെട്ട കാര്യങ്ങളിൽ 25 ശതമാനം വർദ്ധിപ്പിക്കുമെന്ന തീരുമാനവും ഏറെ സ്വാഗതാർഹമാണ്. എൽ.ഡി.എഫ്.-ന്റെ പ്രഖ്യാപിത നയമാണ് ആദിവാസികൾക്ക് ഒരേക്കർ ഭൂമി കൊടുക്കുകയെന്നത്. ഒരേക്കർ ഭൂമിയെങ്കിലും ആദിവാസികൾക്ക് ലഭിക്കുന്ന നിലപാടുകൾ സ്വീകരിച്ച് മുന്നോട്ടു പോകുമെന്നുള്ളത് ഈ ബഡ്ജറ്റിലൂടെ ബഹുമാന്യനായ ധനകാര്യ വകുപ്പുമന്ത്രി പ്രഖ്യാപിച്ചിട്ടുണ്ട്.

മാന്യവിരുദ്ധ പാക്കേജ് ഏറെ സ്വാഗതാർഹമാണ്. ഇന്നലെ ഒട്ടേറെപ്പേർ അക്കാര്യം സൂചിപ്പിക്കുകയുണ്ടായി. തീർച്ചയായും അതിന്റെ ഭാഗമായി നേരത്തെ ആരംഭിച്ച് വിജയകരമായി നടപ്പിലാക്കാൻ പരിശ്രമിച്ചതിന്റെ അടുത്ത ഘട്ടമെന്ന നിലയ്ക്ക് അതിലൂടെ കേരളത്തിന് മുന്നോട്ടുപോകാൻ കഴിയുമെന്ന കാര്യത്തിൽ

തർക്കമില്ല.

കാർഷിക രംഗം എടുത്തു പരിശോധിച്ചാൽ, കാർഷിക പദ്ധതിയുടെ അടങ്കൽ 600 കോടി രൂപയായി ഉയർത്തുന്നുവെന്ന് ഏറെ സ്വാഗതാർഹമാണ്. ഇന്ന് കാലത്തും പച്ചക്കറി കൃഷിയെപ്പറ്റി വ്യാപകമായ ചർച്ചകൾ നടന്നു. കേരഗ്രാമം പദ്ധതി വ്യാപകമായി നടപ്പിലാക്കണം. ഏതെങ്കിലും ഒരു വാർഡിൽ അല്ലെങ്കിൽ ഒരു പഞ്ചായത്തിന്റെ ചില മേഖലകളിലെന്ന് മാറ്റണം. കേരളത്തിന്റെ കൃഷിയെന്ന് പറയുന്നത് തെങ്ങാണ്. അതുകൊണ്ട് കേരഗ്രാമം പദ്ധതി കേരളത്തിൽ വ്യാപകമായി നടപ്പിലാക്കുന്ന ഒരു പരിപാടി ആവിഷ്കരിക്കാനുള്ള സംവിധാനങ്ങളുണ്ടാക്കണം. അതിനുവേണ്ടുന്ന സഹായങ്ങളും ഗവൺമെന്റിന്റെ ഭാഗത്തുനിന്ന് ഉണ്ടാകണം. കേരഗ്രാമം പദ്ധതിയോടനുബന്ധിച്ച് ജൈവകൃഷിയെക്കുറിച്ച് നാം ഏറെ സംസാരിക്കുന്നുണ്ട്. ജൈവ വളം എവിടെനിന്നു ലഭിക്കും. അതിന് പരിഹാരമുണ്ടാക്കുന്ന നിർദ്ദേശങ്ങൾ ഇതിന്റെ ഭാഗമായി വരേണ്ടതുണ്ട്. കാർഷിക മേഖലയുമായി ബന്ധപ്പെട്ട പ്രശ്നങ്ങൾക്ക് പരിഹാരമുണ്ടാക്കണം. പച്ചക്കറിയെക്കുറിച്ച് ചർച്ച ചെയ്യുമ്പോൾ പയറിനെക്കുറിച്ച് ചർച്ച ചെയ്യാറില്ല. നമുക്ക് ജൈവവളം ഉണ്ടാക്കുന്നതിന് മണ്ണിലെ മാറ്റത്തിനുവേണ്ടി പയർ വർഗ്ഗങ്ങൾ കൃഷി ചെയ്യേണ്ടതുണ്ട്. മലബാർ മേഖലയിൽ നേരത്തെ

ചെറുപയർ, ഉഴുന്ന് തുടങ്ങിയ പയർ വർഗ്ഗങ്ങളെല്ലാം കൃഷി ചെയ്തതാണ്. അതിന്റെ ഭാഗമായി മണ്ണിന്റെ മാറ്റത്തിന് സഹായകരമായ നൈട്രജന്റെ അളവ് വർദ്ധിപ്പിക്കുന്നതിന് സഹായകരമായ നിലപാടുകളും സ്വീകരിച്ചിരുന്നു. അത് വ്യാപകമാക്കേണ്ടതുണ്ട്. സമ്മിശ്ര കൃഷി കേരളഗ്രാമത്തിലൂടെ കൊണ്ടുവന്ന് നമുക്ക് അതിനൊരു പരിഹാരമുണ്ടാക്കിയെടുക്കാൻ കഴിയും എന്നതാണ് അതുമായി ബന്ധപ്പെട്ട് സൂചിപ്പിക്കാനുള്ളത്. ജൈവാംശം വർദ്ധിപ്പിക്കുന്ന സാഹചര്യത്തിൽ നേരത്തെ സൂചിപ്പിച്ചതുപോലെ, ഇലക്കറി കൃഷിയുമായി ബന്ധപ്പെട്ട് ആരോഗ്യ സംരക്ഷണത്തിന് നാം എങ്ങനെ മുന്നോട്ടു പോകണമെന്ന് ആലോചിക്കുന്ന ചർച്ച ഇതിന്റെ ഭാഗമായി ഉയർന്നുവരണം. പണ്ട് പറയാറുണ്ട്, 'ഔക്ക തവരക്ക് അഴക്ക ചോര'. ഔക്ക, അഴക്ക, ഉരി എന്ന് പറയുന്നത് പണ്ടത്തെ അളവാണ്. ഔക്ക തവര എടുത്താൽ അഴക്ക ചോര ലഭിക്കുമെന്ന് വലുത്തമാർ പറഞ്ഞുതന്നിട്ടുണ്ട്. ഒരു ചെലവുമില്ലാതെ തവര നമുക്ക് പറമ്പുകളിൽ ലഭിക്കും. ഇഷ്ടപോലെ ഇലക്കറികൾ നമുക്കാവശ്യമുള്ളത് ഉണ്ടാക്കാനുള്ള സൗകര്യംകൂടി നമുക്ക് അതുമായി ബന്ധപ്പെട്ട് മെച്ചപ്പെടുത്തിയെടുക്കാൻ കഴിയും. അതുകൊണ്ട് കേരളഗ്രാമം പദ്ധതി വളരെ വ്യാപകമായി കൊണ്ടുവരാനുള്ള പരിശ്രമം ഇതിന്റെ ഭാഗമായി ഉണ്ടാകണമെന്നാണ് എനിക്ക് സൂചിപ്പിക്കാനുള്ളത്.

കൈത്തറി, ഖാദി മേഖലയെ പ്രോത്സാഹിപ്പിക്കുമെന്ന് ഈ ബഡ്ജറ്റിൽ സൂചിപ്പിച്ചത് ഏറെ സ്വാഗതാർഹമായ കാര്യമാണ്. നമ്മുടെ കൈത്തറി സൊസൈറ്റികൾ പരിതാപകരമായ അവസ്ഥയിലാണ്. എടുത്ത തുണികളുടെ വില ലഭിക്കാത്തതിനാൽ ഹാൻഡ്‌ക്ലോ ഹാൻ‌വീവു നിത്യനിദാന ചെലവിന് ബുദ്ധിമുട്ടുന്നു. ഈ തുച്ഛമായ കൂലി അവർക്ക് എത്രയോ മാസത്തെ കുടിശ്ശികയായി നിൽക്കുകയാണ്. തീർച്ചയായും നല്ല നിർദ്ദേശമാണ് അതിന്റെ ഭാഗമായി വന്നത്. ഒന്നു മുതൽ എട്ട് വരെ ക്ലാസ്സുകളിലെ കുട്ടികൾക്ക് സൗജന്യമായി യൂണിഫോം വിതരണം ചെയ്യുമ്പോൾ അതിന് മെച്ചപ്പെട്ട രീതിയിലുള്ള കൈത്തറി വസ്ത്രം നൽകാൻ ഒരു പരിപാടി, ഇതുമായി ബന്ധപ്പെട്ട് മേന്മയേറിയ തുണിത്തരങ്ങൾ വിതരണം ചെയ്യുന്ന പദ്ധതികൂടി ഇതിന്റെ ഭാഗമായി വരുന്നവെന്ന് സന്തോഷത്തിന് വക നൽകുന്നതാണ്. അതോടൊപ്പം സാമ്പർഭികമായി സൂചിപ്പിക്കട്ടെ, ഈ കൈത്തറി സംഘങ്ങൾക്ക് ഹാൻഡ്‌ക്ലോൽനിന്നും പണം ലഭിക്കാനുള്ള അവസ്ഥകൂടി ഇതിന്റെ ഭാഗമായി ഉയർത്തികൊണ്ടുവരണം. തീർച്ചയായും ഈ ഗവൺമെന്റ് ആരുടെ ഭാഗത്താണെന്നതിനെക്കുറിച്ച് ആർക്കും തർക്കമില്ല.

ഈ നാട്ടിൽ പുതിയ ഭരണസംവിധാനം കൊണ്ടുവരാൻ, അമേരിക്കൻ മോഡൽ

ഭരണ സംവിധാനം കൊണ്ടുവരുന്നതിനെതിരെയുള്ള ഉജ്ജ്വലമായ സമരമാണ് പുനപ്രവയലാറിൽ നടത്തിയത്. അത് ദേശീയ സ്വാതന്ത്ര്യ സമരത്തിന്റെ ഭാഗമാണെന്ന് കണ്ടുകൊണ്ട് അവരെ അംഗീകരിച്ചതിന്റെ ഭാഗമായാണ് അവർക്ക് പെൻഷൻ ലഭിച്ചത്. കഴിഞ്ഞ അഞ്ചു വർഷം മുടങ്ങിപ്പോയ ഡി.എ. കുടിശ്ശിക നൽകുന്നുവെന്നത് ഈ ഗവൺമെന്റ് ആരുടെ പക്ഷത്തുനിൽക്കുന്നുവെന്നതിന്റെ മാറ്റുരയ്ക്കുന്നതാണ്. തീർച്ചയായും അതിനെ ഏറെ സന്തോഷത്തോടെ ഞാൻ സ്വാഗതം ചെയ്യുകയാണ്.

(ശ്രീ. ഇ. കെ. വിജയൻ തുടരും)പി. 12.07.2016

ബി.എസ്./ബി.സി.(2)
11.30-11.40

(ശ്രീ. ഇ. കെ. വിജയൻ.....തുടർച്ച)

സ്കൂൾ വിദ്യാഭ്യാസം: എത്ര സൂക്ഷ്മതയോടെയാണ് ഈ ബഡ്ജറ്റ് അവതരിപ്പിച്ചതെന്ന് ഞാൻ നേരത്തെ സൂചിപ്പിച്ചു. ഒന്നാം ക്ലാസ് മുതൽ ഉന്നത വിദ്യാഭ്യാസമേഖല വരെയുള്ള എല്ലാ മേഖലകളേയും സശ്രദ്ധം വീക്ഷിച്ചുകൊണ്ടാണ് ഈ ബഡ്ജറ്റ് മുന്നോട്ടുപോകുന്നത്. അതിന്റെ ഭാഗമായാണ് വിദ്യാഭ്യാസ മേഖലയ്ക്ക് ഊന്നൽ നൽകുന്ന ഈ സാഹചര്യം. അന്തർദേശീയ നിലവാരത്തിലേയ്ക്ക് നമ്മുടെ വിദ്യാഭ്യാസ മേഖലയെ

കൊണ്ടെത്തിക്കാനും പൊതുവിദ്യാഭ്യാസം ശക്തിപ്പെടുത്തിക്കൊണ്ട് നമ്മുടെ ഭരണഘടന അനുശാസിക്കുന്നതുപോലെ മതേതര മൂല്യങ്ങളിൽ ഊന്നി നിന്നുകൊണ്ട് ഒരു പുതിയ തലമുറയെ വാർത്തെടുക്കേണ്ടത് വർത്തമാനകാല കേരളത്തിന്റെ സവിശേഷതയാണെന്ന തിരിച്ചറിവിന്റെ അടിസ്ഥാനത്തിൽ പൊതുവിദ്യാഭ്യാസത്തെ ശക്തിപ്പെടുത്താനുള്ള തീരുമാനങ്ങളാണ് ഈ ബഡ്ജറ്റിലൂടെ വന്നിട്ടുള്ളത്. അതിനാണ് ഏറ്റവും കൂടുതൽ പണം ചെലവഴിക്കാനും ഗവൺമെന്റ് തീരുമാനിക്കുന്നത്. ഭാവി അവരുടെ കയ്യിലാണ്. ഈ രാജ്യത്തെ രക്ഷിക്കേണ്ട ബാധ്യത ആ തലമുറയ്ക്കാണ് കണ്ടുകൊണ്ട് സമസ്ത മേഖലകളിലും അവരുടെ കഴിവുകൾ പ്രകടിപ്പിക്കാനുള്ള സമീപനങ്ങൾ വിദ്യാഭ്യാസ മേഖലയിലൂടെ കടന്നുവരുന്നു എന്നത് ഏറെ സ്വാഗതാർഹമായ കാര്യമാണ്. ഒട്ടേറെ ആശുപത്രികൾ താലൂക്ക്-ജില്ലാ ആശുപത്രികളായി ഉയർത്തിയിരുന്നു. ആ ആശുപത്രികളൊക്കെ അപ്ഗ്രേഡ് ചെയ്തിട്ടുള്ള മാനദണ്ഡങ്ങളനുസരിച്ചുള്ള തസ്തികകൾ സൃഷ്ടിക്കപ്പെട്ടിട്ടില്ല. അതിനാവശ്യമായ തസ്തികകൾ ഈ വർഷം അനുവദിക്കുമെന്ന് ഏറെ സന്തോഷമാണ്. പ്രത്യേകിച്ച് ഒട്ടേറെ രോഗങ്ങളൊക്കെയുള്ള ഈ സാഹചര്യത്തിൽ സന്തോഷത്തോടെയാണ് ഇതിനെ സ്വീകരിക്കുന്നത്. പുതിയ

ലോകസാഹചര്യത്തിൽ ഇന്ത്യയിലെ ഇടതുപക്ഷക്കാർ, പുരോഗമന ചിന്താഗതിക്കാർ, ഏറെ മാതൃകാപരമായി ഈ ഗവൺമെന്റിനെ കാണുകയാണ്. നമ്മുടെ രാജ്യത്തിന്റെ സ്വാതന്ത്ര്യത്തെപ്പോലും പണയപ്പെടുത്തുന്ന നിലയിലേയ്ക്ക് രാജ്യം മാറുന്ന സാഹചര്യത്തിൽ ഇതാ ഒരു സൂര്യൻ ഉദിക്കുന്നു കേരളത്തിൽ എന്ന് തെളിയിക്കുകയാണ് കേരളത്തിലെ എൽ.ഡി.എഫ്. ഗവൺമെന്റ്. അതിന് നിദാനമെന്ന നിലയ്ക്കാണ് ഈ ബഡ്ജറ്റ്. ഒരു ജനകീയ മുന്നണിയെ രാജ്യത്ത് ഉയർത്തിക്കൊണ്ടുവരാനുള്ള തുടക്കമായി, ഈ ബഡ്ജറ്റ് അതിന് സാഹചര്യമൊരുക്കുമെന്ന പ്രതീക്ഷയോടെ എല്ലാ അർത്ഥത്തിലും ഈ ബഡ്ജറ്റിനെ സ്വാഗതം ചെയ്യുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. ഐ. ബി. സതീഷ്: സർ, 2016-17 വർഷത്തെ പുതുക്കിയ ബഡ്ജറ്റിനെ സ്വാഗതം ചെയ്യുകയാണ്. പരിമിതികളുടെ പത്മവ്യൂഹത്തിന് നടുവിൽ നിന്നുകൊണ്ടാണ്, ബാധ്യതകളുടെ പാരമ്യതയിൽ നിന്നുകൊണ്ടാണ്, അസാമാന്യമായ ധീരതയും അചഞ്ചലമായ നിശ്ചയ ദാർഢ്യവും ഭാവനാപൂർണ്ണമായ സമീപനവും വഴി ഈ ബഡ്ജറ്റിനെ കാണാൻ ബഹുമാനപ്പെട്ട ധനകാര്യ വകുപ്പുമന്ത്രി ശ്രമിച്ചിട്ടുള്ളത്. ഭാവികേരളത്തെ

സംബന്ധിച്ച പ്രതീക്ഷയാണിത്. ഒരു ബഡ്ജറ്റ്, വരവ് ചെലവ് കണക്കുകളുടെയും അക്കങ്ങളുടെയും മാത്രം രേഖയല്ല. അതൊരു നാടിന്റെ സാമൂഹ്യ രാഷ്ട്രീയ പശ്ചാത്തലത്തിന്റെ വിളംബരം കൂടിയാണ്. അതുകൊണ്ടുതന്നെയാണ് നാം പ്രത്യേക ജാതിയിലോ മതത്തിലോ ഉൾപ്പെടുന്നില്ലെന്ന ശ്രീനാരായണ ദർശനത്തിന്റെ കാതൽ ഈ ബഡ്ജറ്റിലുടനീളം പിന്തുടരുന്നത്. ഏറ്റവും ശരിയായ, അനിവാര്യമായ ഒരു സമീപനമാണ് നവോത്ഥാന പാരമ്പര്യങ്ങളെ കാത്തുസൂക്ഷിക്കുന്ന കാര്യത്തിലും പുതിയ തലമുറയ്ക്ക് പരിചയപ്പെടുത്തുന്ന കാര്യത്തിലും ഈ ബഡ്ജറ്റിലൂടെ അവതരിപ്പിച്ചിട്ടുള്ളത്. നമുക്കറിയാവുന്നതും അറിയാത്തതുമായ ധാരാളം നവോത്ഥാന പാരമ്പര്യങ്ങളുണ്ട്. ഓരോ നാടിന്റേയും സ്ഥലനാമ ചരിത്രവുമായി ബന്ധപ്പെട്ട് വളർന്ന് വികസിച്ചുവന്ന ചരിത്രമുണ്ട്. അതെല്ലാം തലമുറയെ പഠിപ്പിക്കാൻ നമുക്കാവണം. ചരിത്രത്തിൽ ഇടം നേടാതെപോയ, വേണ്ട രീതിയിൽ പരിഗണിക്കപ്പെടാതെ പോയ, നവോത്ഥാന മുന്നേറ്റങ്ങളെ പുതിയ തലമുറയ്ക്ക് പരിചയപ്പെടുത്താനാകണം. ഒൻറെ ജാതി, ഒൻറെ മതം, ഒൻറെ ഉലക്, ഒൻറെ അരശ് എന്ന് പറഞ്ഞ വൈകുണ്ഠ സ്വാമികൾ, ഒരു പക്ഷേ അർഹമായ പരിഗണന പാപുസ്കങ്ങളിൽ കിട്ടാതെപോയ നവോത്ഥാന

നായകനാണ്. വൈകുണ്ഠ സ്വാമികളുടെ പേരിൽ പ്രവർത്തിക്കുന്ന പഠന ഗവേഷണ കേന്ദ്രത്തിനാവശ്യമായ, യുക്തിസഹമായ, പരിഗണനയും ധനസഹായവും നൽകണമെന്ന അഭ്യർത്ഥന ഞാൻ ഉന്നയിക്കുകയാണ്.

അതോടൊപ്പം നമ്മുടെ നാട്ടിൽ അധഃസ്ഥിതന്റെ മക്കൾക്ക് അക്ഷരം പഠിക്കാൻ കഴിയാതിരുന്ന ഒരു കാലത്ത് പഞ്ചമി എന്ന ഒരു പെൺകുട്ടിയേയും കൊണ്ട് എന്റെ നാട്ടിലെ കണ്ടല കുടിപ്പള്ളിക്കൂടത്തിൽ കയറിച്ചെന്ന മഹാനായ അയ്യങ്കാളി നടത്തിയ ഐതിഹാസികമായ ഒരു പ്രക്ഷോഭമുണ്ട്. ഞങ്ങളുടെ ചോരയിൽപ്പിറന്ന മക്കൾക്ക് നിങ്ങൾ അക്ഷരം നിഷേധിച്ചാൽ നിങ്ങളുടെ വയലിലിറങ്ങാൻ, വിത്തുവിതയ്ക്കാൻ, കളപറിക്കാൻ, കുറ്റം ചെയ്യാൻ ഞങ്ങൾക്ക് മനസ്സില്ല എന്ന് പ്രഖ്യാപിച്ച മഹാനായ അയ്യങ്കാളി കണ്ടല ലഹള എന്ന പ്രക്ഷോഭത്തിനാണ് തുടക്കം കുറിച്ചത്. കണ്ടല ലഹളയുടെ സ്മാരകമായി അന്ന് ജന്മിമാർ തീയിട്ട് നശിപ്പിച്ച ഒരു പള്ളിക്കൂടത്തിന്റെ സ്മാരകമായി പകുതി കത്തിക്കരിഞ്ഞ ഒരു ബഞ്ച് ഇപ്പോഴും ഊരൂട്ടമ്പലം ഗവൺമെന്റ് യു.പി. സ്കൂളിൽ സൂക്ഷിക്കുന്നുണ്ട്. അതിനെ നവോത്ഥാന മുന്നേറ്റത്തിന്റെ ഒരു സ്മാരകമായി കാത്ത് സംരക്ഷിക്കാനുള്ള സമീപനം സ്വീകരിക്കണമെന്ന് ഞാൻ അഭ്യർത്ഥിക്കുകയാണ്.

ഈ ബഡ്ജറ്റ് പ്രതിപക്ഷത്തെ നിരാശയുടെ അഗാധ ഗർത്തത്തിലേക്ക് തള്ളിവിട്ടിരിക്കുകയാണ്. കെടുകാര്യസ്ഥതകൊണ്ടും അഴിമതികൊണ്ടും കഴുകോൽ വരെ കവർന്നുപോയ ഒരു ഭരണം. അതിനുശേഷം വരുന്ന ഒരു ഗവൺമെന്റിന് ഒരിങ്ങുപോലും മുന്നോട്ടുപോകാൻ കഴിയില്ലെന്നായിരുന്നു പ്രതിപക്ഷം കരുതിയിരുന്നത്. എന്നാൽ കമ്മ്യൂണിസ്റ്റ് ഡെമോക്രസിയും ഭാവനാപൂർണ്ണമായ ധാരണകൊണ്ടും ഭാവികേരളത്തെ സംബന്ധിച്ച പ്രതീക്ഷകൾ കൊണ്ടും മുന്നോട്ടുപോകാനുള്ള ശ്രമമാണ് ഇവിടെ ബഹുമാനപ്പെട്ട ധനകാര്യ വകുപ്പുമന്ത്രി മുന്നോട്ടുവയ്ക്കുന്നത്. 2015-2016 ബഡ്ജറ്റ് അവതരിപ്പിക്കുമ്പോൾ മാണി സാർ ഏഴ് വർണ്ണങ്ങൾ ചേർന്നുണ്ടാകുന്ന വെളിച്ചത്തെ സ്വപ്നം കണ്ടുകൊണ്ടാണ് പ്രസംഗം അവസാനിപ്പിച്ചത്. എന്നാൽ തൊട്ടടുത്ത ധനകാര്യ വർഷത്തെ ബഡ്ജറ്റ് അവതരിപ്പിച്ചത് അന്നത്തെ ബഹുമാന്യനായ മുഖ്യമന്ത്രിയായിരുന്നു. അന്ന് നിസ്സഹായനായി ആ ബഡ്ജറ്റ് പ്രസംഗം കേൾക്കേണ്ടിവന്ന മാണി സാറിന്റെ മനസ്സിൽ ഇരുട്ടായിരുന്നോ വെളിച്ചമായിരുന്നോ എന്ന് നമുക്കറിയില്ല. പക്ഷേ ഒന്നറിയാം, മലയാളി സമൂഹത്തിന്റെ മനസ്സിൽ ഇരുൾ കലർന്ന അഞ്ച് വർഷമായിരുന്നു കഴിഞ്ഞ യു.ഡി.എഫ്. ഗവൺമെന്റിന്റെ കാലം. മലയാളി സമൂഹം അപമാനിതരായി.

ഇവിടെ ധവളപത്രത്തെ നിങ്ങൾ എന്തിനാണ് ഭയക്കുന്നത്. ധവളപത്രം മാത്രമല്ലല്ലോ, അഴിമതിയുടെ ആഴങ്ങൾ എത്രയാണെന്ന് ഈ നാട്ടിലെ ജനങ്ങൾ അനുഭവിച്ചറിഞ്ഞതല്ലേ? നിയമസഭയ്ക്കു കടുത്തുവാക്കുകളായും നിയമസഭയ്ക്ക് പുറത്ത് തെറിവാക്കുകളായും യു.ഡി.എഫ്. നേതാക്കൾ തന്നെ ആടിത്തിമിർത്തപ്പോൾ പരിഹാസ്യരായത്, നഗ്നരായത് യു.ഡി.എഫ്. നേതൃത്വമാണ് എന്നത് ഈ കേരളം കണ്ടതാണ്. തീർച്ചയായും ആ കാലത്ത് നടന്ന ഭരണത്തിന്റെ ബാക്കിപത്രം ഇന്ന് സ്വയം സംസാരിക്കുന്ന കണക്കുകളായി നമ്മുടെ മുന്നിലുണ്ട്. ധനപരമായ കാപട്യം മാത്രമായിരുന്നു മുൻസർക്കാരിന്റെ പ്രവർത്തന ശൈലി. 2015-2016-ൽ അടിസ്ഥാന വികസത്തിനായി 2,000 കോടി രൂപ നീക്കിവച്ചിരുന്നുവെങ്കിലും ഒരു രൂപപോലും ചെലവഴിച്ചിട്ടില്ലെന്ന് ഈ നിയമസഭയ്ക്കു തന്നെ ബോധ്യപ്പെട്ടതാണ്. തദ്ദേശ സ്വയംഭരണ സ്ഥാപനങ്ങൾക്ക് 4,200 കോടി രൂപ ബഡ്ജറ്റിൽ വാഗ്ദാനം ചെയ്തു, നൽകിയത് 27 ശതമാനം മാത്രമാണ്. റബ്ബർ വിലസ്ഥിരതയുടെ പേരിൽ പ്രഖ്യാപിച്ചത് 300 കോടി രൂപ, നൽകിയത് 64 കോടി രൂപയാണ്. അധികാരത്തിലിരുന്ന യു.ഡി.എഫ്. സർക്കാർ പിന്തുടർന്നത് വലതുപക്ഷ രാഷ്ട്രീയ സാമ്പത്തിക നയം തന്നെയാണ്. ആ നയം

തന്നെയാണ് എൻ.ഡി.എ. ഗവൺമെന്റും പിന്തുടരുന്നത്. എൻ.ഡി.എ. ഗവൺമെന്റും യു.പി.എ. ഗവൺമെന്റും അധികാരത്തിലിരുന്ന യു.ഡി.എഫ്. ഗവൺമെന്റും തമ്മിൽ സാമ്പത്തിക നയത്തിന്റെ കാര്യത്തിൽ എന്ത് വ്യത്യാസമാണുള്ളതെന്ന് ബോധ്യപ്പെടുത്തേണ്ടതുണ്ട്. ഇന്നിപ്പോൾ ഇവിടെ അവതരിപ്പിച്ച ബഡ്ജറ്റ് പരിസ്ഥിതി സൗഹൃദ ബഡ്ജറ്റാണ്. പരിസ്ഥിതിയെ വരും തലമുറയ്ക്ക് കരുതിവയ്ക്കുക എന്ന സമീപനം. ഇവിടെ ഇന്നലെ ചില സൂഹൃത്തുക്കൾ മാർക്സിന്റേയും ഏംഗൽസിന്റേയും ചില ഉദ്ധരണികൾ ഉരുവിടുന്നില്ലാ എന്നതിനെക്കുറിച്ചൊർത്ത് വിലപിക്കുന്നത് കണ്ടു. ഞങ്ങളെ സംബന്ധിച്ചിടത്തോളം ഉദ്ധരണികൾ ഉരുവിടുന്നതിലല്ല, ഉരുക്കഴിക്കുന്നതിലല്ല അവരുടെ ആശയങ്ങൾ പ്രാവർത്തികപഥത്തിൽ എത്തിക്കുന്നതിനുവേണ്ടിയുള്ള മുദ്രാവാക്യങ്ങളാണ്, ജീവിതമാണ് ഓരോ കമ്മ്യൂണിസ്റ്റുകാരനേയും മുന്നോട്ട് നയിക്കുന്നത്. ആ ദർശനം തന്നെയാണ് ഈ ബഡ്ജറ്റിൽ പ്രതിഫലിക്കുന്നതെന്ന് ഓർമ്മപ്പെടുത്താൻ ഞാൻ ആഗ്രഹിക്കുകയാണ്.

(ശ്രീ. ഐ. ബി. സതീഷ്തുടരും)

P-12.07.2016.MI-BC-2
11.40-50

(ശ്രീ. ഐ. ബി. സതീഷ്..... തുടർച്ച)

ഇവിടെ സ്ത്രീകൾക്കുവേണ്ടി ഈ ഗവൺമെന്റ് സ്വീകരിച്ച സമീപനം, സഖാവ് തോമസ് ഐസക് പഴയ കാലത്ത് ധനകാര്യ വകുപ്പുമന്ത്രിയായിരുന്നപ്പോൾ എടുത്ത ജെൻഡർ ബഡ്ജറ്റ് എന്ന കാഴ്ചപ്പാട് എന്തുകൊണ്ടാണ് അതിനുശേഷം വന്ന യു.ഡി.എഫ്. സർക്കാരിന് തുടരാൻ കഴിയാതെ പോയത് എന്ന് ഞാൻ ചോദിക്കാൻ ആഗ്രഹിക്കുകയാണ്. എൽ.ഡി.എഫ്. സർക്കാരിന്റെ കാലത്ത് പദ്ധതിയടങ്കലിന്റെ പത്തുശതമാനം സ്ത്രീവികസന പ്രോജക്ടുകൾക്കായി നീക്കിവച്ചിരുന്നു. അത് മൂന്നുവർഷം കൊണ്ട് ഇരട്ടിയായിരുന്നു. എന്നാൽ യു.ഡി.എഫ്. അത് അവസാനിപ്പിക്കുകയാണ് ചെയ്തത്. ഇപ്പോൾ ജെൻഡർ ഓഡിറ്റ് വരുമെന്നും എല്ലാ പ്രോജക്ടുകളിലും പത്തുശതമാനം അടങ്കൽ സ്ത്രീകൾക്ക് പ്രത്യേകതയുള്ള പ്രോജക്ടുകൾക്കായി മാറ്റിവയ്ക്കും എന്ന പ്രഖ്യാപനവും കേരളത്തിന്റെ ചരിത്രത്തിൽ തിളങ്ങുന്ന അദ്ധ്യായമായി മാറും എന്ന കാര്യത്തിൽ യാതൊരു സംശയവുമില്ല. അതോടൊപ്പം നമുക്ക് ജലസമൃദ്ധമായ ഒരു സംസ്ഥാനത്തെക്കുറിച്ച് ആലോചിക്കേണ്ടിയിരിക്കുന്നു. അപകടകരമായി ജലവിതാനം താഴുന്ന ഈ പശ്ചാത്തലത്തിൽ നമ്മുടെ നാട്ടിൽ നഷ്ടപ്പെട്ടുപോയ കുളങ്ങൾ, കിണറുകൾ, പ്രകൃതിദത്തമായ നീർപ്രവാഹങ്ങൾ ഇവ നിലനിർത്താനും സംരക്ഷിക്കാനും

ജലസമൃദ്ധമായ ഒരു നാടിനെ പുനഃസൃഷ്ടിക്കാനുള്ള ശ്രമങ്ങൾക്ക് തുടക്കം കുറിക്കേണ്ടിയിരിക്കുന്നു. പൊതുവിദ്യാഭ്യാസ മേഖലയിൽ വളരെ മാതൃകാപരമായി സാധാരണക്കാരന്റെ മക്കൾക്ക് അക്ഷരം പഠിക്കുന്നതിനുള്ള അവകാശം കാക്കുന്നതിനുവേണ്ടിയുള്ള ധീരമായ ശ്രമങ്ങൾ ഈ ഗവൺമെന്റ് എടുത്തിട്ടുണ്ട്. ഓട്ടിസം ബാധിച്ച നിരവധി വിദ്യാർത്ഥികളുണ്ട്. അവർക്ക് നൽകുന്ന ചികിത്സയ്ക്ക് കൂടുതൽ മെച്ചപ്പെട്ട സൗകര്യം സൃഷ്ടിക്കേണ്ടതായിട്ടുണ്ട് എന്നതാണ് ഒരു നിർദ്ദേശം.

റോഡുനിർമ്മാണവുമായി ബന്ധപ്പെട്ട് ബഹുമാനപ്പെട്ട പൊതുമരാമത്ത് വകുപ്പുമന്ത്രി നടത്തിയ ഒരു പ്രഖ്യാപനമുണ്ട്. അത് ഓടയില്ലാത്ത റോഡുകൾ ഇനിയുണ്ടാവില്ലെന്നുള്ളതാണ്. അതോടൊപ്പം യൂട്ടിലിറ്റി കോറിയോറുകൾ, ഇലക്ട്രിസിറ്റി, വാട്ടർ പൈപ്പുകൾ എന്നിവ സ്ഥാപിക്കാനാകണം. ഞാൻ ഈ ബഡ്ജറ്റിനെ പിന്താങ്ങുകയാണ്. ചവിട്ടി നില്ക്കുന്നത് വെള്ളത്തിലാണോ കരയിലാണോ എന്ന് ബോധ്യമുള്ള എല്ലാവർക്കും ഈ ബഡ്ജറ്റിനെ പിന്തുണയ്ക്കേണ്ടിവരും എന്നാണ് എന്റെ വിശ്വാസം. തീർച്ചയായും ഈ ബഡ്ജറ്റിനെ കേരളസമൂഹം അംഗീകരിക്കുമെന്ന പ്രതീക്ഷയോടെ ഞാൻ അവസാനിപ്പിക്കുന്നു.

ശ്രീ. പി. കെ. അബ്ദു റബ്ബ്: സർ, ബഹുമാനപ്പെട്ട ധനകാര്യ വകുപ്പുമന്ത്രി

അവതരിപ്പിച്ച ഈ ബഡ്ജറ്റിനെ ഞാൻ എതിർക്കുകയാണ്. മുൻരാഷ്ട്രപതി ഡോ. എ. പി. ജെ. അബ്ദുൾ കലാം കുട്ടികൾക്ക് സ്ഥിരമായി നല്ലൊരു ഉപദേശം 'നിങ്ങൾ സ്വപ്നം കാണുക' എന്നതായിരുന്നു. ഭാവിയെക്കുറിച്ച് അവർക്കുള്ള സ്വപ്നങ്ങളും ആഗ്രഹങ്ങളും സഫലമാക്കാൻ നന്നായി പരിശ്രമിക്കാൻ അതവരെ സഹായിക്കുന്നു. ബഹുമാനപ്പെട്ട ധനകാര്യമന്ത്രി ബഡ്ജറ്റിന്റെ ഭീമഭാഗവും സ്വപ്നങ്ങളിലൂടെ സഞ്ചരിച്ചുകൊണ്ടാണ് കടന്നുപോയത്.

'അരിമണിയൊന്ന് കൊറിക്കാനില്ല

തരിവളയിട്ട് കിലുക്കാൻ മോഹം'

എന്നു പറഞ്ഞതുപോലെ അദ്ദേഹത്തിന്റെ പ്രഖ്യാപനങ്ങൾ യാഥാർത്ഥ്യമാക്കാൻ കഠിനാധ്വാനംതന്നെ വേണ്ടിവരും. ബഡ്ജറ്റ് ജനപ്രിയമാക്കണമെന്ന ഉദ്ദേശത്തോടെ പുതിയ പദ്ധതികൾ പ്രഖ്യാപിക്കുമ്പോൾ സർക്കാരുകൾ ഒന്ന് മറ്റൊന്നിന്റെ തുടർച്ചയാണെന്ന കാര്യം പലപ്പോഴും അദ്ദേഹം വിസ്മരിക്കുകയാണ്. കഴിഞ്ഞ എൽ.ഡി.എഫ്. സർക്കാർ 174 ഹൈസ്കൂളുകൾ ഹയർ സെക്കണ്ടറിയായി ഉയർത്തുകയുണ്ടായി. 2011-ൽ യു.ഡി.എഫ്. സർക്കാർ അധികാരത്തിൽ വന്നപ്പോഴാണ് ഈ ഹൈസ്കൂളുകളിൽ പുതിയ തസ്തികകൾ അനുവദിച്ചത്. ഈ 174 ഹൈസ്കൂളുകളിലെയും തസ്തികകൾ റദ്ദ് ചെയ്യുകയല്ല, 1500-ഓളം പുതിയ തസ്തികകൾ

അംഗീകരിച്ചുകൊണ്ട് ഉത്തരവിറക്കുകയാണ് യു.ഡി.എഫ്. ഗവൺമെന്റ് ചെയ്തത്. കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് അനുവദിച്ച ഹയർസെക്കണ്ടറി സ്കൂളുകൾ, ഹയർ സെക്കണ്ടറി ബാച്ചുകൾ അതിന്റെയെല്ലാം ഉത്തരവുകൾ പല കോടതികളിലും പലസമയങ്ങളിലായി പോകുകയും അത് അതിന്റെ അവസാനഘട്ടത്തിലെത്തുകയും ചെയ്തു. ഈ ജൂൺ മാസം ക്ലാസ്സ് തുടങ്ങുമ്പോൾ ആ തസ്തികകൾ അംഗീകരിക്കപ്പെടുമെന്നുള്ള പ്രതീക്ഷയാണുണ്ടായിരുന്നത്. പക്ഷെ, ഈ ഗവൺമെന്റ് വന്നതിനുശേഷം അടിയന്തരമായി ചെയ്യേണ്ട കാര്യങ്ങളിൽ ഇതുവരെ നടപടികൾ ഉണ്ടായില്ല. രണ്ടുവർഷത്തിലധികമായി ശമ്പളം കിട്ടാതെ ജോലി ചെയ്യുന്ന ഇവരുടെ അലവൻസുകൾ പി.റ്റി.എ.യും മറ്റുമാണ് ഇപ്പോൾ കൊടുത്തുകൊണ്ടിരിക്കുന്നത്. എത്രയും പെട്ടെന്ന് ഈ തസ്തികകൾ സൃഷ്ടിക്കാനുള്ള നടപടികൾ ഉണ്ടാകണം എന്ന് ഞാൻ അഭ്യർത്ഥിക്കുകയാണ്. കഴിഞ്ഞ ഗവൺമെന്റ് എല്ലാ പഞ്ചായത്തുകളിലും ഹയർ സെക്കണ്ടറി സ്കൂളുകൾ അനുവദിച്ചു. ഓരോ ജില്ലയിലും ആവശ്യത്തിനനുസരിച്ചുള്ള ഹയർ സെക്കണ്ടറി സ്കൂളുകൾ അനുവദിച്ചു. അതുകൊണ്ടുതന്നെ കൂടുതൽ കോളേജുകൾ ഹയർ സെക്കണ്ടറി കഴിഞ്ഞാൽ വേണമെന്നുള്ള നിലപാട് വന്നു. അതിന്റെ അടിസ്ഥാനത്തിൽ കോളേജുകൾ ഇല്ലാത്ത എല്ലാ നിയോജകമണ്ഡലങ്ങളിലും പുതിയ ഗവൺമെന്റ് കോളേജുകൾ

തുടങ്ങി. 22-ഓളം ഗവൺമെന്റ് കോളേജുകളും 6 എയ്ഡഡ് കോളേജുകളും തുടങ്ങി. കോളേജുകൾ ഇല്ലാത്ത മണ്ഡലങ്ങളിലെ എം.എൽ.എ. മാറോടെല്ലാം ആവശ്യപ്പെട്ട് അവരുടെ മണ്ഡലങ്ങളിൽ കോളേജുകൾ തുടങ്ങി. 20 മണ്ഡലങ്ങളിലാണ് തുടങ്ങിയത്. തുടങ്ങാത്ത 2 മണ്ഡലങ്ങളിൽ ഒന്ന്, അന്നത്തെ പ്രതിപക്ഷനേതാവായിരുന്ന ശ്രീ. വി. എസ്. അച്യുതാനന്ദന്റെ മണ്ഡലത്തിലും രണ്ടാമത്തേത്, ശ്രീ. എം. ചന്ദ്രന്റെ മണ്ഡലത്തിലുമായിരുന്നു. ബാക്കിയുള്ള എല്ലാ മണ്ഡലങ്ങളിലും തുടങ്ങി. അവിടെയെല്ലാം തന്നെ തസ്തികകൾ സൃഷ്ടിക്കാൻവേണ്ടി കിടക്കുകയാണ്. നമ്മൾ വിദ്യാഭ്യാസം അന്താരാഷ്ട്ര നിലവാരത്തിലാക്കാൻ ശ്രമിക്കുമ്പോഴും നിലവിലുള്ള കൺവെൻഷണൽ വിദ്യാഭ്യാസ സമ്പ്രദായത്തിൽ കുട്ടികൾക്ക് ഉപരിപഠനത്തിനുള്ള സൗകര്യങ്ങൾ ഉണ്ടാക്കേണ്ടത് വളരെ ആവശ്യമാണ്. മാത്രമല്ല, കഴിഞ്ഞ ഗവൺമെന്റ് ഏകദേശം 320-ഓളം പുതിയ കോഴ്സുകൾ രണ്ടുഘട്ടങ്ങളിലായി അനുവദിക്കുകയും ചെയ്തു. എല്ലാ കാലഘട്ടങ്ങളിലും നമ്മുടെ കുട്ടികൾ പഴയ കോഴ്സുകൾ തന്നെ പഠിച്ചുകൊണ്ട് മുന്നോട്ട് പോകുകയെന്നുള്ളത് കേരളത്തെ പോലുള്ള ഒരു സംസ്ഥാനത്തിന് അനുയോജ്യമല്ല, ഭ്രഷണമല്ല എന്നുള്ളതുകൊണ്ടാണ് ഗവൺമെന്റ് അങ്ങനെയൊരു തീരുമാനമെടുത്തത്. ഇവിടെ ഓരോ നിയോജകമണ്ഡലത്തിനും ഓരോ സ്കൂൾ

(നടക്കാവ് സൂൾ രീതിയിൽ) അന്താരാഷ്ട്ര നിലവാരത്തിലുയർത്തുമെന്ന പ്രഖ്യാപനം സർക്കാരിന്റെ വലിയ പദ്ധതിയായി ഇവിടെ കൊണ്ടുവന്നിരിക്കുകയാണ്. കഴിഞ്ഞ ഗവൺമെന്റിന്റെ കാലത്ത് ശ്രീ. എ. പ്രദീപ്കുമാറാണ് അവിടെ എം.എൽ.എ. ആയിരുന്നത്. അവിടെ ഏകദേശം 22 കോടിയിൽപ്പരം രൂപ ചെലവഴിച്ചുകൊണ്ടാണ് ആ സൂൾ അന്താരാഷ്ട്ര നിലവാരത്തിലേക്ക് ഉയർത്തിയത്. അതിൽ 15 കോടി രൂപയും ദുബായിലുള്ള ഫൈസൽ ആന്റ് ഷബാന ഫൗണ്ടേഷനാണ് ചെലവഴിച്ചത്. ബാക്കിയുള്ള പണമാണ് ഗവൺമെന്റും എം.എൽ.എ. ഫണ്ടുമൊക്കെയായി ചെലവഴിച്ചത്. മാത്രമല്ല, സംസ്ഥാനത്ത് 100 സൂളുകൾ ആ ഒരു ലെവലിലേക്ക് ഉയർത്തണമെന്നുള്ള ഉദ്ദേശത്തോടുകൂടി ഗവൺമെന്റ് ഫൈസൽ ആന്റ് ഷബാന ഫൗണ്ടേഷനുമായി ഒരു കരാറിൽ ഏർപ്പെടുകയുണ്ടായി. അതനുസരിച്ച് ആദ്യഘട്ടത്തിൽ ഓരോ ജില്ലയിലും ഓരോ സൂൾ, രണ്ടാംഘട്ടത്തിൽ 53 തെരഞ്ഞെടുക്കപ്പെട്ട നിയോജകമണ്ഡലങ്ങൾ, മൂന്നാംഘട്ടത്തിൽ 33 സൂളുകൾ അങ്ങനെയാണ് തെരഞ്ഞെടുത്തത്. 10 കോടി രൂപയാണ് ഒരു സൂളിനുവേണ്ടി കണക്കാക്കിയത്. 10 കോടിയിൽ 50% ഫൈസൽ ആന്റ് ഷബാന ഫൗണ്ടേഷനും ബാക്കി 25% ഗവൺമെന്റും 25% പി.റ്റി.എ.യും മറ്റും സ്വരൂപിച്ചുകൊണ്ട് ഉണ്ടാക്കണമെന്നാണ് പറഞ്ഞിരുന്നത്. അതിനുവേണ്ടി ബഹുമാന്യനായ

പൊതുവിദ്യാഭ്യാസ സെക്രട്ടറി ചെയർമാനായി ഒരു കമ്മിറ്റിയെയും ഗവൺമെന്റ് രൂപീകരിക്കുകയുണ്ടായി. അതിന്റെ തുടർനടപടികൾ ആരംഭിക്കുമ്പോൾ ബഹുമാന്യനായ ധനകാര്യ വകുപ്പുമന്ത്രി പ്രഖ്യാപിച്ച ഈ കാര്യങ്ങളിൽ ഇൻവെസ്റ്റ് ചെയ്യാൻ തയ്യാറുള്ള ആളുകളെക്കൂടി അതിലേക്ക് കൊണ്ടുവരാൻ സാധിക്കും എന്നാണ് എനിക്ക് തോന്നുന്നത്. എന്തായാലും വളരെ നല്ലൊരു പരിപാടിയാണ് അത് തുടർന്നു കൊണ്ടുപോകണമെന്നാണ് എനിക്ക് പറയാനുള്ളത്. അതുപോലെതന്നെ ASAP-നെപ്പറ്റി പറഞ്ഞു.

ശ്രീ. എ. പ്രദീപ്കുമാർ: സർ,.....

ശ്രീ. പി. കെ. അബ്ദു റബ്ബ്: സർ, സമയമില്ല.... ആകെ 8

മിനിറ്റേയുള്ളൂ.....സോറി, പ്രദീപ് ഞാൻ മോശമായിട്ട് ഒന്നും പറഞ്ഞില്ല; നന്നായിട്ടേ പറഞ്ഞിട്ടുള്ളൂ. എന്റെ സമയം പോകും; ഞാൻ വഴങ്ങുന്നില്ല.

മി. സ്പീക്കർ:ആയിക്കോട്ടെ.....വഴങ്ങുന്നില്ലെങ്കിൽ പ്രദീപ് ഇരിക്കൂ.

ശ്രീ. പി.കെ. അബ്ദു റബ്ബ് : സർ, ASAP പദ്ധതി കഴിഞ്ഞ ഗവൺമെന്റിന്റെ

കാലത്ത് കൊണ്ടുവന്നതാണ്. ഹയർസെക്കന്ററി തലത്തിലും കോളേജ് തലത്തിലും വളരെ നന്നായി അത് നടക്കുകയാണ്. ധാരാളം സ്കൂളുകളിലും കോളേജുകളിലും ആ പദ്ധതി നടപ്പിലാക്കിയിട്ടുണ്ട്. പഠിക്കുന്ന കോഴിനോടൊപ്പം തന്നെ സമാന്തരമായി

ഒരു സ്കിൽ കോഴ്സുകൂടി പഠിക്കുകയെന്നതാണ് അതിന്റെ ലക്ഷ്യം. അതുമായി ബന്ധപ്പെട്ട് ഓരോ നിയോജകമണ്ഡലത്തിലും സ്കിൽ സെന്ററുകളുണ്ടാക്കിയിട്ടുണ്ട്. അതിന്റെ മൂന്നാം ഘട്ടമെന്ന നിലയിൽ വിദ്യാർത്ഥികൾക്കുമാത്രമല്ല പുറത്തുനിൽക്കുന്നവർക്കുമാണ് സ്കിൽ ആർജ്ജിക്കാൻ, സ്കിൽ പാർക്കുകൾ തുടങ്ങാൻ കഴിഞ്ഞ ഗവൺമെന്റ് തീരുമാനിച്ചു. ഏഷ്യൻ ഡെവലപ്മെന്റ് ബാങ്ക് അതിനുവേണ്ടി സാമ്പത്തിക സഹായം ചെയ്യാമെന്നും തീരുമാനിച്ചു. ഏകദേശം 14 കോടിയോളം രൂപ ചെലവിൽ ഓരോ മണ്ഡലത്തിലും ഓരോ സ്കിൽ പാർക്കുകൾ ആരംഭിക്കാനുള്ള തീരുമാനമെടുത്തു. അതിന്റെ സംസ്ഥാനതല ഉദ്ഘാടനവും നടത്തിയിട്ടുണ്ട്. അതിനെക്കുറിച്ച് ബഹുമാനപ്പെട്ട ധനകാര്യ വകുപ്പുമന്ത്രിയുടെ പ്രസംഗത്തിലൊന്നും പരാമർശിച്ചതായി കാണുന്നില്ല. കഴിഞ്ഞ ഗവൺമെന്റിന്റെ കാലത്തുതന്നെ അദ്ധ്യാപക പാക്കേജിന്റെ എല്ലാ നടപടിക്രമങ്ങളും പൂർത്തിയായതാണ്. 2011-വരെ ഈ ഗവൺമെന്റിന്റെ ഒരു അഭിമാന പദ്ധതിയായിരുന്നു ആ അദ്ധ്യാപക പാക്കേജ്. അതനുസരിച്ച് 2011 വരെയുള്ള എല്ലാ അദ്ധ്യാപകർക്കും നിയമനാംഗീകരവും ശമ്പളവും കൊടുത്തു. അതിനുശേഷം 2016 വരെയുള്ള ആളുകൾക്ക് കൊടുക്കുന്നതുമായി ബന്ധപ്പെട്ട് ധാരാളം കേസുകളുണ്ടായി. എല്ലാം പൂർത്തിയായി. സ്കൂളുകളിൽ ആറാമത്തെ പ്രവർത്തി ദിവസം അവിടെയുള്ള കുട്ടികളുടെ

എണ്ണത്തിനനുസരിച്ച് അധ്യാപകരെ കൊടുക്കണമെന്നാണ് നിയമം. അതിനെ അംഗീകരിച്ച് ഈ അധ്യാപകരെ മുഴുവൻ വിന്യസിച്ചുകഴിഞ്ഞാൽ ബാക്കിയുള്ള അധ്യാപകരെ എസ്.എസ്.എ-യിലും ആർ.എസ്.എ-യിലും ആർ.എം.എസ്.എ.-ലും കൊടുക്കാൻ സാധിക്കും.

മി. സ്പീക്കർ: പ്ലീസ് കൺക്ലൂഡ്.....

ശ്രീ. പി. കെ. അബ്ദു റബ്ബ്: സർ, ബഹുമാന്യനായ ശ്രീ. എ. പി. ജെ അബ്ദുൾ കലാമും ബഹുമാന്യനായ സാം പിത്രോദയും ഇവിടെ വന്നപ്പോൾ കേരളത്തെ ഇന്ത്യയുടെ മാത്രമല്ല ലോകത്തിലെ അന്താരാഷ്ട്ര എഡ്യൂക്കേഷണൽ ഹബ്ബായി മാറ്റണമെന്നുള്ള നിർദ്ദേശം മുന്നോട്ടുവയ്ക്കുകയുണ്ടായി. അതിന്റെ അടിസ്ഥാനത്തിൽ ഒരു ഗ്ലോബൽ എഡ്യൂക്കേഷൻ മീറ്റ് ഗവൺമെന്റ് നടത്തുകയും അക്കാദമിക് സിറ്റി സ്ഥാപിക്കാനുള്ള തീരുമാനമെടുക്കുകയും ചെയ്തു. ഗ്ലോബൽ എഡ്യൂക്കേഷൻ മീറ്റ് കഴിഞ്ഞു. അതിന്റെ തുടർനടപടികൾ മുന്നോട്ടുകൊണ്ടുപോകുന്നതിന് ബഹുമാനപ്പെട്ട മന്ത്രി ശ്രദ്ധിക്കണമെന്നാണ് എനിക്ക് പറയാനുള്ളത്.

മി. സ്പീക്കർ: പ്ലീസ്..... സമയനിഷ്ട ഒരാൾ തെറ്റിച്ചാൽ പിന്നെയുള്ളവർ അത് ആവർത്തിക്കും.

ശ്രീ. പി. കെ. അബ്ദു റബ്ബ്: സർ, എന്റെ മണ്ഡലത്തിലെ പരപ്പനങ്ങാടിയിലെ

ഷിപ്പിംഗ് ഹാർബറിന് കഴിഞ്ഞ ബഡ്ജറ്റുകളിലൊക്കെ തുക മാറ്റിവച്ചിരുന്നു. എന്നാൽ ബഹുമാനപ്പെട്ട ധനകാര്യവകുപ്പുമന്ത്രി ഈ വർഷം അവതരിപ്പിച്ച ബഡ്ജറ്റിൽ അതിനെക്കുറിച്ചൊന്നും പ്രതിപാദിച്ചിട്ടില്ല. അതിന് പണം അനുവദിക്കണം. അതുപോലെ കുണ്ടൂർ തോട്, കൃഷിക്കും കുടിവള്ളത്തിനും ഉപയോഗിക്കുന്ന പദ്ധതിയാണ്. ആയതിനും തുക അനുവദിക്കണമെന്ന് പറഞ്ഞുകൊണ്ടും ഈ ബഡ്ജറ്റിനെ എതിർത്തുകൊണ്ടും എന്റെ വാക്കുകൾ അവസാനിപ്പിക്കുന്നു.

ശ്രീമതി വീണാ ജോർജ്ജ്: സർ, ഡോ. തോമസ് ഐസക് അവതരിപ്പിച്ച

2016-17 ലെ പുതുക്കിയ ബഡ്ജറ്റ് വലിയ ഭൂരിപക്ഷത്തോടെ കേരളത്തിൽ അധികാരത്തിലെത്തിയ ഇടതുപക്ഷജനാധിപത്യമുന്നണി സർക്കാരിന്റെ ആദ്യത്തെ ബഡ്ജറ്റാണ്. ഈ ബഡ്ജറ്റിലെ നിർദ്ദേശങ്ങളെ സ്വാഗതം ചെയ്യുകയും ഈ ബഡ്ജറ്റിനെ പൂർണ്ണമായി പിൻതുണയ്ക്കുകയും ചെയ്യുന്നു. ഇത് സ്വപ്നലോകത്തെ ബഡ്ജറ്റാണെന്നാണ് പ്രതിപക്ഷം പറയുന്നത്. ഇന്ന് കൗതുകകരമായ ഒരു കാര്യം ഈ സഭയിലുണ്ടായി. കാൽപ്പനികമെന്ന് ഇന്നലെ അവർ വിശേഷിപ്പിച്ച, സ്വപ്നമെന്ന് ആവർത്തിച്ച് പറഞ്ഞുകൊണ്ടിരിക്കുന്ന, ഈ ബഡ്ജറ്റിൽ

അദ്ദേഹത്തിന്റെ മണ്ഡലത്തിലെ ഒരു റോഡ് ഉൾപ്പെടുത്തിയില്ലെന്നുള്ളതാണ് സബ്മിഷനിലൂടെ ശ്രീ. വി. റ്റി. ബൽറാം ഉന്നയിച്ച വിഷയം. ഈ ബഡ്ജറ്റിനെ ഇവർ പൂർണ്ണമായി വിശ്വസിക്കുന്നുവെന്നും ഈ ബഡ്ജറ്റിലെ പദ്ധതികൾ നടപ്പിലാക്കുമെന്നും അവർക്ക് ഉത്തമബോധ്യമുണ്ടെന്നുള്ളതിന് ഇതിൽപ്പരം തെളിവ് വേണോ? ഞാൻ പ്രതിനിധീകരിക്കുന്നത് ആറനുള്ള നിയോജകമണ്ഡലത്തെയാണ്.

'അന്തർജനത്തിനും കതിർബന്ധിച്ചിടും പുലയിക്കും

അന്തരംഗത്തിൽ ഒരുപോലെയിർ ബന്ധിച്ചിടുന്നു ഭവാൻ'

എന്നു പാടിയ കവീരാമായണത്തിലൂടെ വരേണ്യവർഗ്ഗത്തിന്റെ

സാഹിത്യകൃത്തകകളെ വെല്ലുവിളിച്ച സരസകവി മൂലൂരിന്റെയും 'നിങ്ങളോർക്കുക

നിങ്ങളെങ്ങനെ നിങ്ങളായെന്ന് കുറത്തിയെക്കൊണ്ട് പാടിപ്പിച്ച കടമ്മനിട്ടയുടെയും

നാട്ടിൽനിന്നാണ് ഞാൻ വരുന്നത്. പട്ടികജാതി-പട്ടികവർഗ്ഗ വിഭാഗത്തിൽപ്പെട്ട

ആളുകൾ പ്രിയപ്പെട്ടവരുടെ മൃതദേഹവും ചുമന്നുകൊണ്ട്, മൃതദേഹം അടക്കം

ചെയ്യാൻ സ്ഥലമില്ലാതെ നെട്ടോട്ടമോടുന്ന നാടാണ് എന്റേത്, കുടിവെള്ളമില്ലാതെ,

സഹോദരിമാരും അമ്മമാരും കിലോമീറ്ററുകളോളം സഞ്ചരിച്ച് കുടിവെള്ളത്തിനായി അലയുന്ന നാടാണ് എന്റേത്. പട്ടയമില്ലാത്ത ആളുകൾ താമസിക്കുന്ന നാടാണ് എന്റേത്, വീടില്ലാത്തവരുടെ നാടാണ് എന്റേത്, അവർ പറയുന്നത് ഞാൻ അംഗീകരിക്കുന്നു. ഇത് സ്വപ്നലോകത്തെ ബഡ്ജറ്റാണ്. ഇത് പാവങ്ങളുടെയും സാധാരണക്കാരുടെയും സ്വപ്നങ്ങളെ സാക്ഷാത്കരിക്കാൻ പോകുന്ന, ആ സ്വപ്നങ്ങളെ ഏറ്റെടുത്തിട്ടുള്ള ബഡ്ജറ്റാണിത്. മൂന്ന് സെന്റ് ഭൂമിയുള്ളവൻ, ആ മൂന്ന് സെന്റിൽ വീടുവെച്ചവൻ, സ്വന്തം അടുക്കള പൊളിച്ച് അച്ഛന്റെയും അമ്മയുടേയും മൃതദേഹം അടക്കം ചെയ്യുമ്പോൾ അവന്റെ കണ്ണിരിൽ നിന്നും ഉതിരുന്ന സ്വപ്നമാണ് ഈ ബഡ്ജറ്റിലുള്ളത്. ജിഷയെപ്പോലെ പെൺമക്കളുള്ള അമ്മമാരുടെ നെഞ്ചിലെ അഗ്നിയിൽ നിന്നുയരുന്ന സ്വപ്നമാണ് ഈ ബഡ്ജറ്റിലുള്ളത്. പ്രായമായ പെൺമക്കളുള്ള വീടുകളിൽ, ശൗചാലങ്ങളില്ലാത്ത വീടുകളിൽ അവരുടെ പ്രാഥമിക ആവശ്യങ്ങൾ നിർവ്വഹിക്കുമ്പോൾ അതിന് കാവൽ നിൽക്കുന്ന മാതാപിതാക്കളുടെ നെഞ്ചിലെ സ്വപ്നമാണ് ഈ ബഡ്ജറ്റിലുള്ളത്. ഈ ബഡ്ജറ്റിലെ പദ്ധതികളെ സാക്ഷാത്കരിക്കുവാൻ ചങ്കൂറ്റമുള്ള ഒരു സർക്കാരാണ് കേരളത്തിൽ അധികാരത്തിൽ

ഇരിക്കുന്നത്. എന്നിക്കറിയാം കഴിഞ്ഞ അഞ്ചുവർഷം കേരളത്തിലെ സമ്പദ്‌വ്യവസ്ഥയെ കുട്ടിച്ചോരാക്കിയ യു.ഡി.എഫ്.-ന്റെ നിസ്സഹായതയിൽനിന്നും ഉയരുന്ന ജൽപ്പനങ്ങളാണ് ഇത് എന്നുള്ളത് ആർക്കാണ് തിരിച്ചറിയാൻ കഴിയാത്തത്. അവർ പറയുന്നു, 2016 മാർച്ച് 31 ന് ട്രഷറിയിലുണ്ടായിരുന്നത് 1,643 കോടി രൂപയാണെന്ന്. അന്ന് സബ്മിറ്റ് ചെയ്തിരുന്ന ബില്ലുകൾ മാറിയിരുന്നുവെങ്കിൽ ട്രഷറിയിൽ 173 കോടി രൂപയുടെ കമ്മിയുണ്ടാകുമായിരുന്നു. അവിടെ നിന്നാണ് എൽ.ഡി.എഫ്. സർക്കാർ തുടങ്ങുന്നത്. ഒന്നര ലക്ഷം കോടി രൂപയുടെ പൊതുകടത്തിൽ നിന്നുമാണ് എൽ.ഡി.എഫ്. സർക്കാർ അടുത്ത അഞ്ചുവർഷത്തെ കേരളത്തിന്റെ ധനവിനിയോഗത്തെക്കുറിച്ചുള്ള രൂപരേഖ വിഭാവനം ചെയ്തിരിക്കുന്നത്. ഭൂമിയില്ലാതെ, വീടില്ലാതെ പതിനായിരക്കണക്കിനാളുകൾ കേരളത്തിൽ അങ്ങോളമിങ്ങോളമുള്ളപ്പോൾ ഇവർ എന്താണ് ചെയ്തത്? ഭൂമാഫിയകൾക്ക് എസ്റ്റേറ്റുകൾക്ക്, വൻകിടക്കാർക്ക് ഭൂമി എഴുതിക്കൊടുത്തു, അവരോട് കരുണ കാട്ടി. സമ്പദ്‌വ്യവസ്ഥ ഭദ്രമാണെന്നുള്ള ഇവരുടെ വാദത്തിലെ പൊള്ളത്തരത്തെ കേരളത്തിലെ ജനം തിരിച്ചറിയുന്നു. ഞാൻ അങ്ങുതപ്പെടുകയാണ്, കേരളത്തിലെ

നിയമസഭാ തിരഞ്ഞെടുപ്പിലെ ജനവിധിയെ അംഗീകരിക്കുവാൻ എന്തുകൊണ്ടാണ് നിങ്ങൾ മടിക്കുന്നത്? നിങ്ങൾ ചെയ്തത് നല്ലതായിരുന്നുവെങ്കിൽ, നിങ്ങൾ ജനക്ഷേമകരമായ പദ്ധതികളാണ് ചെയ്തിരുന്നതെങ്കിൽ ഈ ഒരു അവസ്ഥ നിങ്ങൾക്കുണ്ടാകുമായിരുന്നോ? എന്തുകൊണ്ടാണ് നിങ്ങൾ ഇത് അംഗീകരിക്കുവാൻ മടിക്കാണിരിക്കുന്നത്?

കഴിഞ്ഞ യു.ഡി.എഫ്. സർക്കാരിന്റെ കാലത്ത് നികുതി വരുമാനത്തിൽ ഗണ്യമായ കുറവുണ്ടായി. 2006-2011 കാലഘട്ടത്തിൽ ഡോ. തോമസ് ഐസക് ധനകാര്യ വകുപ്പുമന്ത്രിയായിരിക്കുമ്പോൾ പടിപടിയായി നികുതിവരുമാനം ഉയർത്തിക്കൊണ്ടുവന്നു. 2011 ആയപ്പോൾ ഏതാണ്ട് 17.41 ശതമാനം വരെ കേരളത്തിന്റെ നികുതി വരുമാനം ഉയർന്നു. കഴിഞ്ഞ അഞ്ചുവർഷം പത്തുമുതൽ പന്ത്രണ്ട് ശതമാനം വരെ മാത്രമായി കേരളത്തിന്റെ നികുതി വരുമാനം കുറഞ്ഞത് എന്തുകൊണ്ടാണ്? ആരുടെ ഉത്തരവാദിത്വമാണ്? അടുത്ത അഞ്ച് വർഷം സംസ്ഥാനത്തിന്റെ മൂലധന ചെലവുകൾക്ക് പണം കണ്ടെത്തണം. ഇവർ പറയുന്നു. കിഫ്ബി ഒരു സമാന്തര ട്രഷറിയാണെന്ന്. ഇവർ വാക്കുകൾ കൊണ്ട് ആളുകളുടെ

കണ്ണിൽ പൊടിയിടാൻ ശ്രമിക്കുകയാണ്. എന്താണ് ഡോ. തോമസ് ഐസക് അദ്ദേഹത്തിന്റെ ബഡ്ജറ്റിലൂടെ വിഭാവനം ചെയ്തിരിക്കുന്നത്? മോട്ടോർ വാഹന നികുതിയുടെ ഒരു ശതമാനം മൂലധന നിക്ഷേപ ചെലവിനത്തിനായി മാറ്റിവയ്ക്കുന്നു. ഇന്ധന സെസ്സിൽനിന്ന് ഒരു തുക അതിനായി മാറ്റി വയ്ക്കുന്നു. അതുപോലെ ആൾട്ടർനേറ്റീവ് ഇൻഫ്രാസ്ട്രക്ചർ ഡെവലപ്മെന്റ് ഒരു പ്രൊഡക്റ്റീവ് ഇൻവെസ്റ്റ്മെന്റാണ്. അതിന് പലിശ ആവശ്യമില്ല. അത് റവന്യൂ കമ്മി വർദ്ധിപ്പിക്കുമെന്ന് നിങ്ങൾ വീണ്ടും പറഞ്ഞുകൊണ്ടേയിരിക്കുന്നു. കിഫ്ബി എന്നുള്ളത് സ്പെഷ്യൽ പർപ്പസ് വെഹിക്കിളാണ്. അടുത്ത അഞ്ചുവർഷം കേരളത്തിന്റെ മൂലധന നിക്ഷേപത്തെ ഉയർത്താൻവേണ്ടി, മൂലധനചെലവുകൾ നടത്തുവാൻ വേണ്ടിയുള്ള, ഒരു സ്പെഷ്യൽ പർപ്പസ് വെഹിക്കിളാണ് കിഫ്ബി. സമാന്തര ട്രഷറിയെന്ന് പറഞ്ഞുകൊണ്ട് നിങ്ങൾ ആളുകളുടെ കണ്ണിൽ പൊടിയിടാൻ നോക്കേണ്ട. എന്റെ സമയം തീരുകയാണ്. ഞാൻ വളരെ പെട്ടന്ന് എന്റെ വാക്കുകൾ അവസാനിപ്പിക്കാം.

പാർപ്പിടപ്രശ്നത്തിൽ നിരവധിയായ പ്രശ്നങ്ങളുണ്ട്. കുറച്ച് കാര്യങ്ങൾ മാത്രം

പറയട്ടെ. ഇന്നലെ തൊഴിലവസരങ്ങൾ സൃഷ്ടിക്കുന്നതിനെക്കുറിച്ച് ഇവർ പറഞ്ഞു. സ്റ്റാർട്ട്സിറ്റിയിൽ പതിനായിരക്കണക്കിന് തൊഴിലുകൾ സൃഷ്ടിക്കുമെന്നതായിരുന്നല്ലോ അവരുടെ വാഗ്ദാനം. സ്റ്റാർട്ട് സിറ്റിയുടെ ആദ്യഘട്ടം ഉദ്ഘാടനം ചെയ്തപ്പോൾ ലോകം കൊച്ചിയിലേയ്ക്ക് വരുമെന്നാണ് പറഞ്ഞത്. ആരാണ് വന്നത്? കല്യാണി കടവനായിലുള്ള 22 കമ്പനികളാണ് സ്റ്റാർട്ട്സിറ്റി, കാനോട്ടേയ്ക്ക് വന്നത്. ഈ സർക്കാർ പ്രതിജ്ഞാബദ്ധമാണ്. ഏതാണ്ട് ഒരു കോടി ചതുരശ്ര അടിയുടെ ഐ.ടി. പാർക്കുകളുടെ ശേഷി വർദ്ധിപ്പിക്കുമെന്നുള്ള എൽ.ഡി.എഫ്. പ്രകടപത്രികയിലെ ഉറപ്പിനെ പ്രായോഗികമാക്കുന്ന നിർദ്ദേശങ്ങളാണ് ബഡ്ജറ്റിലുള്ളത്. ഞാൻ പ്രതിപക്ഷത്തുള്ള യുവ എം.എൽ.എ. മാറോട് ചോദിക്കട്ടെ, കഴിഞ്ഞ അഞ്ചുവർഷം താൽക്കാലികനിയമനങ്ങളിൽ കോഴ വാങ്ങി നിങ്ങൾ നടത്തിയ നിയമനങ്ങളിലെ അഴിമതിയുടെ സത്യാവസ്ഥ പുറത്തുകൊണ്ടുവരാൻ നിങ്ങൾ തയ്യാറുണ്ടോ ? നിങ്ങൾ പത്തനംതിട്ടയിലേയ്ക്ക് വത്ര. ആദിത്യ ബിർളാ ഗ്രൂപ്പിന്റെ മോർ മാർക്കറ്റിന്റെ സോണൽ മാനേജരുടെ ഭാര്യ ജോലി ചെയ്യുന്നതെവിടെയാണെന്ന് നിങ്ങൾക്കറിയാമോ? നമ്മുടെ പത്തനംതിട്ടയിലെ

റീജിയണൽ ഓഫീസിലാണ്. ഇത് ആരെ സഹായിക്കാനാണ്? ഇവർ പറയുന്നു. കേരളത്തിലെ പൊതുവിതരണ സമ്പ്രദായത്തെ ശക്തിപ്പെടുത്തുന്നില്ലെന്ന്. കഴിഞ്ഞ അഞ്ചുവർഷം അതിനെ ദുർബലപ്പെടുത്തിയവരാണ് പറയുന്നത് കേരളത്തിന്റെ പൊതുവിതരണ സമ്പ്രദായത്തെ ഇടതുപക്ഷ ജനാധിപത്യമുന്നണി സർക്കാർ ഇതിനോടകം ശക്തിപ്പെടുത്തിയില്ലെന്ന്.

ബഹുമാനപ്പെട്ട എം.എൽ.എ. മാരെ ബഹുമാനിച്ചുകൊണ്ടുതന്നെ പറയട്ടെ, സ്ത്രീ ഉല്പൃത സംബന്ധിച്ച് ഒരു വനിതാ എം.എൽ.എ. എന്നുള്ള നിലയിൽ, ഈ സർക്കാർ ഏറ്റെടുത്തിരിക്കുന്ന ഈ ബഡ്ജറ്റിൽ വിഭാവന ചെയ്തിരിക്കുന്ന പദ്ധതികളെ പൂർണ്ണ മനസ്സോടെ സ്വാഗതം ചെയ്യുന്നു. കാരണം സ്ത്രീ എന്നത് പേരിന് മാത്രം ഒതുക്കാൻ കഴിയുന്ന ഒരു വ്യക്തിയല്ലെന്നും അങ്ങനെപോലും അവിടെ ഒരാളില്ലെങ്കിൽപോലും സ്ത്രീയുടെ ശാക്തീകരണം, അത് അവളുടെ സാമ്പത്തിക ഭദ്രത അല്ലെങ്കിൽ അവളെ സാമ്പത്തികമായി സ്വതന്ത്രമാക്കുന്നതിലൂടെ സാധ്യമാകുമെന്ന ലക്ഷ്യത്തോടെ ബഡ്ജറ്റിൽ വിഭാവന ചെയ്തിരിക്കുന്ന ജൻഡർ ബഡ്ജറ്റ്, ജൻഡർ ആഡിറ്റിംഗ് തുടങ്ങിയ എല്ലാ പദ്ധതികളെയും സർവ്വാത്മനാ ഞാൻ സ്വാഗതം ചെയ്യുകയാണ്.

സ്ത്രീകൾക്ക് ഒരു വകുപ്പുതന്നെ സർക്കാർ രൂപീകരിക്കാൻ പോകുകയാണ്. ഒപ്പം ശ്രീ നാരായണ ഗുരുദേവന്റെ വാക്കുകൾ ഈ ബഡ്ജറ്റിൽ ഉള്ളനീളം ആവർത്തിച്ചുകൊണ്ട് ധനകാര്യ വകുപ്പുമന്ത്രി ഡോ. തോമസ് ഐസക് ബഡ്ജറ്റ് അവതരിപ്പിച്ചതിലെ രാഷ്ട്രീയം ചികയുകയാണ് ബഹുമാനപ്പെട്ട പ്രതിപക്ഷം ചെയ്യുന്നത്. പക്ഷേ എനിക്ക് സന്തോഷമുണ്ട്, കാരണം ശ്രീ നാരായണ ഗുരുദേവന്റെ വാക്ക് പറയുന്നതും അദ്ദേഹത്തിന്റെ ഓർമ്മ പുതുക്കുന്നതും ഒരു സാംസ്കാരിക പ്രതിരോധമാണ്. ഇടതുപക്ഷപ്രസ്ഥാനത്തേയും നവോത്ഥാന മുന്നേറ്റത്തിലൂടെ കേരളം ഉണ്ടാക്കിയ കേരളത്തിന്റെ മൂല്യങ്ങളേയും തച്ചടക്കാൻ ശ്രമിക്കുന്ന വലതുപക്ഷശക്തികൾ, ആ രീതിയിൽ പറയുമ്പോൾ, അത് കേൾക്കുമ്പോൾ സന്തോഷമുണ്ട്. തീർച്ചയായും ഡോ. തോമസ് ഐസക് അവതരിപ്പിച്ച ഈ ബഡ്ജറ്റിനെ പൂർണ്ണ മനസ്സോടെ സ്വാഗതം ചെയ്യുന്നു.

ശ്രീ. കെ. ഡി. പ്രസേനൻ: സർ, സാമൂഹ്യ ജീവിതത്തിലും രാഷ്ട്രീയ സാമ്പത്തിക

ദർശനത്തിലും കേരളത്തിന്റെ നവോത്ഥാന പാരമ്പര്യം ഉയർത്തിപ്പിടിക്കുന്നതിന്റെ മഹത്തായ ഉദാഹരണമായി മാറിയ ഈ ബഡ്ജറ്റിനെ അഭിമാനപൂർവ്വം ഞാൻ പിന്തുണയ്ക്കുന്നു. ദരിദ്ര കർഷകരും കർഷകത്തൊഴിലാളികളും തിങ്ങിപ്പാർക്കുന്ന ഒരു

മണ്ഡലത്തെയാണ് ഞാൻ പ്രതിനിധീകരിക്കുന്നത്. കഴിഞ്ഞ അഞ്ച് വർഷക്കാലത്ത് കർഷക വഞ്ചനയുടെ പെരുമഴക്കാലത്ത് ജീവിത സ്വപ്നങ്ങളെല്ലാം തകർക്കപ്പെട്ട കർഷകരെ രക്ഷിക്കുന്ന അനവധി നിർദ്ദേശങ്ങളാണ് ഈ ബഡ്ജറ്റിലാകെ നിറഞ്ഞു തുളുമ്പുന്നത്. 2011-2016 വരെയുള്ള യു.ഡി.എഫ്. കാലഘട്ടത്തിൽ 128-ലധികം കർഷകർ കടംകയറി ആത്മഹത്യ ചെയ്തവനുള്ളതാണ് നാട്ടിലെ കണക്ക്. ഇത് കർഷക ആത്മഹത്യയല്ല. ഭരണകൂട ഭീകരതയുടെ പിൻബലത്തിൽ നടന്ന ബോധപൂർവ്വമായ കൂട്ടക്കൊലയാണ് ഈ കേരളത്തിൽ നടന്നത്. ആസിയാൻ കരാർ പോലുള്ള അന്താരാഷ്ട്ര കച്ചവടക്കരാറിന്റെ അനുബന്ധമായ കൂട്ടക്കൊലയാണ് കേരളത്തിലെ കർഷക ആത്മഹത്യകളെന്ന് നാം തിരിച്ചറിയണം. യു.ഡി.എഫ്. സർക്കാർ കർഷകർക്ക് നൽകാതിരുന്ന 471 കോടി രൂപ നൽകിയെന്ന് മാത്രമല്ല, സംഭരണ വില ഉയർത്തി നെല്ല് സംഭരിക്കുന്നതിന് 385 കോടി രൂപ നീക്കിവയ്ക്കുകയും അനവധി അനുബന്ധ പദ്ധതികൾ പ്രഖ്യാപിക്കുകയും ചെയ്ത ഒരു മഹത്തായ ബഡ്ജറ്റാണ് ഇത്. കാർഷിക മൂല്യവർദ്ധിത വ്യവസായങ്ങളായി പ്രഖ്യാപിക്കപ്പെട്ട അഗ്രോ പാർക്ക് ഏറെ പ്രശംസനീയമാണ്. ഈ പ്രഖ്യാപനത്തെ വലിയ പ്രതീക്ഷയോടുകൂടിയാണ് കർഷകരുടെ മണ്ഡലമായ ആലത്തൂർ വീക്ഷിക്കുന്നത്. പഴയ എൽ.ഡി.എഫ്. ഭരണകാലത്ത് 2010-ൽ ആരംഭിച്ച ആലത്തൂർ മോഡേൺ റൈസ്

മിൽ യു.ഡി.എഫ്.-കാർ അടച്ചുപൂട്ടിയതാണ്. പാലക്കാട്ട് ഈ ബഡ്ജറ്റിലൂടെ സ്ഥാപിക്കുമെന്ന് പ്രഖ്യാപിച്ച റൈസ് പാർക്ക് ആലത്തൂർ മോഡേൺ റൈസ് മില്ലിന്റെയും സമീത്തുള്ള സീഡ് ഫാമിന്റെ സ്ഥലവും ഉപയോഗപ്പെടുത്തി സാക്ഷാത്കരിക്കണമെന്ന് ഞാൻ അഭ്യർത്ഥിക്കുകയാണ്. പ്രായോഗിക പരിസ്ഥിതി സംരക്ഷകരാണ് ഇടതുപക്ഷക്കാരെന്ന് തെളിയിച്ചുകൊണ്ടാണ് നെൽവയലുകളും തണ്ണീർത്തടങ്ങളും സംരക്ഷിക്കാൻ മുൻകാല എൽ.ഡി.എഫ്. ഗവൺമെന്റ് നിയമം കൊണ്ടുവന്നത്. എന്നാൽ അതിന്റെ കഥകഴിക്കാൻ ഭൂമാഫിയകളിൽ നിന്നും അച്ചാരം വാങ്ങി യു.ഡി.എഫ്. ഗവൺമെന്റ് കാവൽ നിന്നുകൊണ്ടാണ് 2013-ൽ മാത്രം 10873 ഹെക്ടർ നെൽവയലുകൾ മണ്ണിടുനികത്തിയത്. ഇതിനെല്ലാം നിയമസാധുത നൽകുന്നതിന് 2015-ൽ യു.ഡി.എഫ്. കൊണ്ടുവന്ന നിയമ ഭേദഗതി റദ്ദാക്കുമെന്ന ഈ ഗവൺമെന്റിന്റെ പ്രഖ്യാപനം ഹൃദയപൂർവ്വമാണ് ഞങ്ങൾ ഏറ്റുവാങ്ങുന്നത്. തണ്ണീർത്തട സംരക്ഷണത്തിന് തൊഴിലുറപ്പ് തൊഴിലാളികളെ ഉപയോഗപ്പെടുത്തുമെന്ന ബഡ്ജറ്റിലെ നിർദ്ദേശത്തെയും സർവ്വാത്മനാ സ്വാഗതം ചെയ്യുന്നു. കർഷകത്തൊഴിലാളികൾ തിങ്ങിപ്പാർക്കുന്ന ആലത്തൂർ താലൂക്കിലെ ബ്ലോക്കുകളെ ഈ പദ്ധതിയുടെ ആദ്യഘട്ടത്തിൽ തന്നെ പരിഗണിക്കുമെന്ന് ഞാൻ പ്രതീക്ഷിക്കുകയാണ്. തെരഞ്ഞെടുപ്പ് വേളയിൽ ഞാൻ കണ്ട ഹൃദയഭേദകമായ

കൂട്ടക്കരച്ചിൽ, ക്ഷേമപെൻഷൻ മാത്രം ആശ്രയിച്ച് ജീവിച്ചിരുന്ന ആയിരങ്ങളുടേതായിരുന്നു. എണ്ണീറ്റു നിൽക്കാൻ ശേഷിയുള്ള കാലത്തോളം ഈ നാടിനുവേണ്ടി മണ്ണിൽ അധ്വാനിച്ച കർഷകത്തൊഴിലാളികൾ ഉൾപ്പെടെയുള്ള ലക്ഷക്കണക്കിന് നിർദ്ധനജനതയുടെ ജീവശ്വാസം നിലനിർത്തിയിരുന്ന നാമമാത്ര ക്ഷേമപെൻഷൻ പോലും നൽകാതിരുന്ന മനുഷ്യവിരുദ്ധവും പൈശാചികവുമായ മുൻസർക്കാരിന്റെ നിലപാടുകൾക്ക് അന്ത്യംകാണുകയാണ് ഈ ബഡ്ജറ്റിലൂടെ. പിന്നറായി ഗവൺമെന്റ് അത് പ്രഖ്യാപിച്ചുകഴിഞ്ഞിരിക്കുന്നു. ആയിരം രൂപയായി പെൻഷൻ വർദ്ധിപ്പിച്ച് കൃത്യസമയത്തും ഓണത്തിന് മുൻകൂറായും നൽകുമെന്ന മന്ത്രിയുടെ പ്രഖ്യാപനം ആനന്ദക്കണ്ണീരോടുകൂടിയാണ് എന്റെ നാട്ടുകാർ ഇന്ന് സ്വീകരിച്ചിട്ടുള്ളത്. ഇഹലോകത്തിൽതന്നെ സ്വർഗ്ഗം പണിയുമെന്ന് പ്രഖ്യാപിക്കുന്ന അധ്വാനവർഗ്ഗ ദർശനം സാക്ഷാത്കരിക്കുന്നതിന് തുടക്കംകുറിച്ച മണ്ണാണ് ഈ കേരളം. മണ്ണ് മനുഷ്യന് സ്വന്തമായി നൽകിയ ആദ്യ ഇ.എം.എസ്. സർക്കാരിന്റെ തുടർച്ചയായി മുൻകാല എൽ.ഡി.എഫ്. ഗവൺമെന്റ് നടപ്പാക്കിയ ഇ.എം.എസ്. ഭവന പദ്ധതിയെ തകർത്ത യു.ഡി.എഫ്. ഭരണക്കാർക്ക് ആരാണ് മാപ്പ് നൽകുക. മനുഷ്യപുത്രന് തല ചായ്ക്കാൻ ഒരിടംപോലും നൽകാൻ സന്നദ്ധരല്ലെന്ന് അട്ടഹസിച്ച് ഇ.എം.എസ്. ഭവന പദ്ധതിയെ തകർത്ത യു.ഡി.എഫ്.-കാരുടെ പാപം ഏത്

നരകത്തിൽ പോയാലും കഴുകിക്കളയാൻ കഴിയില്ലെന്ന് നിങ്ങൾ ഓർക്കണം. ഇ.എം.എസ്. ഭവന പദ്ധതി പുനരുജ്ജീവിപ്പിക്കുമെന്ന ഈ ബഡ്ജറ്റിലെ പ്രഖ്യാപനം അന്തിയുറങ്ങാൻ ഇടമില്ലാത്തവരുടെ സ്വപ്നസാക്ഷാത്കാരമാണ്. തൊഴിലില്ലാത്ത യുവജനങ്ങൾ തൊഴിലിനുവേണ്ടി കേണപ്പോൾ നിയമനനിരോധനമെന്ന ധിക്കാരക്കാലുകൊണ്ട് തൊഴിച്ച് പുറത്താക്കിയവരാണ് ഈ കഴിഞ്ഞ യു.ഡി.എഫ്. ഭരണക്കാർ. അദ്ധ്വാനിക്കാൻ സന്നദ്ധരാകുന്ന പുതിയ തലമുറയ്ക്ക് ഏറെ പ്രത്യാശ നൽകുന്നതാണ് ഈ ബഡ്ജറ്റിലെ നിർദ്ദേശങ്ങളേറെയും. ഈ ബഡ്ജറ്റിൽ പ്രഖ്യാപിച്ച കൊച്ചി - പാലക്കാട് വ്യവസായ ഇടനാഴി പുതിയ തലമുറയുടെ കണ്ണിൽ വെറും ഇടനാഴിയല്ല. അത് സൂപ്പർ ഹൈവേയാണ്. തൊഴിൽ കേന്ദ്രങ്ങളിലേയ്ക്കുള്ള ഗ്രീൻ ചാനലായി അത് മാറുമെന്ന് ഞാൻ പ്രതീക്ഷിക്കുന്നു. ഇതിനുവേണ്ടി സ്ഥലനിർണ്ണയം നടത്തുമെന്ന് പ്രഖ്യാപിച്ചപ്പോൾ എന്റെ മണ്ഡലത്തിൽ അല്ലെങ്കിലും പാലക്കാട് ജില്ലയിലെ ഏറ്റവും നിർദ്ധനരായ ജനവിഭാഗം താമസിക്കുന്ന ഓളിപ്പുതിയെയും കണ്ണമ്പറയെയും തെരഞ്ഞെടുത്തതിൽ അഭിനന്ദനം അറിയിക്കുകയാണ്. ആരോഗ്യ മേഖലയിൽ കേരളം കൈവരിച്ച അന്തർദ്ദേശീയ മുന്നേറ്റങ്ങളെ തകർത്തൊറിഞ്ഞ കഴിഞ്ഞകാല യു.ഡി.എഫ്. സർക്കാർ ഗവൺമെന്റ് ആശുപത്രികളെപ്പോലും കൊലക്കളമാക്കി മാറ്റിയിരുന്നു. പട്ടി കടിച്ചാൽപോലും

മരുന്നില്ലാത്ത ജില്ലാ ആശുപത്രികളും, മൊട്ടുസൂചി കയറി സെപ്റ്റിക്കായാൽ ടി.ടി. എടുക്കാൻ മെഡിക്കൽ കോളേജിലേയ്ക്ക് റെഫർ ചെയ്യേണ്ടിവന്ന ഗതികെട്ട നാടായിരുന്നു ഈ കേരളം കഴിഞ്ഞ അഞ്ച് വർഷക്കാലം. ഇതെല്ലാം ശരിയാകുമെന്ന പ്രഖ്യാപനമാണ് ഈ ബഡ്ജറ്റിലെ ആരോഗ്യ മേഖലയിലെ നിർദ്ദേശങ്ങളിലൂടെ നമുക്ക് കാണാൻ കഴിയുക. നിലവിലുള്ള ആശുപത്രികളെ ആധുനിക വത്കരിക്കുന്നതിന് ആയിരക്കണക്കിന് കോടികൾ ചെലവഴിക്കാൻ സന്നദ്ധത ഈ ബഡ്ജറ്റിൽ പ്രഖ്യാപിച്ചിരിക്കുന്നു. ആലത്തൂരിനെ മറക്കരുതെന്ന് ഞാൻ അഭ്യർത്ഥിക്കുകയാണ്. പാലക്കാടിലെ ഏറ്റവും പുരാതനമായ താലൂക്ക് ആശുപത്രി, പാലക്കാട് ജില്ലാ ആശുപത്രിയെ മാറ്റിയാൽ ഏറ്റവും കൂടുതൽ രോഗികൾ ആശ്രയിക്കുന്ന ആലത്തൂർ ആശുപത്രിയിൽ ബ്രിട്ടീഷ് കാലഘട്ടത്തിൽ പണിത കെട്ടിടത്തിൽപോലും പ്രവർത്തനം നടക്കുകയാണ്. അത് പുനരുദ്ധരിക്കാൻ, പുതിയ കെട്ടിടം പണിയാൻ പണം നീക്കിവയ്ക്കുമെന്ന് ഞാൻ പ്രതീക്ഷിക്കുന്നു. പാർശ്വവത്കരിക്കപ്പെട്ട സമൂഹത്തെ പിന്തുണയ്ക്കുന്ന ഈ ബഡ്ജറ്റ് പാർശ്വവത്കൃതമായ സേവന സന്നദ്ധ പ്രവർത്തകരെ പ്രത്യേകം പരിഗണിച്ചിട്ടുണ്ട്. ആശാ പ്രവർത്തകർ മുതൽ സാക്ഷരതാ പ്രേരക് വരെയുള്ളവരുടെ ഓണറേറിയം വർദ്ധിപ്പിച്ചതിനെ അഭിനന്ദിക്കുന്നു. ഏറ്റവും ദുർബ്ബലരായ സ്ത്രീകളോട് അണിനിരന്ന

ഈ മേഖലയിൽ തൊഴിൽ സുരക്ഷിതത്വം ഉറപ്പാക്കാനുള്ള സാമ്പത്തിക പിൻബലംകൂടി നൽകണമെന്ന് അഭ്യർത്ഥിക്കുകയാണ്. ഈ ബഡ്ജറ്റിലെ നികുതി നിർദ്ദേശങ്ങളിൽ ഏറ്റവും ആകർഷകവും ആരോഗ്യദായകവുമായ നിർദ്ദേശം ഫാറ്റ് നികുതിയാണ്. ബ്രാൻഡഡ് റെസ്റ്റോറന്റുകൾ വിൽക്കുന്ന അധിക കൊഴുപ്പ് പ്രദാനം ചെയ്യുന്ന ഭക്ഷ്യവസ്തുക്കൾക്ക് കൊഴുപ്പ് നികുതി ഏർപ്പെടുത്തിയ മന്ത്രിക്ക് മുൻപിൽ മറ്റൊരു നിർദ്ദേശംകൂടി ഞാൻ സമർപ്പിക്കുകയാണ്. കഴിഞ്ഞ അഞ്ച് വർഷക്കാലം ഈ കേരള സമ്പദ്വ്യവസ്ഥയെ അപ്പാടെ വിഴുങ്ങി തടിച്ചുകൊഴുത്ത മുൻഭരണകൂടത്തിന്റെ ഭാഗമായിരിക്കുന്നവരുടെ ശരീരത്തിൽ അടിഞ്ഞുകൂടിയ കൊഴുപ്പിന് മുൻകാല പ്രാബല്യത്തോടെ നികുതി ചുമത്തിയാൽ ഈ രണ്ടാം മാന്ദ്യവിരുദ്ധ പാക്കേജിൽ താങ്കൾ പ്രതീക്ഷിക്കുന്ന തുകയേക്കാളും വലിയ തുക ലഭിക്കുമെന്ന് ഞാൻ പ്രതീക്ഷിക്കുന്നു. ഈ നാട്ടിലെ സഹകരണ പ്രസ്ഥാനത്തെ തകർക്കാൻ കൂട്ടുനിന്നവരാണ് കഴിഞ്ഞ ഭരണകൂടം. എല്ലാ സഹകരണ ജനാധിപത്യ സംവിധാനത്തെയും അവർ അട്ടിമറിച്ചുകഴിഞ്ഞിരിക്കുന്നു. സംസ്ഥാന സഹകരണ യൂണിയന്റെയും സർക്കിൾ സഹകരണ യൂണിയന്റെയും തെരഞ്ഞെടുപ്പുകൾ അവർ തകർത്തതാണ്. ആ സഹകരണ മേഖലയെ പുനരുജ്ജീവിപ്പിക്കാൻ നിരവധി നിർദ്ദേശങ്ങളാണ് ഈ ബഡ്ജറ്റിൽ മുന്നോട്ട് വെച്ചിട്ടുള്ളത്. അവലംബങ്ങൾപോലും

വിൽക്കാൻ കൂട്ടുന്നവരാണ് കഴിഞ്ഞ ഗവൺമെന്റന് നമുക്കറിയാം. പട്ടാമ്പി നരസിംഹമൂർത്തി ക്ഷേത്രം സ്വകാര്യ ട്രസ്റ്റിന് നൽകാൻ സർക്കാരിന്റെ നിർദ്ദേശം ദേവസ്വം ബോർഡിന് നൽകുകയും അത് തീരുമാനമാകുകയും ചെയ്തത് നമ്മൾ കണ്ടതാണ്. ഇങ്ങനെ അമ്പലങ്ങളെപ്പോലും വിറ്റുതുലച്ചവർ, നാടിനെ തകർത്തറിഞ്ഞവർ അവർക്കിടയിൽ നിന്നാണ് ഉള്ളതുകൊണ്ട് ഈ നാടിനെ പോറ്റുമെന്ന പ്രഖ്യാപനവുമായി പുതിയ ബഡ്ജറ്റ് പ്രഖ്യാപിച്ചിട്ടുള്ളത്. ഈ ജനകീയ സർക്കാർ ഒരു പനിനീർപ്പുന്തോപ്പാണ്. കേരളീയ സമൂഹം പ്രതീക്ഷയോടെയാണ് കുതിച്ചുയർന്നുവരുന്ന ഈ സർക്കാരിനെ കാണുന്നത്. പാവപ്പെട്ടവരുടെ, കേരളത്തിന്റെ പ്രിയപ്പെട്ട കവി വൈലോപ്പള്ളിയുടെ കടൽക്കാക്കുകളിലെ വരികളാണ് എനിക്ക് ഓർമ്മവരുന്നത്.

"കൊള്ളാൻ വല്ലതുമൊന്നു കൊടുക്കാൻ ഇല്ലാതില്ലൊരു മുൾച്ചെടിയും

പുതിയ കതിരിനെ മുത്തും മാനവഹൃദയ പനിനീർപ്പുന്തോപ്പിൽ"

അത്തരമൊരു പുന്തോപ്പാക്കി ഈ കേരളത്തെ മാറ്റാൻ പരിശ്രമിക്കുന്ന ഈ ബഡ്ജറ്റിനെ ഹൃദയപൂർവ്വം സ്വാഗതം ചെയ്യുന്നു, ഞാൻ നിർത്തുന്നു.

ശ്രീ. കെ. എം. മാണി: സർ, ഞാൻ ഈ ബഡ്ജറ്റിനെ എതിർക്കുകയാണ്.

ബഡ്ജറ്റിന്റെ ആശ്ടദേഷൻ മെമ്മോറാണ്ടത്തിൽ 730 കോടി രൂപയാണ് അധിക

ചെലവായി പറഞ്ഞിരിക്കുന്നത്. വാസ്തുവത്തിൽ ഈ 730 കോടി രൂപയ്ക്ക് മാത്രമാണ് ബഹുമാനപ്പെട്ട ഗവർണ്ണറുടെ അംഗീകാരമുള്ളത്. അതിനുശേഷം 2016-17 ലെ മാനുവൽ പാക്കേജിനുവേണ്ടി പ്രഖ്യാപിച്ച 12,000 കോടി രൂപയും ഭൂമി ഏറ്റെടുക്കലിനുള്ള 8,000 കോടി രൂപയും ഉൾപ്പെടെ 20,000 കോടി രൂപ, അതുപോലെതന്നെ 45 ഖണ്ഡികകളിലായി പറഞ്ഞ 26,431 കോടി രൂപ എന്നീ തുകകളൊന്നും വാസ്തുവത്തിൽ ബഹുമാനപ്പെട്ട ഗവർണ്ണർ അംഗീകാരം നൽകിയിട്ടുള്ളതല്ല. ഗവർണ്ണർ അംഗീകാരം നൽകിയെന്ന് ബഹുമാനപ്പെട്ട ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് ഇന്നലെ പറഞ്ഞത് ശരിയാണോ എന്നത് അദ്ദേഹം ഒന്നുകൂടി പരിശോധിക്കണം. അങ്ങനെയൊന്നിൽ തീർച്ചയായും ആന്വൽ ഫിനാൻഷ്യൽ സ്റ്റേറ്റ്മെന്റിൽ ഇതെല്ലാം കാണണം. ഗവർണ്ണർ അംഗീകരിച്ച സ്റ്റേറ്റ്മെന്റിനു പറയുന്നത് ആന്വൽ ഫിനാൻഷ്യൽ സ്റ്റേറ്റ്മെന്റാണ്. ആന്വൽ ഫിനാൻഷ്യൽ സ്റ്റേറ്റ്മെന്റിൽ ഈ തുകകളൊന്നുമില്ല. അപ്പോൾ ഗവർണ്ണർ അംഗീകരിക്കാത്ത തുകകളാണ് ഇവിടെ കൊണ്ടുവന്നിരിക്കുന്നത്. ഇതെല്ലാമായിട്ടാണിത് കൊണ്ടുവന്നിരിക്കുന്നതെന്ന് ഞാനിന്നലെ പറഞ്ഞത് അതിന്റെ അടിസ്ഥാനത്തിലാണ്. ഞാൻ പറഞ്ഞത് തെറ്റാണെങ്കിൽ ബഹുമാനപ്പെട്ട ധനകാര്യ വകുപ്പുമന്ത്രി അത് ക്ലാരിഫൈ ചെയ്യണമെന്നു പറയാൻ

ഞാനാഗ്രഹിക്കുകയാണ്.

പാരാഗ്രാഫ് 51-ൽ കേരള ഇൻഫ്രാസ്ട്രക്ചർ ഇൻവെസ്റ്റ്മെന്റ് ഫണ്ട് ബോർഡ് (കിഫ്ബി) മുഖാന്തിരം മാനുവിയൽ പാക്കേജ് തുക സമാഹരിക്കും എന്നാണ് പറഞ്ഞിരിക്കുന്നത്. പാരാഗ്രാഫ് 55-ൽ മേൽ പറഞ്ഞ തുകകൾ വജനാവിൽ നിക്ഷേപിക്കുന്നതല്ലെന്നും പറയുന്നു. വജനാവിൽ നിക്ഷേപിക്കാത്ത കൺസോളിഡേറ്റഡ് ഫണ്ടിൽപ്പെടാത്ത തുകകളെക്കുറിച്ചുള്ള ചർച്ച ബഡ്ജറ്റ് ചർച്ചയിൽ കൊണ്ടുവരേണ്ട കാര്യമില്ല. ഞാനിന്നലെ അത് ഒബ്ജക്ട് ചെയ്തിരുന്നു. പക്ഷേ ബഹുമാനപ്പെട്ട ധനകാര്യ വകുപ്പുമന്ത്രി അത് നിസ്സാരവൽക്കരിച്ചുകൊണ്ട് കടന്നുപോവുകയാണുണ്ടായത്. എന്നാൽ ഞാൻ അതിൽത്തന്നെ ഉറച്ചു നിൽക്കുകയാണ്. പാരാഗ്രാഫ് 55-ൽ പറഞ്ഞിരിക്കുന്നത് ബന്ധപ്പെട്ട പി.ഡബ്ല്യു.ഡി. യെ ബൈപ്പാസ് ചെയ്തു ചെലവഴിക്കുമെന്നാണ്. പി.ഡബ്ല്യു.ഡി. യെ ബൈപ്പാസ് ചെയ്തുകൊണ്ട് ഈ അധികാരങ്ങളെല്ലാം ഏറ്റെടുക്കുവാൻ നടക്കുന്ന ശ്രമം നല്ലതാണോ എന്ന് ശ്രീ. ജി. സുധാകരൻ ഒന്ന് ആലോചിച്ചാൽ കൊള്ളാം. കൺസോളിഡേറ്റഡ് ഫണ്ടിൽ ഈ തുക ഓഡിറ്റ് ചെയ്യുവാൻ സി & എ. ജി.ക്ക് അധികാരമില്ല. എല്ലാ അധികാരങ്ങളേയും, ഇനിയാരും ഇത് പരിശോധിക്കേണ്ട കാര്യമില്ല. എല്ലാ പരിശോധനകളും വേണ്ടെന്നുവെച്ചുകൊണ്ട് സർവ്വ

സ്വതന്ത്രമായിട്ടാണ് അദ്ദേഹം ഈ കാര്യങ്ങളെ സംബന്ധിച്ചിടത്തോളം ചെയ്യാനുദ്ദേശിക്കുന്നതെന്നു പറയുന്നു. ഇതൊക്കെ വാസ്തവത്തിൽ അതുതകരമായിട്ടുള്ളൊരു കാര്യമാണ്.

മാന്യവിരുദ്ധ പാക്കേജിൽ ഈ ബഡ്ജറ്റിൽ പറഞ്ഞിരിക്കുന്ന കാര്യങ്ങൾക്കൊന്നും തുകയില്ല. ഇതിനൊക്കെ വജനാവിൽ പണമില്ലെന്ന് പറയുന്നു. പാരാഗ്രാഫ് 58-ൽ പലിശരഹിത സ്ഥാപനം സ്ഥാപിക്കുമെന്നു പറഞ്ഞിരുന്നു. അതിന് റിസർവ് ബാങ്ക് അനുമതി നൽകിയില്ല. അതുകൊണ്ട് ഒരു ഇൻഫ്രാസ്ട്രക്ചർ ഡ്രഗ്സ് ആന്റ് ഫാർമസ്യൂട്ടിക്കൽസ് നവീകരണ പദ്ധതി ആരംഭിക്കുന്നു. ചേരമാൻ ഫിനാൻഷ്യൽ സർവ്വീസസിനെ അത് ഏൽപ്പിക്കും. അവർ പ്രൈവറ്റ് ആളുകളിൽ നിന്നും ഷെയർ വാങ്ങി നവീകരിക്കും. അപ്പോൾ ചേരമാൻ കമ്പനിയെ പ്രൈവറ്റ് ചെയ്യുന്നതിന് തുല്യമായിരിക്കും. പ്രൈവറ്റുകാരെല്ലാം വന്ന് ഷെയർ വാങ്ങിക്കും. ഒരു പബ്ലിക് സെക്ടറിനെ നിങ്ങൾ പ്രൈവറ്റ് ചെയ്യുവാനായി പോവുകയാണ്. നടക്കട്ടെ.

എനിക്ക് ഒരു കാര്യം ബഹുമാനപ്പെട്ട ധനകാര്യ വകുപ്പുമന്ത്രി ഡോ. ടി. എം. തോമസ് ഐസകിനോട് പറയുവാനുള്ളത്, തുല്യതയെപ്പറ്റി കേട്ടിട്ടുണ്ടല്ലോ. തുല്യതയ്ക്ക് ആ പരിഷ്കാരം നമ്മൾ ഒരിക്കലും എടുക്കരുത്. അത് ചെയ്തിരിക്കുന്ന

വലിയൊരു തെറ്റാണ് ഇതിൽ. കുടുംബ കരണം. ഞാനെന്റെ ജീവിതത്തിൽ പിറകോട്ടു
 നോക്കുമ്പോൾ, ധനകാര്യ വകുപ്പുമന്ത്രിയായിരുന്നുവെന്ന് പാവപ്പെട്ട കുടുംബങ്ങൾക്ക്
 എന്ന് സംഭാവന കൊടുക്കാൻ കഴിഞ്ഞു എന്നാലോചിക്കുമ്പോൾ ഞാനെപ്പോഴും
 സംതൃപ്തി അടയുന്നതു്, കുടുംബത്തിൽ മക്കൾ തമ്മിൽ നടക്കുന്നൊരു പാർട്ടീഷ്യൻ....
 അവർക്ക് പിതാവ് അരയേക്കർ സ്ഥലം പാർട്ടീഷ്യൻ ചെയ്യുന്നു, അല്ലെങ്കിൽ ഒരു
 ഗിഫ്റ്റ് കൊടുക്കുന്നു. അതിനെ ഞാൻ ആയിരം രൂപ മാത്രമായിട്ടായിരുന്നു ലിമിറ്റ്
 ചെയ്തിരുന്നതു്. ഇപ്പോഴതിന് മൂന്ന് ശതമാനം സ്റ്റാമ്പ് ഡ്യൂട്ടി കൊടുക്കണം. നമ്മുടെ
 നാട്ടിൻ പുറങ്ങളിലെല്ലാം ഭൂമിക്ക് എത്രയോ വില കൂടിയിരിക്കുന്നു. ഇവിടെ
 ബഹുമാനപ്പെട്ട ശ്രീ. വി. ഡി. സതീശൻ ഇതിനെ ഒബ്ജക്ട് ചെയ്യുകയുണ്ടായി.
 എത്രയോ ശരിയായിരുന്നു. നഗരങ്ങളിലും ഗ്രാമങ്ങളിലും ഒരു സെന്റ് സ്ഥലത്തിന്
 വളരെയധികം വിലകൂടിയിരിക്കുകയാണ്. മൂന്ന് ശതമാനം സ്റ്റാമ്പ് ഡ്യൂട്ടി
 കൊടുക്കണമെന്നു പറഞ്ഞാൽ എത്ര വലിയൊരു വിഷമമാണ്. അതുപോലെതന്നെ
 വിലയാധാരം 6 ശതമാനമായിരുന്നതു് 8 ശതമാനമാക്കിയിരിക്കുന്നു. ഇതൊക്കെ
 വളരെ തെറ്റായ കാര്യമല്ലേ; സാധാരണക്കാരനെ ബാധിക്കും. പാവപ്പെട്ട ആളുകൾക്ക്
 ഒന്നും ചെയ്യാൻ സാധിക്കില്ല. കുടുംബത്തിലെ സ്വത്തു് മക്കൾക്കുപോലും കൊടുക്കാൻ
 നിവൃത്തിയില്ലാത്ത നിലയിലേയ്ക്ക് ഡോ. ടി. എം. തോമസ് ഐസകിന്റെ ഭരണം

കൊണ്ടെത്തിച്ചിരിക്കുന്നു എന്നു പറയുമ്പോൾ എനിക്കുതന്നെ ഒരു വ്യസനം തോന്നിപ്പോവുകയാണ്. ഡോ. ടി. എം. തോമസ് ഐസക് നല്ലൊരു വ്യക്തിയാണ്, കഴിവുള്ള വ്യക്തിയാണ്. പക്ഷേ ഇടയ്ക്ക് ഇങ്ങനെയുള്ള ചില അബദ്ധങ്ങളൊക്കെ വരുന്നു. അത് അറിഞ്ഞുകൊണ്ടാണോ അറിയാതെയാണോ എന്നെന്നിരിക്കറിയില്ല. ഏതായാലും ഈ കുടുംബങ്ങളെ ഇതിൽനിന്നും രക്ഷിക്കണമെന്നാണ് എനിക്ക് പറയുവാനുള്ളത്.

ഓട്ടോ ഉൾപ്പെടെ 10 വർഷം കഴിഞ്ഞ വാഹനങ്ങൾക്ക് ഗ്രീൻ ടാക്സ് ഏർപ്പെടുത്തുന്നു. സാധാരണ വലിയ ആളുകളൊക്കെ വർഷംതോറും വാഹനങ്ങൾ മാറ്റി പുത്തൻ വണ്ടികൾ വാങ്ങും. 10 വർഷം പഴക്കമുള്ള വാഹനങ്ങളെന്നു പറഞ്ഞാൽ സാധാരണക്കാരന്റെ വണ്ടിയാണ്. അതിനിന്നി ഗ്രീൻ ടാക്സൊക്കെ ഏർപ്പെടുത്തി അവരെ ബുദ്ധിമുട്ടിക്കരുത്. അതിൽനിന്നും അങ്ങ് പിൻവലിയണമെന്ന് ഞാൻ പറഞ്ഞുകൊള്ളട്ടെ.

മുൻപ് ഞാൻ അവതരിപ്പിച്ചൊരു ബഡ്ജറ്റിൽ തേങ്ങ, കൊപ്ര, വെളിച്ചെണ്ണ, അതുപയോഗിച്ചുള്ള സോപ്പ് ഇതൊക്കെ വാസ്തുവത്തിൽ ഒഴിവാക്കിയിരുന്നു. ആ നികുതിയുടെ തുക കുറച്ചിരുന്നു. വെളിച്ചെണ്ണയ്ക്ക് സീറോ ആക്കിയിരുന്നു. സോപ്പിന് ഒരു ശതമാനമാക്കിയിരുന്നു. ഇപ്പോൾ അഞ്ചുശതമാനം നികുതി

ഏർപ്പെടുത്തിയിരിക്കുകയാണ്. ഇപ്പോൾ വെളിച്ചെണ്ണയ്ക്ക് വിലകൂടും. വെളിച്ചെണ്ണയുടെ വില കൂടുമ്പോൾ ആളുകൾ പാമോയിലിലേയ്ക്ക് ഷിഫ്റ്റ് ചെയ്യും. അപ്പോഴത് കേര കർഷകരെ ബാധിക്കും. ഈ വ്യവസ്ഥ കേര കർഷകർക്ക് ഗുണകരമല്ലെന്ന് പറയാൻ ഞാനാഗ്രഹിക്കുകയാണ്.

എല്ലാ ക്ഷേമ പെൻഷനുകളും ആയിരം രൂപയായി ഏകീകരിക്കും. കേട്ടാൽ വളരെ നല്ല കാര്യമാണ്. പക്ഷേ ഇതുകൊണ്ടുവരുന്ന ഒരു അബദ്ധമെന്താണെന്നു ചോദിച്ചാൽ ആയിരം രൂപയിൽ കൂടുതൽ കിട്ടുന്ന ക്ഷേമ പെൻഷനാണ്. ആ ക്ഷേമ പെൻഷനെ ആയിരം രൂപയിലേയ്ക്ക് ഏകീകരിച്ചാൽ താഴ്ന്നുപോവുകയില്ലേ. ഉദാഹരണമായി, UDF-ന്റെ 2014-15-ലെ ബഡ്ജറ്റിൽ വികലാംഗ പെൻഷൻ 1,100 രൂപയാണ്. വാർദ്ധക്യകാല പെൻഷൻ 80 വയസ്സു കഴിഞ്ഞവർക്ക് 1,200 രൂപയാണ്. വൃക്കരോഗികൾക്ക് 1,100 രൂപയാണ്. UDF അവസാന ബഡ്ജറ്റിൽ വാർദ്ധക്യകാല പെൻഷൻ 1,500 രൂപ. 75 വയസ്സു കഴിഞ്ഞവർക്ക് പെൻഷൻ 1,500 രൂപയാണ്. സാമൂഹ്യ പെൻഷനുകളെല്ലാം ഏകീകരിച്ചാൽ ഞാൻ ഈ പറയുന്ന കാറ്റഗറിയുടെ ആനുകൂല്യങ്ങൾ നഷ്ടപ്പെടും. അത് അങ്ങൊന്ന് പരിശോധിക്കണമെന്ന് ഞാൻ വളരെ വിനയപൂർവ്വം ആവശ്യപ്പെടുകയാണ്.

അതുപോലെതന്നെ റബ്ബറിനെ സംബന്ധിച്ചിടത്തോളം ഇപ്പോഴൊന്നും

ചെയ്തിട്ടില്ല. UDF ഗവൺമെന്റിന്റെ 500 രൂപ വിലസ്ഥിരതാ ഫണ്ട് നിലനിർത്തിയിരിക്കുന്നു എന്നുമാത്രമേയുള്ളൂ. റബ്ബർ കൃഷിക്കാർക്ക് കുറച്ചുകൂടി ആനുകൂല്യം നൽകണം. ഞാൻ ധനകാര്യ വകുപ്പുമന്ത്രിയായിരുന്നപ്പോൾ കൊണ്ടുവന്നത് ഒരു ഇനിഷ്യൽ ആയിട്ടുള്ള, ആദ്യമേയുള്ളൊരു പരിഷ്കാരമാണ്. ഇനിഷ്യലായി ഒരു കിലോഗ്രാമിന് 150 രൂപ ഉറപ്പു വരത്തക്കവണ്ണമുള്ള ഒരു സബ്സിഡിയോടുകൂടിയുള്ള സ്കീമാണ് പ്രഖ്യാപിച്ചത്. വാസ്തവത്തിൽ ഇത് ഉയർത്തിക്കൊടുക്കേണ്ടതാണ്. ഒരു കിലോഗ്രാമിന് 200 രൂപയെങ്കിലും വില നമുക്ക് ഉറപ്പു വരുത്തേണ്ടതാണ്. 200 രൂപയെങ്കിലും റബ്ബർ കൃഷിക്കാർക്ക് കിട്ടത്തക്കവണ്ണം ചെയ്യേണ്ടതാണ്.

സാന്റിയാഗോ മാർട്ടിൻ, സാന്റിയാഗോ മാർട്ടിനെ നമ്മളിവിടെനിന്ന് ഓടിച്ചതാണ്. കേന്ദ്ര ഗവൺമെന്റിന്റെ അനുമതി വാങ്ങി സാന്റിയാഗോ മാർട്ടിനെയും അന്യ സംസ്ഥാന ലോട്ടറിക്കാരെയെല്ലാം മാറ്റിയിരുന്നു. ഇപ്പോൾ കുഴപ്പമൊന്നുമില്ല. ബഹുമാനപ്പെട്ട മുഖ്യമന്ത്രിയുടെ ഉപദേശകൻ ഇപ്പോൾ സാന്റിയാഗോ മാർട്ടിനുവേണ്ടി ബഹുമാനപ്പെട്ട ഹൈക്കോടതിയിൽ കേസ് നടത്തിക്കൊണ്ടിരിക്കുകയാണ്. വേണമായിരുന്നോ വേണ്ടിയിരുന്നോ; വക്കീലെന്ന നിലയ്ക്ക് ആരുടെയും കേസ് സ്വീകരിക്കാം.

മി. സ്പീക്കർ: അങ്ങ് അഡീഷണൽ സമയമെടുത്തിട്ടാണ് ഇത് പറയുന്നത്.

ശ്രീ. കെ. എം. മാണി: സർ, ഞാൻ നിർത്തുകയാണ്. ഞാനിതൊക്കെ പറഞ്ഞുവെന്നുള്ളതേയുള്ളൂ. ഈ ബഡ്ജറ്റിനെ സംബന്ധിച്ചിടത്തോളം പല കാര്യങ്ങളും തിരുത്തേണ്ടതായിട്ടുണ്ട്. തിരുത്തേണ്ട കാര്യങ്ങളൊക്കെ ഒന്ന് നോക്കണം. തിരുത്തണം എന്നുമാത്രമേ പറയാനുള്ളൂ. സാധാരണക്കാരെ ബാധിക്കുന്ന നിരവധി പ്രശ്നങ്ങൾ ഇതിനകത്തുണ്ട്. സമയമില്ലാത്തതുകൊണ്ട് പറയാൻ സാധിക്കുകയില്ല. തുണിക്കുള്ള നികുതി ഒരു ശതമാനത്തിൽനിന്ന് രണ്ട് ശതമാനമാക്കി. ഗോതമ്പുപൊടിക്ക് നികുതിയില്ലായിരുന്നു. ഇപ്പോൾ 5 ശതമാനമാക്കി. എല്ലാം സാധാരണക്കാരനെ ബാധിക്കുന്നതാണ്. ഇതൊക്കെ പുനഃപരിശോധിക്കണമെന്നു മാത്രം അഭ്യർത്ഥിച്ചുകൊണ്ട് എന്റെ വാക്കുകൾ ഉപസംഹരിക്കുന്നു.

ശ്രീ. വി.ഡി. സതീശൻ: സർ, പൊയിന്റ് ഓഫ് ഓർഡർ....ബഡ്ജറ്റ് ചർച്ച ഇന്നലെ രാവിലെ തുടങ്ങിയതുമുതൽ ഇന്നും ഈ ധനകാര്യവകുപ്പിലെ പ്രധാനപ്പെട്ട ഉദ്യോഗസ്ഥൻമാർ ആരും ഇവിടെയില്ല. അഡീഷണൽ ചീഫ് സെക്രട്ടറി, ധനകാര്യ സെക്രട്ടറി, എക്സ്പെൻഡിച്ചർ സെക്രട്ടറി, ആരും ഇവിടെയില്ല. എല്ലാ കാര്യങ്ങളും മനസ്സിലാക്കാൻ മന്ത്രി ഇവിടെയുണ്ട്, ശരിയാണ്. പക്ഷേ ധനകാര്യവകുപ്പിലെ

പ്രധാനപ്പെട്ട തീരുമാനങ്ങളെടുക്കുന്ന ഉദ്യോഗസ്ഥർ ഈ സഭയിൽ നടക്കുന്ന ബഡ്ജറ്റ് ചർച്ചകളിൽ കേരളത്തിലെ ജനങ്ങളെ പ്രതിനിധാനം ചെയ്തുകൊണ്ട് ഞങ്ങൾ ഇവിടെ പറയുന്ന അഭിപ്രായങ്ങൾ അതിന്റെ ട്രെൻഡ് എന്താണ്? എന്താണ് ജനങ്ങളുടെ അഭിപ്രായം, ജനപ്രതിനിധികളുടെ അഭിപ്രായമെന്താണെന്ന് അവരുടേതറിയാമോ? അവർ ഇന്നലെ ഈ ചർച്ച തുടങ്ങുമ്പോൾ മുതൽ ഇതുവരെ ഒരാൾപോലും ഗ്യാലറിയിൽ ഉണ്ടായിരുന്നില്ല എന്നത് വളരെ ദുർഭാഗ്യകരമാണ്, ഞാൻ മനസ്സിലാക്കുന്നത് കഴിഞ്ഞ 15 വർഷക്കാലത്തെ ചരിത്രത്തിൽ ഇതുവരെ ബഡ്ജറ്റ് ചർച്ചയിൽ പ്രധാനപ്പെട്ട ഉദ്യോഗസ്ഥന്മാർ ഉണ്ടാകാതിരുന്നിട്ടില്ല എന്നാണ്. മന്ത്രിക്ക് ചിലപ്പോൾ ആത്മവിശ്വാസം ഉണ്ടാകും ഉദ്യോഗസ്ഥന്മാർ ഇല്ലാ എന്നുള്ളതിൽ, പക്ഷേ ഞങ്ങൾ ആഗ്രഹിക്കുന്നത്, ഞങ്ങൾ പറയുന്നത്, ഞങ്ങൾ ഇവിടെ പ്രകടിപ്പിക്കുന്ന അഭിപ്രായങ്ങൾ, പൊതുവായി ജനങ്ങളെ ബാധിക്കുന്ന വിഷയങ്ങൾ അതെല്ലാം ഉദ്യോഗസ്ഥന്മാർ കൂടി അറിയണം എന്ന ആഗ്രഹമുണ്ട്. ഇത് ശരിയാണോ എന്ന് അങ്ങ് പറയണം.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, വളരെ

നിസ്സാരവൽക്കരിച്ചുകൊണ്ടാണ് ഈ സഭയെ ഉദ്യോഗസ്ഥർ കാണുന്നത്. നയപ്രഖ്യാപനത്തിന്റെ ചർച്ച ഉള്ളപ്പോഴും ഇവിടെ ശ്രീ. ഹൈബി ഈഡൻ ചൂണ്ടിക്കാണിച്ചതാണ്, അന്ന് അങ്ങ് റൂൾ ചെയ്തതാണ്. ഇത്രയും ഗൗരവകരമായ ചർച്ച നടക്കുമ്പോൾ എം.എൽ.എ. മാർ രണ്ടു ഭാഗത്തുമുള്ളവർ അഭിപ്രായം പറയുമ്പോൾ ബന്ധപ്പെട്ട ഉദ്യോഗസ്ഥർ ഇവിടെ ഉണ്ടാകേണ്ടത് പാർലമെന്റിൽ ആണെങ്കിലും, അസംബ്ലിയിൽ ആണെങ്കിലും, എല്ലാ കാലത്തും ഉള്ള ഒരു നടപടിക്രമമാണ്. അങ്ങ് ശക്തമായി ഈ കാര്യത്തിൽ റൂളിങ്ങ് കൊടുക്കണമെന്നാണ് എന്റെ അഭ്യർത്ഥന.

മി.സ്ലീക്കർ: ബഹുമാനപ്പെട്ട അംഗവും, പ്രതിപക്ഷ നേതാവും ഉന്നയിച്ചത് വളരെ പ്രധാനപ്പെട്ട കാര്യമാണ്. എന്തുകൊണ്ടാണ് ഇത്തരമൊരു സാഹചര്യമുണ്ടായതെന്ന് ചെയർ പരിശോധിക്കും, ഇത് ആവർത്തിക്കാതിരിക്കാനുള്ള നടപടികൾ സ്വീകരിക്കും.

ധനകാര്യവും കയറും വകുപ്പു മന്ത്രി (ഡോ. ടി.എം. തോമസ് ഐസക്): സർ, അഡീഷണൽ ചീഫ് സെക്രട്ടറി ഒരു മരണമുണ്ടായിട്ട് പോയിരിക്കുകയാണ്.

നിങ്ങൾക്ക് അറിയാവുന്ന ഒരാൾ തന്നെയാണ്.

ശ്രീ. കെ. കൃഷ്ണൻകുട്ടി: സർ, ബഹുമാനപ്പെട്ട ധനകാര്യ വകുപ്പുമന്ത്രി

അവതരിപ്പിച്ച ബഡ്ജറ്റിനെ ഞാൻ പരിപൂർണ്ണമായും പിൻതുണയ്ക്കുകയാണ്.

ജനങ്ങളുടെ 5 വർഷത്തെ പ്രതീക്ഷയാണ് ബഹുമാനപ്പെട്ട ധനകാര്യമന്ത്രി ഒരു

വർഷം കൊണ്ട് പൂർത്തീകരിക്കാൻ ശ്രമിക്കുന്നത്. പാവപ്പെട്ട ആളുകൾക്ക് പെൻഷൻ

1000 രൂപയാക്കി ഉയർത്തിയത് അവരുടെ കയ്യിൽ കിട്ടുമെന്ന് പറയുമ്പോൾ

അവരുടെ മനസ്സിലുണ്ടായിരിക്കുന്ന സന്തോഷം, ഞാൻ ബഡ്ജറ്റ്

അവതരിപ്പിച്ചശേഷം നാട്ടിൽ അവരെകണ്ടപ്പോൾ അവരുടെ സന്തോഷം വളരെ

വലുതാണ്. ആ തുക അവരുടെ കയ്യിൽ എത്തിക്കുമ്പോൾ അതിൽ അവർക്ക് വലിയ

സന്തോഷമുണ്ട്. സമഗ്ര ഇൻഷുറൻസ് പദ്ധതി, തൊഴിലുറപ്പുകാർക്കുള്ള ആനുകൂല്യം,

കുടുംബശ്രീക്കാർക്കുള്ള സാമ്പന്ന ചികിത്സ, മാതാപിതാക്കളില്ലാത്ത കുട്ടികൾക്കുള്ള

സ്റ്റേറ്റ് പദ്ധതി, ഇങ്ങനെ ഒരുപാട് പാവപ്പെട്ട ആളുകളെ കണ്ടുകൊണ്ടുള്ള

വലിയ രീതിയിലുള്ള ആനുകൂല്യങ്ങൾ നൽകുന്ന ഒരു ബഡ്ജറ്റാണ് ഇവിടെ

അവതരിപ്പിച്ചത്. കാർഷിക പദ്ധതികളുടെ അടങ്കൽ 600 കോടി രൂപയാക്കി

ഉയർത്തി, ജില്ലാ അടിസ്ഥാനത്തിലുള്ള അഗ്രോ ഫുഡ് പാർക്കുകൾ കൊണ്ടുവരുന്നത് കൃഷിക്കാർക്ക് അവരുടെ മൂല്യവർദ്ധിത ഉൽപ്പന്നങ്ങളിൽനിന്നും കിട്ടുന്ന ലാഭത്തിന്റെ ഒരു വിഹിതം കിട്ടാനുള്ള അവസരമുണ്ടാക്കും. സർക്കാർ സ്കൂളുകളുടെ നിലവാരമുയർത്തൽ, ജില്ലാ താലൂക്ക് ആശുപത്രികളുടെ വികസനം, കുടിവെള്ള പദ്ധതികൾക്ക് തുക അനുവദിച്ചത്, സ്ത്രീകൾക്കുള്ള പ്രത്യേക വകുപ്പ്, കുടുംബശ്രീയുടെ ശാക്തീകരണം,... ആദിവാസികൾക്ക് പ്രത്യേകിച്ചും സുപ്രീംകോടതി വിധിച്ചതിനുശേഷം ഇത്രയും കാലമായി ഭൂമി കൊടുക്കാതെ ഇപ്രാവശ്യമാണ് അതിനുവേണ്ടി സംഖ്യ നീക്കിവെച്ചത്. പട്ടികജാതി/പട്ടികവർഗ്ഗങ്ങൾക്കുവേണ്ടി ഇതിനായി തുക നീക്കിവെച്ച ബഹുമാനപ്പെട്ട ധനകാര്യമന്ത്രിയെ പ്രത്യേകം അഭിനന്ദിക്കുകയാണ്. കേന്ദ്ര ഗവൺമെന്റിന്റെ സമീപനംമൂലം പ്രത്യേകിച്ചും കേന്ദ്രാവിഷ്കൃത പദ്ധതികളിൽ വന്ന കുറവുകൾ നമ്മളെ എങ്ങനെ ബാധിക്കുമെന്ന് നമ്മൾ എല്ലാപേരും ആലോചിക്കേണ്ട സമയമാണ്. ഇന്ദിര ആവാസ് യോജന, കഴിഞ്ഞപ്രാവശ്യം 100 ശതമാനമായിരുന്നുവെങ്കിൽ കഴിഞ്ഞ ഗവൺമെന്റിന്റെ കാലത്ത് 75 ശതമാനമായി, ഇപ്പോൾ അത് 60 ശതമാനമായി കുറച്ചു. പ്രധാനമന്ത്രി

ഗ്രാമ സഡക് യോജന- ഗ്രാമീണ റോഡുകൾ 100 ശതമാനം കേന്ദ്രാവിഷ്കൃത പദ്ധതിയിൽ കിട്ടിയിരുന്നത് ഇപ്പോൾ 60 ശതമാനമായി കുറച്ചു. എൻ.ആർ.എച്ച്.എം കഴിഞ്ഞപ്രാവശ്യം 100 ശതമാനമായിരുന്നുവെങ്കിൽ ഇപ്പോൾ 60 ശതമാനമായി കുറച്ചു. മിഡ്-ഡേ-മീൽ, കുട്ടികളുടെ ഉച്ചഭക്ഷണത്തിൽ കൈവച്ചു, 100 ശതമാനമായിരുന്നുവെങ്കിൽ അത് 75 ശതമാനമായി, ഇപ്പോൾ 60 ശതമാനമായി കുറച്ചു. ഐ.സി.ഡി.എസ് - അഡ്മിനിസ്ട്രേഷൻ 100 ശതമാനമായിരുന്നത് 90 ശതമാനമാക്കി, ഇപ്പോഴത് 60 ശതമാനമായി കുറച്ചു. നാഷണൽ സോഷ്യൽ അസിസ്റ്റൻസ് നേരത്തെ 100 ശതമാനം ഉണ്ടായിരുന്നത് ഇപ്പോൾ 60 ശതമാനമായി കുറച്ചു. രാജീവ്ഗാന്ധി ഗ്രാമീണ വൈദ്യുതി യോജന നേരത്തെ 100 ശതമാനമുണ്ടായിരുന്നത് 90 ശതമാനമായി, ഇപ്പോൾ 60 ശതമാനമായി. ആർ.കെ.വി.വൈ., 2014-15 ൽ 321 കോടിയായിരുന്നു, അത് 2015-16 ൽ 180 കോടിയായി അതിനെ 60 ശതമാനമേ തരികയുള്ളൂ ബാക്കി നമ്മൾ എടുക്കണമെന്ന സ്ഥിതിയായി. അതുകൂടാതെ ഇനി വലിയ ട്രോഹമാണ് കേന്ദ്ര ഗവൺമെന്റിന്റെ ഭാഗത്തുനിന്നു വരുന്നത്, പുതിയ നയപ്രകാരം അഗ്രിക്കൾച്ചറിൽ എഫ്.ഡി.ഐ

അനുവദിച്ചു, മൃഗസംരക്ഷണത്തിൽ എഫ്.ഡി.ഐ അനുവദിച്ചു. ആ എഫ്.ഡി.ഐ. അനുവദിക്കുന്നതോടുകൂടി വൻകിട കുത്തക കമ്പനികൾ അഗ്രിക്കൾച്ചർ പ്രോസസിംഗ് രംഗത്ത് വരാൻ പോകുകയാണ്. നമ്മൾ ബഡ്ജറ്റിൽ പറഞ്ഞത് പ്രോസസിംഗ് കമ്പനികൾക്ക്, അഗ്രിക്കൾച്ചർ പ്രൊഡ്യൂസർ കമ്പനികൾ ഉണ്ടാക്കുമെന്നാണ്. പക്ഷേ ആ കമ്പനികളുണ്ടാക്കുമ്പോൾ പിടിച്ചു നിൽക്കാൻ പറ്റുമോ, ഇങ്ങനെയുള്ള കേന്ദ്ര ഗവൺമെന്റിന്റെ ഈ നയങ്ങൾ വന്നാൽ ബഹുരാഷ്ട്ര കമ്പനികൾ ഇവിടെ വരാൻ പോകുകയാണ്. പെപ്സിതന്നെ 30000 കോടി രൂപയാണ് ഫുഡ് പ്രോസസിംഗിന് മുടക്കാൻ പോകുന്നത്. അങ്ങനെ വരുമ്പോൾ ഫുഡ് പ്രോസസിംഗ് കമ്പനികൾക്ക് പ്രോത്സാഹനം കൊടുക്കുന്നത് ചെറിയ രീതിയിൽ പോരാ, വലിയ രീതിയിലുള്ള കമ്പനികൾ ഉണ്ടാക്കി അവരോട് മൽസരിക്കുന്ന രീതിയിൽ ഉണ്ടാക്കിയില്ലെങ്കിൽ നമുക്ക് പിടിച്ചു നിൽക്കാൻ വലിയ പ്രയാസം നേരിടുമെന്നാണ് എനിക്ക് തോന്നുന്നത്. അത് വളരെ ഗൗരവമായി ആലോചിക്കണം. മൃഗസംരക്ഷണത്തിന് എഫ്.ഡി.ഐ അനുവദിക്കുന്നതിന്റെ ഫലമായി 500 പശുക്കളുള്ള ഡയറികളാണ് വരാൻ പോകുന്നത്. ഏറ്റവും

ചുരുങ്ങിയത് 500 പശുക്കളുള്ള ഡയറികൾ വരുമ്പോൾ, നമ്മൾ ഇവിടെ രണ്ടും മൂന്നും പശുക്കളെ വെച്ചാണ് കുടുംബം ജീവിക്കുന്നത്. കൃഷിക്കാരാണെങ്കിൽ അവരുടെ കുട്ടികളുടെ വിദ്യാഭ്യാസവുംമറ്റും നടത്തുന്നത് രണ്ടു പശുക്കളുടെ ആദായം വെച്ചാണ്.

500 പശുക്കൾ ഉള്ള ഡയറികളാണ് പുതുതായി വരാൻ പോകുന്നത്, അതിനുള്ള സൗകര്യങ്ങൾ ഉണ്ടാക്കിക്കൊടുക്കുകയാണ്. ഡയറക്ടറായി മാർക്കറ്റിൽ പോകുമ്പോൾ നമ്മുടെ ഇവിടുത്തെ സൊസൈറ്റികൾ, പാവപ്പെട്ട ആളുകളുടെ ഉപജീവന മാർഗ്ഗം തന്നെ അടയാൻ പോകുകയാണ്. അതെങ്ങനെ തരണം ചെയ്യാൻ കഴിയുമെന്ന് വളരെ ഗൗരവമായി ആലോചിക്കണം. എനിക്ക് കുറേ നിർദ്ദേശങ്ങൾ ഉള്ളത്,... ഇൻഫ്രാസ്ട്രക്ചറിന് വളരെ വലിയ രീതിയിൽ പ്രാധാന്യം കൊടുത്തു. ഉൽപ്പാദനമേഖലയിൽ പ്രത്യേകിച്ചും കാർഷിക മേഖലയുടെ വലിയ തകർച്ച വളരെ ഗൗരവമായി കാണണം. എന്റെ നിയോജകമണ്ഡലത്തിലെ മൂന്ന് പഞ്ചായത്തിലെ കണക്ക് ഞാനെടുത്തു. ഒരു ദിവസം ജപ്പാനസപടികൾ ഒഴിവാക്കാൻ, ആർ.ആറിന്റെ സ്റ്റേ പരണ്ട് ബഹുമാനപ്പെട്ട മന്ത്രിക്ക് എത്ര കത്തയച്ചു എന്ന് എനിക്കറിയാൻ പാടില്ല. ഇന്നലെ അതിന്റെ കണക്കെന്താണെന്ന് വില്ലേജ് ഓഫീസറോട് വിളിച്ചു

ചോദിച്ചു. ഏകദേശം 1500 പേർക്കാണ് ആർ.ആർ. വന്നിരിക്കുന്നത്. കൃഷിക്കാരന് പിടിച്ചു നിൽക്കാൻ പറ്റാത്ത സ്ഥിതിയിൽ എത്തിനിൽക്കുകയാണ്. കൃഷിക്കാരൻ എങ്ങനെ മുന്നോട്ടു പോകുമെന്നറിയില്ല. നാളികേരം തകർന്നു, റബ്ബർ തകർന്നു, നെല്ല് മാനുഷമായി ജീവിക്കാൻ പറ്റാത്ത, ഒരു വരുമാനം കിട്ടാത്ത സ്ഥിതി വന്നു. പച്ചക്കറിയാണെങ്കിൽ എപ്പോൾ വിലകൂടും, വില താഴുമെന്ന് അറിയാത്ത സ്ഥിതിയാണ്. കൃഷിക്കാർക്ക് വരുമാനത്തിന് ഒരപ്പ് കിട്ടാത്ത സ്ഥിതിയാണ്. നമ്മൾ മൂന്ന് നേരം ഭക്ഷണം കഴിക്കുന്നു, ആ മൂന്ന് നേരം ഭക്ഷണം കഴിക്കുമ്പോൾ അതുണ്ടാക്കിയ കൃഷിക്കാരനെയോ, കർഷക തൊഴിലാളിയെയോ നമ്മൾ ഓർക്കുന്നത് വളരെ കുറച്ചു മാത്രമാണ്. കഷ്ടപ്പെട്ടാണ് അവരത് ഉണ്ടാക്കിയതെന്ന് ആരും ചിന്തിക്കുന്നതേയില്ല. അത് ചിന്തിക്കാത്തതിടത്തോളം കൃഷിക്കാർക്ക് ഇവിടെ പിടിച്ചുനിൽക്കാൻ പ്രയാസമാണ്. ഇപ്പോൾ പ്രധാനമന്ത്രി തന്നെ പാർലമെന്റിൽ പറഞ്ഞു, ഞങ്ങൾ 5 കൊല്ലംകൊണ്ട് കൃഷിക്കാരുടെ വരുമാനം ഇരട്ടിയാക്കും, അന്നും തരുന്നവരാണ് അവർ എന്നുപറഞ്ഞു. ഇപ്പോൾ കൃഷിക്കാരുടെ വരുമാനമെത്രയാണ്; 3000 രൂപ. ഒരു മാസം 3000 രൂപയേയുള്ളൂ, അത് ഇരട്ടിയാക്കിയാൽ എത്രയാണ്;

6000 രൂപ. 6000 രൂപ കൊണ്ട് ഒരു കുടുംബം കഴിയാൻ പറ്റുമോ, നമുക്ക് ആർക്കെങ്കിലും ജീവിക്കാൻ പറ്റുമോ; 6000 രൂപ കൊണ്ട് എങ്ങനെയാണ് ഒരു കൃഷിക്കാരന്റെ കുടുംബം കഴിയുക? ഇപ്പോൾ ശമ്പള പരിഷ്കരണം വന്നു, ഒരു കുടുംബം കഴിയണമെങ്കിൽ ഏറ്റവും ചുരുങ്ങിയത് 18000 രൂപ വേണമെന്നാണ്. അതു പോരാ എന്നു പറഞ്ഞുള്ള തർക്കം വേറെ. 18000 രൂപ ഒരു കർഷക കുടുംബത്തിൽ ഇന്ന് കിട്ടുമോ? ഗവൺമെന്റിന്റെ കണക്കുപ്രകാരം കേരളത്തിൽ കാർഷിക കുടുംബത്തിന്റെ കടം 648000 രൂപയാണ്. എങ്ങനെ പിടിച്ചുനിൽക്കാനാണ്. കൃഷിക്കാരൻ വല്ലാത്ത ഒരു പ്രതിസന്ധിയിലേക്കാണ് നീങ്ങിക്കൊണ്ടിരിക്കുന്നത്. ഇതിന് എന്താണ് നമുക്ക് ചെയ്യാൻ കഴിയുക. 1970-ൽ ഒരു ക്വിൻ്റ് നെല്ലിന്റെ വില 76 രൂപയായിരുന്നുവെങ്കിൽ ഇപ്പോൾ 1480 രൂപയാണ്, കേരളത്തിലാണെങ്കിൽ 2000 രൂപ. 19-20 ഇരട്ടി വന്നു. 1970-ൽ എം.എൽ.എ മാരുടെ ശമ്പളവും ഇന്നത്തെ എം.എൽ.എ. മാരുടെ ശമ്പളവും കൂടി നോക്കിയാൽ 1500 മടങ്ങ് വർദ്ധിച്ചില്ലേ; കൃഷിക്കാർ എന്താണു ചെയ്യുക, കൃഷിക്കാർക്ക് എത്രയാണ് വർദ്ധനവുള്ളത്; അങ്ങനെ ആ രീതിയിൽ 100

ശതമാനമെങ്കിലും വർദ്ധിപ്പിച്ചാൽ 5000 രൂപയെങ്കിലും ഒരു ക്വിൻ്റ് നെല്ലിന് കിട്ടിയാലേ മറ്റുള്ളവരോടൊപ്പം പിടിച്ചുനിൽക്കാൻ പറ്റൂ എന്ന ഒരവസ്ഥയാണുള്ളത്. ഇതു മനസ്സിലാക്കി അതനുസരിച്ചുള്ള ആനുകൂല്യങ്ങൾ കൊടുക്കണ്ടേ? ഉൽപ്പാദന വർദ്ധനവാണ് അതിനേറ്റവും വലിയ കാര്യമെന്നാണ് ശാസ്ത്രജ്ഞന്മാരും കൃഷി വകുപ്പുകാരുമൊക്കെ പറയുന്നത്, അതാണോ ശരി. അമേരിക്കയോടൊപ്പം ഉൽപ്പാദന വർദ്ധനവ് ഉള്ളവരാണ് നമ്മളും, അവിടെയും ഇവിടെയും ഉല്പാദനം 6 ടണ്ണാണ്. യന്ത്രവൽക്കരണം അവിടെയും ഇവിടെയുമുണ്ട്. ചൈനയിലോ അമേരിക്കയിലോ കൃഷിക്കാരുടെ ഇടയിൽ ആത്മഹത്യ നടക്കുന്നില്ല. ഇവിടെ ഏറ്റവും ഉൽപ്പാദനം വർദ്ധിപ്പിച്ച പ്രദേശത്തു തന്നെയാണ് ആത്മഹത്യ നടക്കുന്നത്. അതിനെന്താണ് കാരണമെന്ന് കണ്ടുപിടിക്കേണ്ട; ആ വരുമാനവും ചിലവുമായി പൊരുത്തപ്പെടുപോകാത്ത ഒരു സ്ഥിതിയാണ്, ഇതിനൊരുമാറ്റം വരേണ്ട; അതുകൊണ്ടാണ് ഇടതുപക്ഷ ജനാധിപത്യമുന്നണിയുടെ പ്രകടന പത്രികയിൽ തന്നെ വരുമാനം ഉറപ്പിക്കൽ നിയമം കൊണ്ടുവരുമെന്ന് പറഞ്ഞത് കൊണ്ടുവരാനുള്ള ഒരു ശ്രമം ഇപ്പോൾ ചെയ്തു, അടുത്തത് അങ്ങയുടെ ശ്രദ്ധ ഈ

മേഖലയിലായിരിക്കണം. ഇല്ലെങ്കിൽ ഇവിടെ പിടിച്ചു നിൽക്കാൻ പറ്റാത്ത സാഹചര്യമാകും. മൂല്യവർദ്ധിത ഉൽപ്പന്നങ്ങളുടെ ലാഭത്തിൽ അന്തിമ വിലയുടെ ഒരു ഭാഗം കൃഷിക്കാരന് അവകാശപ്പെട്ടതാണെന്ന് ഇടതുപക്ഷ ജനാധിപത്യ മുന്നണിയുടെ പ്രകടനപത്രികയിൽ പറയുന്നു. അത് ഉണ്ടാക്കാനുള്ള നിയമനിർമ്മാണം നടത്തണം. പി.ഡി.എസ്.ലും മറ്റുമായി എല്ലാംകൂടി 40 ലക്ഷം ടൺ അരി വരുന്നു. 40 ലക്ഷം ടൺ അരിയുടെ എം.ആർ.പി.-ൽ നിന്നും ഒരു രൂപ മാറ്റി വെച്ചാൽ 400 കോടി രൂപ കിട്ടും. അതിൽനിന്നും ഒരു ഏക്കർ കൃഷി ചെയ്യാൻ 15000 രൂപ കൊടുത്താൽ അതിൽ പണിയെടുക്കുന്ന 3 തൊഴിലാളികൾക്ക് 2500 രൂപ വെച്ച് കൊടുക്കാൻ 50 കോടി രൂപ മാത്രമേ ആവശ്യമുള്ളൂ. വെൽഫെയർ ഫണ്ടിനും ഇ.എസ്.ഐ ആനുകൂല്യത്തിനും മറ്റുള്ളവർക്ക് കൊടുക്കുന്ന പോലുള്ള ചികിത്സാ സൗകര്യത്തിനും അവരുടെ മക്കൾക്ക് പഠിക്കാനുള്ള സൗകര്യങ്ങൾക്കുമൊക്കെയായി ബാക്കിയുള്ള 350 കോടി രൂപയുണ്ട്. 30 രൂപയാണ് പാലിന് കൃഷിക്കാരന് കിട്ടുന്ന ലാഭം. മിൽമയുടെ കണക്കുപ്രകാരം 180 രൂപയാണ് മൂല്യ വർദ്ധിത ഉൽപ്പന്നങ്ങളായ ഐസ്ക്രീമും മറ്റും ഉണ്ടാക്കുമ്പോൾ

ലാഭമായി കിട്ടുന്നത്. ആ ലാഭത്തിലെ ഒരു വിഹിതം അതുണ്ടാക്കിയ കൃഷിക്കാരന് അവകാശപ്പെട്ടതല്ലേ? അതിനുള്ള നിയമനിർമ്മാണത്തെക്കുറിച്ച് വളരെ ഗൗരവമായി ആലോചിക്കണം. പ്രകടനപത്രികയിൽ പറഞ്ഞതുപോലെ എല്ലാ കാർഷിക വിളകളുടെയും ഉൽപ്പാദനചിലവ് അധികം 50 ശതമാനം എന്നുള്ള നിലയ്ക്ക് വില നിശ്ചയിക്കാനുള്ള നിയമപരമായ ഒരു അതോറിറ്റിയെയോ അല്ലെങ്കിൽ അതുപോലുള്ള എന്തെങ്കിലും സംവിധാനമോ ഉണ്ടാക്കണം. അങ്ങനെയുണ്ടാക്കിയില്ലെങ്കിൽ നമ്മളുടെ കൃഷിക്ക് പിടിച്ചു നിൽക്കാൻ പ്രയാസമുണ്ടാകും. ഒരു പ്രധാനപ്പെട്ട കാര്യം ബഹുമാനപ്പെട്ട ധനകാര്യമന്ത്രിയുടെ ശ്രദ്ധയിൽ കൊണ്ടു വരികയാണ്. ചിറ്റൂർ പ്രദേശത്ത് കുടിക്കാനുള്ള വെള്ളം 10-11 മണിക്കാണ് ലോറിയിൽ കൊണ്ടു വരുന്നത്. അത് പിടിച്ചു വെക്കാൻ വേണ്ടി പെൺകുട്ടികളെ സ്കൂളിലേക്ക് അയക്കാതിരിക്കുകയും അങ്ങനെ അവരുടെ വിദ്യാഭ്യാസം മുടങ്ങുന്ന അവസ്ഥയുമാണ് അവിടെയുള്ളത്. ചിറ്റൂരിന്റെ കിഴക്കൻ പ്രദേശങ്ങളിൽ ബഹുമാനപ്പെട്ട ധനകാര്യവകുപ്പുമന്ത്രി മുൻകൈയെടുത്ത് ആർ.ബി.സി.-യുടെ കനാലിന് പ്രത്യേകം ഫണ്ടും ബഡ്ജറ്റിൽ തുകയും

അനുവദിക്കണമെന്ന് ഞാൻ അങ്ങയോട് വിനീതമായി അഭ്യർത്ഥിക്കുകയാണ്, അങ്ങത് പ്രഖ്യാപിക്കുമെന്ന പ്രതീക്ഷയോടുകൂടി ഞാൻ ഈ ബഡ്ജറ്റിനെ പിൻതാങ്ങുകയാണ്.

ശ്രീ. പാറക്കൽ അബ്ദുള്ള: സർ, ഞാൻ ഈ ബഡ്ജറ്റ് നിർദ്ദേശങ്ങളെ എതിർക്കുകയാണ്. സംസ്ഥാനം നേരിടുന്ന രൂക്ഷമായ വിലക്കയറ്റം പിടിച്ച് നിർത്തുന്നതിനുള്ള ശക്തമായ ഇടപെടലുകളില്ലാത്ത, പുതിയ തൊഴിലവസരങ്ങൾ സൃഷ്ടിക്കുന്നതിന് വ്യക്തമായ നിർദ്ദേശങ്ങളില്ലാത്ത, ആരോഗ്യ വകുപ്പിലൊഴികെ പുതിയ തസ്തികകൾ സൃഷ്ടിക്കുകയില്ലെന്ന് പറയുന്ന, അധിക ധനസമാഹരണം ലക്ഷ്യമിട്ട് സാധാരണ ജനങ്ങളുടെ മേൽ നികുതി വർദ്ധനവ് അടിച്ചേൽപ്പിക്കുന്ന ഒരു ബഡ്ജറ്റിനെ സ്വാഗതം ചെയ്യാൻ കഴിയില്ല. ബഡ്ജറ്റ് എന്നതിനെക്കാൾ ഇടതുപക്ഷ ജനാധിപത്യമുന്നണിയുടെ തെരഞ്ഞെടുപ്പ് പ്രകടനപത്രികയുടെ ഒരു സംഗ്രഹം അല്ലെങ്കിൽ അതിന്റെ ഒരു രണ്ടാം പതിപ്പ് എന്ന വിശേഷണമാകും കൂടുതൽ ശരിയാവുക. പ്രകടനപത്രിക മുന്നോട്ട് വച്ച പ്രധാനപ്പെട്ട മുപ്പത്തിയഞ്ചിന പരിപാടികളിൽ മിക്കതും ബഡ്ജറ്റിൽ സ്ഥാനം പിടിച്ചതായി കാണാം. എന്നാൽ

പങ്കാളിത്ത പെൻഷൻ, വ്യക്തമായ മദ്യനയം, അഞ്ചുവർഷംകൊണ്ട് ഇരുപത്തിയഞ്ചുലക്ഷം പേർക്ക് തൊഴിൽ തുടങ്ങി തെരഞ്ഞെടുപ്പിൽ വോട്ടാക്കിയ പ്രഖ്യാപനങ്ങളെക്കുറിച്ചൊന്നും വ്യക്തമായി ബഡ്ജറ്റിൽ കണ്ടില്ല. 84,616.85 കോടി രൂപ റവന്യൂ വരുമാനവും 97687.10 കോടി രൂപ ചെലവും പ്രതീക്ഷിക്കുന്ന ബഡ്ജറ്റാണ് ധനകാര്യവകുപ്പുമന്ത്രി അവതരിപ്പിച്ചത്. ജനപ്രിയ പദ്ധതികൾ പലതും ബഡ്ജറ്റിൽ പ്രഖ്യാപിച്ചെങ്കിലും ഇതിനായി ചുരുങ്ങിയത് 20,000 കോടി രൂപയെങ്കിലും ബഡ്ജറ്റിന് പുറത്തുനിന്നും കണ്ടെത്തേണ്ട അവസ്ഥയാണ്. ഇതിനായി രണ്ട് മാർഗ്ഗങ്ങളാണ് സർക്കാർ കാണുന്നത്. ഒന്ന്, പന്ത്രണ്ടായിരം കോടി രൂപയുടെ മാനുവിരുദ്ധ പാക്കേജ്. രണ്ട്, എണ്ണായിരം കോടി രൂപയുടെ അധിക നികുതി വരുമാനം. ഇതിൽ മാനുവിരുദ്ധ പാക്കേജ് സംസ്ഥാനത്ത് നേരത്തെ ഇടതുപക്ഷ ജനാതിപത്യമുന്നണിയുടെ കാലത്ത് ബഹുമാനപ്പെട്ട ധനകാര്യവകുപ്പുമന്ത്രി പരീക്ഷിച്ച് ലക്ഷ്യം കാണാതെ പോയതാണ്. അധിക നികുതി ആകട്ടെ പാവപ്പെട്ടവന്റെ ജീവിതത്തിന്റെ കടയ്ക്കൽ കത്തി വയ്ക്കുന്ന നടപടിയും. പ്രതീക്ഷിച്ച തുക സമാഹരിക്കാനായില്ലെങ്കിൽ പ്രഖ്യാപിച്ച

പദ്ധതികളുടെ ഭാവി തുലാസ്സിലാകും. സംസ്ഥാനത്തിന്റെ സാമ്പത്തിക സ്ഥിതി വളരെ ദയനീയമാണെന്ന് ലോകം മുഴുവൻ വിളിച്ച് പറഞ്ഞ സ്ഥിതിക്ക് ആരാണ് ഇവിടെ പണം മുടക്കാൻ തയ്യാറായി മുന്നോട്ട് വരിക. ഏതായാലും സാമ്പത്തിക വിദഗ്ദ്ധനായ ധനകാര്യവകുപ്പുമന്ത്രി തടസ്സങ്ങളെയൊക്കെ അതിജീവിക്കും എന്ന് നമുക്ക് പ്രത്യാശിക്കാം. പണം കൈമാറ്റമില്ലാത്ത കുടുംബങ്ങൾ തമ്മിലുള്ള ഭൂമി ഇടപാടിന്റെ ആധാര മൂല്യവില മൂന്ന് ശതമാനമാക്കി വർദ്ധിപ്പിച്ചത് ഇടത്തരം ജനവിഭാഗങ്ങളെ അങ്ങേയറ്റം പ്രതികൂലമായി ബാധിക്കുന്ന നടപടിയാണ്. ചരക്ക് വാഹനങ്ങളുടെ നികുതി പത്ത് ശതമാനം വർദ്ധിപ്പിക്കുന്നത് നിത്യോപയോഗ സാധനങ്ങളുടെ വില കുതിച്ചുയരുന്നതിന് കാരണമാകും. അതുപോലെ തന്നെ പതിനഞ്ച് വർഷത്തിൽ കൂടുതൽ പഴക്കമുള്ളതും നാലോ അതിൽകൂടുതൽ ചക്രങ്ങളുള്ളതോ ആയ സ്വകാര്യ വാഹനങ്ങൾക്കും പത്ത് വർഷം പഴക്കമുള്ള ട്രാൻസ്പോർട്ട് വാഹനങ്ങൾക്കും ഏർപ്പെടുത്തുന്ന അധിക നികുതി അത്തരം ചരക്ക് വാഹനങ്ങൾ ഓടിച്ച് കിട്ടുന്ന ചെറിയ വരുമാനംകൊണ്ട് കുടുംബം പോറ്റുന്ന പതിനായിരങ്ങളുടെ ജീവതം ഏറെ കഷ്ടതയിലാക്കും. ബ്രാൻഡഡ് റസ്റ്റോറന്റുകളിൽ വിൽക്കപ്പെടുന്ന ബർഗ്ഗർ, പിസ, സാന്റ് വിച്ച് തുടങ്ങിയവയ്ക്ക് ഏർപ്പെടുത്തിയ 14.5

ശതമാനം ഫാറ്റ് ടാക്സ് റസ്റ്റോറന്റ് വ്യവസായത്തെ തകർക്കുന്ന നടപടിയാണ്. ഇന്ത്യയിൽത്തന്നെ ആദ്യമായാണ് ഇത്തരം നികുതി ഏർപ്പെടുത്തുന്നത്. ഇക്കാര്യം സർക്കാർ പുനഃപരിശോധിക്കുമെന്നാണ് കരുതുന്നത്. ഇടത്തരക്കാർ, സാധാരണ ജനങ്ങൾ, കൂലിവേല ചെയ്ത് ജീവിക്കുന്നവർ എന്നിവരെ ബാധിക്കുന്ന നികുതി പരിഷ്കരണങ്ങൾക്ക് പുറമെ വീട്ടമ്മമാരുടെ കുടുംബ ബഡ്ജറ്റിനെ തകിടം മറിക്കുന്ന നിർദ്ദേശങ്ങളും ബഡ്ജറ്റിലുണ്ട്. പായ്ക്കറ്റിലാക്കി വിൽക്കുന്ന ഗോതമ്പ് ഉൽപ്പന്നങ്ങളായ റവ, ആട്ട, മൈദ, സൂചി എന്നിവയ്ക്കുള്ള അഞ്ച് ശതമാനം നികുതി അടുക്കളയിൽ കാര്യമായി ബാധിക്കുന്നതാണ്. ഒപ്പം തട്ട് കടക്കാരുടെയും ചെറുകിട കച്ചവടക്കാരുടെയും ബേക്കറിക്കാരുടെയും കഞ്ഞിയിൽ മണ്ണ് വാരിയിടുന്നതിന് തുല്യമാണ്. വെളിച്ചെണ്ണയ്ക്ക് നികുതി ഏർപ്പെടുത്തിയത് പാമോയിലിന്റെ ഉപയോഗം കൂടാൻ കാരണമാകുമെന്ന ആശങ്ക പരക്കെയുണ്ട്. ഓരോ മണ്ഡലങ്ങളിലും ഒരു സർക്കാർ സ്കൂളിനെ അന്താരാഷ്ട്ര നിലവാരത്തിലുയർത്തുമെന്ന പ്രഖ്യാപനം സ്വാഗതാർഹമാണ്. അന്താരാഷ്ട്ര നിലവാരത്തിലെത്തിയില്ലെങ്കിലും സ്വാകാര്യ സൂപ്പുകളെ അപേക്ഷിച്ച് ഭേദപ്പെട്ട നിലവാരത്തിലുയർത്താനെന്നെങ്കിലും

നടപടിയുണ്ടാകണം. നെൽവയലുകൾ തരിശായി കിടക്കുന്നത് ഒഴിവാക്കുമെന്ന് ബഡ്ജറ്റിൽ പറയുന്നു. എങ്കിൽ എന്റെ മണ്ഡലമായ കുറ്റ്യാടിയിൽ നാല് പഞ്ചായത്തുകളിലായി 300 ഹെക്ടർ നെൽവയൽ തരിശായി കിടക്കുന്നത് ശ്രദ്ധയിൽപ്പെടുത്തട്ടെ. ഇവിടെ നെൽകൃഷി വളർത്താൻ കൃഷി വകുപ്പ് മുൻകൈ എടുത്ത് വേണ്ട നടപടികൾ സ്വീകരിക്കണമെന്ന് അഭ്യർത്ഥിക്കുന്നു. താങ്ങുവില ഇരുപത്തിയഞ്ച് രൂപയിൽ നിന്നും ഇരുപത്തിയേഴ് രൂപയായി ഉയർത്തിയതല്ലാതെ നാളികേര കൃഷിയേയും കർഷകരേയും സംരക്ഷിക്കുന്നതിനായി ബഡ്ജറ്റിൽ നിർദ്ദേശങ്ങൾ ഒന്നാതന്നെയില്ല. പച്ചത്തേങ്ങ സംഭരിക്കുമെന്ന് പറഞ്ഞിട്ട് സംഭരണ കേന്ദ്രത്തിൽ കർഷകർ തേങ്ങയുമായി പോയാൽ നന്നത്ത തേങ്ങ എടുക്കില്ലായെന്ന് പറഞ്ഞ് തിരിച്ചയക്കുകയാണ്. മഴക്കാലമായാൽ എങ്ങനെയാണ് നന്നയാത്ത തേങ്ങ കിട്ടുന്നത്? തേങ്ങ കൊണ്ടുപോകുന്ന വണ്ടിക്കൂലിയും നഷ്ടപ്പെടുന്ന ദുരവസ്ഥയിലാണ് കർഷകർ. കോഴിക്കോട് ജില്ലയിൽ നാളികേര അഗ്രോ പാർക്ക് ആരംഭിക്കുമെന്ന പ്രഖ്യാപനത്തിന്റെ വെളിച്ചത്തിൽ ജില്ലയിലെ മികച്ചയിനം നാളികേരം ലഭിക്കുന്ന എന്റെ മണ്ഡലമായ കുറ്റ്യാടിയിൽ നാളികേര സംഭരണം, സംസ്കരണം, വിപണനം

എന്നിവയ്ക്കായി സ്ഥാപിതമാവുകയും എന്നാൽ പ്രവർത്തനസജ്ജമാകാതെ കിടക്കുന്നതുമായ നാളികേര പാർക്കിന്റെ തുടർപ്രവർത്തനത്തിന് വേണ്ട നടപടി കൈക്കൊള്ളണമെന്ന് അഭ്യർത്ഥിക്കുകയാണ്. കുറ്റ്യാടിയിലെ ഗതാഗത പ്രശ്നങ്ങൾക്ക് പരിഹാരമാകുന്ന കുറ്റ്യാടി ബൈപ്പാസ് നിർമ്മാണത്തിന് പത്ത് കോടി രൂപ ബഡ്ജറ്റിൽ വകയിരുത്തിയതിന് സർക്കാരിനെ അഭിനന്ദിക്കുന്നു. ബൈപ്പാസ് നിർമ്മാണത്തിന് നേരത്തെ ഭരണാനുമതി ലഭിച്ചതാണെങ്കിലും ഇതിന്റെ ചില ഭാഗങ്ങൾ കടന്ന് പോകുന്നത് നെൽവയലുകളിൽ കൂടിയാണ് എന്നതിനാൽ റോഡിന്റെ നിർമ്മാണ പ്രവൃത്തികൾക്ക് ഇതുവരെ അനുമതി ലഭിച്ചിട്ടില്ല. ബഡ്ജറ്റ് പ്രഖ്യാപനത്തിന്റെ അടിസ്ഥാനത്തിൽ പ്രവൃത്തി ആരംഭിക്കുന്നതിന് വേണ്ട നടപടികൾ ഉണ്ടാകണമെന്ന് അഭ്യർത്ഥിക്കുകയാണ്. സംസ്ഥാനത്തിന്റെ സമ്പദ്ഘടനയുടെ മുഖ്യവരുമാനസ്രോതസ്സായ പ്രവാസികൾക്കായി ബഡ്ജറ്റിൽ കാര്യമായ പ്രഖ്യാപനമൊന്നുംതന്നെ ഉണ്ടായില്ല. പ്രവാസി പുനരധിവാസത്തിനായി 24 കോടി രൂപ വകയിരുത്തിയെങ്കിലും ഗൾഫിൽനിന്നും തിരിച്ചെത്തുന്നവരുടെ എണ്ണം ക്രമാതീതമായി വർദ്ധിച്ചുവരുന്ന ഇന്നത്തെ സാഹചര്യത്തിൽ ഈ തുക ഒന്നിനും പര്യാപ്തമല്ല. എയർ കേരള, പ്രവാസി ആരോഗ്യ ഇൻഷുറൻസ്, ഗൾഫ്

രാജ്യങ്ങളിൽ നോർക്ക ഓഫീസ് തുടങ്ങൽ, എല്ലാ ജില്ലകളിലും പ്രവാസി ഹെൽപ്പ് ഡെസ്ക് സ്ഥാപിക്കൽ തുടങ്ങി പ്രവാസി സമൂഹത്തിന്റെ ദീർഘകാലാവശ്യങ്ങൾക്ക് ബഡ്ജറ്റിൽ ഒരു പരിഹാരവുമില്ല എന്നു മാത്രമല്ല പ്രവാസികളെക്കുറിച്ച് ഒരു ശ്രദ്ധപോലും ഉണ്ടായില്ല. 30 ലക്ഷത്തോളം മലയാളികൾ ഗൾഫിൽ ജോലിചെയ്യുന്നുണ്ട്. ഒരു വർഷം അവർ നാട്ടിലേയ്ക്ക് അയയ്ക്കുന്നത് റിസർവ് ബാങ്ക് ഓഫ് ഇന്ത്യയുടെ കണക്ക് പ്രകാരം 2014-ൽ 71,142 കോടി രൂപയായിരുന്നുവെങ്കിൽ 2015-ൽ 99,382 കോടി രൂപയാണ്. ഗൾഫ് രാജ്യങ്ങളിലെ ജോലിയുമായി ബന്ധപ്പെട്ട പ്രശ്നങ്ങൾ നമ്മുടെ രാജ്യത്തിന്റെ സമ്പദ്‌വ്യവസ്ഥയെ താരമാറാക്കുമെന്ന് ഇവിടെ ബഡ്ജറ്റ് അവതരിപ്പിച്ച ധനകാര്യവകുപ്പുമന്ത്രിതന്നെ ഏതാണ്ട് 3 പ്രാവശ്യം എടുത്ത് പറയുകയുണ്ടായി. പക്ഷെ ആ ഒരു ജനവിഭാഗത്തെക്കുറിച്ച് ഒന്നും പറഞ്ഞില്ല. വിമാനക്കമ്പനികൾ ക്രമാതീതമായി ടിക്കറ്റുകളുടെ വില വർദ്ധിപ്പിക്കുന്നു എന്നുള്ളതിന്റെ പേരിൽ ഞാൻ കുറച്ച് ദിവസങ്ങൾക്കുമുമ്പ് ഇവിടെ എഴുതി ചോദിച്ചു. എനിക്ക് കിട്ടിയ മറുപടി അത് കേന്ദ്ര ഗവൺമെന്റോ സംസ്ഥാന ഗവൺമെന്റോ അല്ല വർദ്ധിപ്പിക്കുന്നത്, ടിക്കറ്റിന്റെ

വില നിയന്ത്രിക്കുന്നത് വിമാന കമ്പനികളുടെ അവകാശമാണെന്നാണ്. 7,500 രൂപയ്ക്ക് കിട്ടുന്ന ടിക്കറ്റിന് ഈ സീസണിൽ 48,000-വും 50,000-വും രൂപയാണ് വാങ്ങുന്നത്. ഇത്രയേറെ കൊള്ള നടക്കുന്ന ഈ ഒരു കാര്യത്തിൽ ഇത്ര ലാഘവത്തോടെയുള്ള ഒരു മറുപടിയല്ല പ്രതീക്ഷിക്കുന്നത്. കേന്ദ്ര സിവിൽ ഏവിയേഷൻ മന്ത്രിയുമായി ബന്ധപ്പെട്ടുകൊണ്ട് ചർച്ച നടത്തി ഇതിനൊരു പരിഹാരമുണ്ടാക്കണമെന്നാണ് ഈ അവസരത്തിൽ എനിക്ക് സൂചിപ്പിക്കുവാനുള്ളത്. അതുപോലെ മറ്റൊരു കാര്യം ബഹുമാനപ്പെട്ട പി. ടി. എ. റഹീം ഇവിടെ സൂചിപ്പിക്കുകയുണ്ടായി. പാണക്കാട് തങ്ങൾ പോയിട്ട് അവിടെ കൊടുവള്ളിയിൽ തോറ്റുപോയെന്ന്.

മി.ഡെപ്യൂട്ടി സ്പീക്കർ: പ്ലീസ് കൺക്ലൂഡ്.

ശ്രീ. പാറക്കൽ അബ്ദുള്ള: സർ, എന്റെ നിയോജകമണ്ഡലമായ

കുറ്റ്യാടിയെക്കുറിച്ച് ഒന്ന് സൂചിപ്പിക്കുകയാണ്. ശ്രീ. വി. എസ്. അച്യുതാനന്ദൻ അവിടെ വന്ന് പ്രസംഗിച്ചിട്ടാണ് യു.ഡി.എഫിന്റെ എം.എൽ.എ. ആയി പാറക്കൽ അബ്ദുള്ള തെരഞ്ഞെടുത്ത് ഇവിടെയെത്തിയത്. മാത്രവുമല്ല പാണക്കാട് തങ്ങൾ

രാഷ്ട്രീയ നേതാവാണ്. നേരത്തെ സൂചിപ്പിച്ച കാര്യവും ഒരു മതപുരോഹിതനാണ്. വൈക്കം മുഹമ്മദ് ബഷീറിന്റെ കഥാപാത്രത്തെപ്പോലെ ഞാനാണ് ജയിച്ചത് എന്ന് ജയിച്ചവനാൽ പറയുന്ന വ്യക്തിത്വം കൂടിയാണ്.

ശ്രീ. ആർ. രാജേഷ്: സർ, അഞ്ച് വർഷക്കാലത്തേക്ക് ജനങ്ങളുടെ ക്ഷേമത്തിനും നാടിന്റെ വികസനത്തിനുമായി പ്രവർത്തിക്കേണ്ട ഇടതുപക്ഷ ജനാധിത്യമുന്നണിയുടെ ഗവൺമെന്റ് അവതരിപ്പിച്ച ആദ്യത്തെ ബഡ്ജറ്റിനെ ഞാൻ പരിപൂർണ്ണമായി സ്വാഗതം ചെയ്യുകയാണ്. ഗവർണ്ണർ അവതരിപ്പിച്ച നയപ്രഖ്യാപനത്തിന്റെ ആമുഖത്തിൽ ഈ നാടിനെക്കുറിച്ച് വളരെ വിശദമായി ചൂണ്ടിക്കാണിച്ചതാണ്. അതിന്റെ ആമുഖത്തിൽ പറഞ്ഞത് കാർഷിക മേഖലയിലെ മന്ദീഭാവം, പൊതുമേഖലാ യൂണിറ്റുകളുടെ നഷ്ടം, പരമ്പരാഗത വ്യവസായങ്ങളുടെ തകർച്ച, വിദ്യാഭ്യാസം വാണിജ്യവൽക്കരിക്കൽ എന്നിങ്ങനെ പൊതു ആരോഗ്യ സംവിധാനംവരെ ദുർബലപ്പെടുത്തിയ ഒരു ഗവൺമെന്റാണ് കഴിഞ്ഞ അഞ്ച് വർഷക്കാലം കേരളം ഭരിച്ചത് എന്നാണ്. ഈ സ്ഥിതിയിൽനിന്ന് മാറ്റമുണ്ടാകാൻവേണ്ടിയാണ് ഈ ബഡ്ജറ്റിലെ വാക്കുകൾ ശ്രീനാരായണഗുരുവിൽനിന്ന് ആരംഭിച്ച് ഒ. എൻ. വി. സാറിന്റെ

കവിതയിലവസാനിപ്പിച്ചത്. കേരളത്തിന്റെ സാഹചര്യങ്ങൾ സൂക്ഷ്മമായി വിലയിരുത്തി പ്രായോഗികതയിലൂന്നിയ ഭാവി കേരളത്തിന്റെ വർജ്ജ്യയുടെ സമഗ്രമായ കാഴ്ചപ്പാടാണ് ഈ ബഡ്ജറ്റിലൂടെ അവതരിപ്പിച്ചിട്ടുള്ളത്. കേരളത്തിന് വികസനത്തെക്കുറിച്ച് ദീലർഘവീക്ഷണമുള്ള ഒരു സർക്കാരിന്റെ ഉത്തരവാദിത്തമാണ് ഈ ബഡ്ജറ്റ്. അതുകൊണ്ടാണ് എല്ലാവരും ഈ ബഡ്ജറ്റിനെ അനുകൂലിക്കാൻ തയ്യാറാകുന്നത്. ഈ ബഡ്ജറ്റിലൂടെ പ്രഖ്യാപിച്ച കാര്യങ്ങൾ കേരളത്തിൽ വലിയ പരിവർത്തനമുണ്ടാക്കുമെന്ന കാര്യത്തിൽ ഒരു സംശയവുമില്ല. ആശ്വാസത്തിന്റെയും കരുതലിന്റെയും ബഡ്ജറ്റാണിത്. ഇത്രയധികം പദ്ധതികൾ നടക്കുമോ? 2006 മുതൽ 2011 വരെയുണ്ടായിരുന്ന അന്നത്തെ ഇടതുപക്ഷ ജനാധിപത്യമുന്നണിയുടെ ഗവൺമെന്റ് 2011-ൽ അവസാനത്തെ ബഡ്ജറ്റ് അവതരിപ്പിക്കുമ്പോൾ 40000 കോടി രൂപയുടെ ഒരു ഇൻഫ്രാസ്ട്രക്ചർ പദ്ധതി പ്രഖ്യാപിച്ചു. അന്ന് കേരളത്തിലെ യു.ഡി.എഫ്. ചോദിച്ചത് ഈ അവസാന ബഡ്ജറ്റിൽ നിങ്ങൾ ഇങ്ങനെ പ്രഖ്യാപിക്കുന്നത് ആക്ഷേപകരമല്ലേ എന്നാണ്. അതിന് അപവാദമായി ഇവിടെ 2016-ൽ

തെരഞ്ഞെടുക്കപ്പെട്ട ഈ സർക്കാർ കേരളത്തിന്റെ ഭാവി വികസനത്തിനുവേണ്ടിയുള്ള 12000 കോടി രൂപയുടെ ഇൻഫ്രാസ്ട്രക്ചർ ഡെവലപ്മെന്റടക്കമുള്ള കാര്യങ്ങൾക്കുവേണ്ടി ഒരു ഉജ്ജ്വലമായ റിവൈസ്ഡ് ബഡ്ജറ്റാണ് അവതരിപ്പിച്ചിട്ടുള്ളത്. ശ്രീ. വി. ഡി. സതീശൻ കഴിഞ്ഞ ദിവസം ഈ ബഡ്ജറ്റിന്റെ ഭാഗമായി ധനകാര്യവകുപ്പുമന്ത്രിയുടെ കാര്യക്ഷമതയെ പ്രകീർത്തിക്കുകയുണ്ടായി. അദ്ദേഹം പറഞ്ഞത് 2006 മുതൽ 2011 വരെയുണ്ടായിരുന്ന ഇടതുപക്ഷ ഗവൺമെന്റിന്റെ കാലത്ത് നികുതി പിരിവ് ഊർജ്ജിതമാക്കി മാറ്റാൻ കഴിഞ്ഞുവെന്നാണ്. അതുപോലെ 2016-ൽ ഈ ഗവൺമെന്റിന്റെ കാലത്ത് ജൂൺ മാസത്തിലും നികുതി പിരിവ് ഊർജ്ജിതമാക്കി മാറ്റാൻ കഴിഞ്ഞു. അതാണ് യു.ഡി.എഫ്-ഉം ഇടതുപക്ഷവും തമ്മിലുള്ള വ്യത്യാസം. ഇടതുപക്ഷ ജനാധിപത്യമുന്നണിയുടെ ഗവൺമെന്റ് ഭരിക്കുമ്പോൾ നികുതി പിരിവ് ഊർജ്ജിതമാക്കി നാടിന്റെ സമ്പദ്വ്യവസ്ഥയെ ശക്തിപ്പെടുത്തുന്നു. അതിനിടയ്ക്ക് ഒരു അഞ്ചുവർഷക്കാലം ഉണ്ടായിരുന്നു എന്നുള്ളതും മറന്നുപോകാൻ പാടില്ല. ഇവിടെ ഭാവന പീലിവിടർത്തിയാടി. ഭാവനയുണ്ടാകണം. സർവ്വേക്കല്ലിനും മയിൽക്കുറ്റിക്കുമൊന്നും ഭാവനയുണ്ടാകില്ല. നാടിന്റെ വികസനത്തെക്കുറിച്ച്

കാഴ്ചപ്പാടുള്ള, ബുദ്ധിയുള്ള, ചിന്തിക്കുന്ന ആൾക്കാർക്കാണ് ഭാവനയുള്ളത്. അപ്പോൾ പ്രായോഗികതയിലൂന്നി ഭാവനാപൂർണ്ണമായ ഒരു ബഡ്ജറ്റാണ് ഇവിടെ അവതരിപ്പിച്ചിട്ടുള്ളത്. എനിക്ക് തോന്നുന്നത് യു.ഡി.എഫ്-ന്റെ ആശങ്ക ഇതൊക്കെ നടന്നുപോകുമോ എന്നുള്ളതാണെന്നാണ്. ഇതൊക്കെ നടക്കാതിരിക്കുമോ എന്നുള്ള ആശങ്കയല്ല. യു.ഡി.എഫ്-ന്റെ കാലത്ത് ദുർച്ചലവായിരുന്നില്ലേ? ബഡ്ജറ്റിനപ്പുറത്തായി പ്രഖ്യാപിക്കുക, ദുർച്ചലവ് നടത്തുക. അതിൽനിന്ന് വ്യത്യസ്തമാണിപ്പോൾ. 2011-ൽ നിയമസഭാംഗമായി ഞാൻ വരുമ്പോൾ ആദ്യത്തെ ബഡ്ജറ്റ് പ്രസംഗത്തിന്റെ ഭാഗമായി ഇവിടെ പ്രസംഗിച്ചത് ശ്രീ. ബെന്നി ബെഹനാനാണ്. അദ്ദേഹം ഇപ്പോൾ ഇവിടെയില്ല. അദ്ദേഹം പറഞ്ഞത് ഞങ്ങൾ കൊച്ചിൻ മെട്രോയും വിഴിഞ്ഞം പദ്ധതിയും കോച്ച് ഫാക്ടറിയും കണ്ണൂർ വിമാനത്താവളവും പൂർത്തീകരിക്കുമെന്നാണ്. ഇവിടെ ശ്രീ. കെ. സി. ജോസഫ് യാഥാർത്ഥ്യബോധത്തോടുകൂടിയാവണം പ്രസംഗിക്കേണ്ടതെന്ന് ധനകാര്യ വകുപ്പുമന്ത്രിയോട് പറഞ്ഞു. ശ്രീ. കെ. സി. ജോസഫ് സാറിനോട് ഞങ്ങൾക്ക് പറയാനുള്ളത് അങ്ങ് മുൻമന്ത്രിയാണ്, യാഥാർത്ഥ്യബോധത്തോടുകൂടി

പറയണമെന്നാണ്. അദ്ദേഹം പറഞ്ഞു വിമാനത്താവളം പൂർത്തീകരിച്ചുവെന്ന്. അങ്ങനെ പൂർത്തീകരിച്ച കണ്ണൂർ വിമാനത്താവളത്തിൽ നിന്ന് വിമാനത്തിൽ കയറി ഒരു ദിവസം തിരുവനന്തപുരത്തേക്ക് 2016-ൽ ഒന്ന് വരണമെന്നാണ് ശ്രീ. കെ. സി. ജോസഫിനോട് വിനയപൂർവ്വം ഞങ്ങൾക്ക് പറയുവാനുള്ളത്.

ഷേറി കാലിയാണ്. ഷേറി കാലിയല്ലെന്ന് യു.ഡി.എഫ്. പറയുന്നു. 'അരിമണിയൊന്ന് കൊറിക്കാനില്ല' എന്ന തനി മലബാർ ഭാഷയിൽ ശ്രീ. പി. കെ. അബ്ദു റബ്ബ് പറഞ്ഞത് ഷേറി കാലിയാണെന്നാണ്. കാലിയാക്കി മാറ്റിയ ഷേറിയാണ് ഇവിടെ യു.ഡി.എഫ്. സർക്കാർ ഉണ്ടാക്കിയിട്ടുള്ളത്. ഇത് ജനക്ഷേമകരമായ ബഡ്ജറ്റാണ്. സാധാരണക്കാരന്റെ ജീവിതപ്രശ്നത്തിന് പരിഹാരമുണ്ടാക്കാൻവേണ്ടി ക്ഷേമപെൻഷൻ 1000 രൂപയാക്കുന്നതിനു വേണ്ടിയുള്ള തീരുമാനങ്ങൾ. അംഗൻവാടി വർക്കർമാർക്ക് ഒരു രൂപപോലും യു.ഡി.എഫ്-ന്റെ കാലത്ത് വർദ്ധിപ്പിച്ച് കൊടുത്തിരുന്നില്ല. അവിടെയാണ് വർക്കർമാർക്ക് പതിനായിരം രൂപയും ഹെൽപ്പർമാർക്ക് 7500 രൂപയും കൊടുക്കാൻ ആവശ്യമായ തീരുമാനമെടുത്തിട്ടുള്ളത്.

പട്ടികജാതി-പട്ടികവർഗ്ഗമേഖലയിൽ ഫലപ്രദമായി ഇടപെട്ട ഒരു

ബഡ്ജറ്റാണിത്. ഹോസ്റ്റൽ നവീകരണത്തിനുവേണ്ടി 150 കോടി രൂപയും മോഡൽ

റസിഡൻഷ്യൽ സ്കൂളിന്റെ നവീകരണത്തിനുവേണ്ടി 100 കോടി രൂപയും

നീക്കിവെച്ചിട്ടുണ്ട്. വിദ്യാഭ്യാസാനുകൂല്യങ്ങൾ കേരളത്തിന്റെ ഗൗരവതരമായ ഒരു

സാമൂഹ്യപ്രശ്നമായിരുന്നു. അത് പരിഹരിക്കുന്നതിനുവേണ്ടി

വിദ്യാഭ്യാസാനുകൂല്യങ്ങൾ 25 ശതമാനമാക്കി ഉയർത്തുന്നു. എനിക്കുശേഷം മുൻ

പട്ടികജാതി വകുപ്പുമന്ത്രി സംസാരിക്കും. 217 കോടി രൂപ കുടിശ്ശികയാക്കി

മാറ്റിയിട്ടാണ് യു.ഡി.എഫ് സർക്കാർ പോയത്. അവിടെയാണ് അത് പൂർണ്ണമായി

കൊടുത്തു തീർക്കുകയും 25 ശതമാനം വിദ്യാഭ്യാസാനുകൂല്യങ്ങൾ

വർദ്ധിപ്പിക്കുന്നതിനുമാവശ്യമായ തീരുമാനങ്ങൾ ഈ ബഡ്ജറ്റിന്റെ ഭാഗമായി

സ്വീകരിച്ചിട്ടുള്ളത്. 456 കോടി രൂപ വീടും വസ്തുവുമടക്കം വാങ്ങിക്കുന്നതിനുവേണ്ടി

ഈ ബഡ്ജറ്റിൽ മാറ്റിവെച്ചിട്ടുണ്ട്.

കാർഷിക മേഖലയിൽ മൂല്യവർദ്ധിത ഉല്പന്നങ്ങൾ ഉണ്ടാക്കുന്നതിനുവേണ്ടി

നാളികേരവും നെല്പും സ്നൈസസും തേനും ചക്കയും പച്ചക്കറിയുമടക്കമുള്ള

മൂല്യവർദ്ധിത ഉല്പന്നങ്ങൾക്കുവേണ്ടി തുക മാറ്റിവെച്ചിരിക്കുന്നത് സ്വാഗതാർഹമാണ്. എനിക്ക് ഏറ്റവും സ്വാഗതാർഹമായി തോന്നിയത് ട്രാൻസ്ജെനേറ്റിനെക്കുറിച്ചാണ്. ഒരു ഗവൺമെന്റ് ഇച്ഛാശക്തിയോടുകൂടി ട്രാൻസ്ജെനേറ്റിനെക്കുറിച്ച് അഭിപ്രായം പറയുക. രാമായണത്തിൽ ഒരു കഥയുണ്ട്. ശ്രീരാമൻ വനവാസം കഴിഞ്ഞ് മടങ്ങിവരുമ്പോൾ കുറച്ച് ആളുകൾ അങ്ങനെ നിൽക്കുകയാണ്. നിങ്ങൾ എന്തിനാണ് ഇങ്ങനെ നിൽക്കുന്നതെന്ന് ശ്രീരാമൻ അവരോട് ചോദിച്ചു. അപ്പോൾ അവർ മറുപടി പറഞ്ഞത്, ഞങ്ങൾ 14 വർഷക്കാലമായി ഇവിടെ കാത്ത് നിൽക്കുകയാണെന്നാണ്. ശ്രീരാമൻ അദ്ദേഹത്തെപ്പറ്റി ചോദിച്ചു. 14 വർഷക്കാലമായി കാത്ത് നിൽക്കുകയോ; ഞാൻ എല്ലാവരോടും മടങ്ങി പോകാൻ പറഞ്ഞിരുന്നല്ലോ? പടയാളികളോടും സൈന്യാധിപന്മാരോടും സ്ത്രീകളോടും കുട്ടികളോടും പ്രജകളോടും പ്രളക്കന്മാരോടും പറഞ്ഞതാണ്. ആരോടാണ് മടങ്ങിപ്പോകാൻ പറയാതിരുന്നത്? അപ്പോൾ അതിനുള്ള മറുപടിയായി അവർ പറഞ്ഞത് ഞങ്ങൾ സ്ത്രീയും പുരുഷനുമല്ലാത്തവരാണ്. ഞങ്ങളോട് മടങ്ങിപ്പോകാൻ പറഞ്ഞില്ല എന്നാണ്. അങ്ങനെ മടങ്ങിപ്പോകാൻ പറയാത്തതിന്റെ ഭാഗമായി 14 വർഷക്കാലം അവർ

കാത്തുനിന്നു. ഈ ഗവൺമെന്റിന്റെ ബഡ്ജറ്റിലൂടെ ഞങ്ങൾ അവർക്ക് ഐക്യദാർഢ്യം പ്രഖ്യാപിക്കുന്നു. ട്രാൻസ്ജെനറ്റിൽ 60 വയസ് പൂർത്തീകരിച്ചവർക്ക് പെൻഷൻ നൽകാൻ, അവർക്കാവശ്യമായ സൗകര്യം ചെയ്ത് കൊടുക്കുന്ന സന്നദ്ധസംഘങ്ങൾക്ക് പത്ത് കോടി രൂപ ബഡ്ജറ്റിൽ വകയിരുത്തിയത്, ഈ നാട്ടിലെ പ്രശ്നങ്ങൾ സൂക്ഷ്മമായി ബഡ്ജറ്റ് പരിശോധിക്കുകയും പഠിക്കുകയും ചെയ്തതിന്റെ ഭാഗമായാണ്.

വിദ്യാഭ്യാസ മേഖലയിൽ നടപ്പിലാക്കിയ എല്ലാ കാര്യങ്ങളും ചൂണ്ടിക്കാണിക്കാൻ ഞാൻ ആഗ്രഹിക്കുന്നില്ല. നമ്മുടെ വീട്ടിലെ പെൺകുട്ടികൾ രാവിലെ പത്ത് മണിക്ക് സ്കൂളിലേക്ക് പോയാൽ ഒരു പക്ഷേ വൈകിട്ട് നാല് മണിക്ക് മടങ്ങിയെത്തുമ്പോൾ മാത്രമായിരിക്കും ടോയ്ലെറ്റിൽ പോകുന്നത്. കാരണം സ്കൂളുകളിൽ അതിനാവശ്യമായ സൗകര്യമുണ്ടാകില്ല. അവിടെ ഗേൾസ് ഫ്രണ്ട്ലി ടോയ്ലറ്റുകൾ ഏറ്റവും പ്രധാനപ്പെട്ട ആവശ്യമാണെന്ന് തിരിച്ചറിഞ്ഞതുകൊണ്ടാണ് അത് സ്ഥാപിക്കുന്നതിനായി 50 കോടി രൂപ ഈ ഗവൺമെന്റ് ബഡ്ജറ്റിൽ മാറ്റിവെച്ചത്. കേരളത്തിലെ 72 ഐ.ടി.ഐ.കൾക്ക്

എൻ.സി.വി.ടി. അംഗീകാരമില്ല. ഇടതുപക്ഷ ഗവൺമെന്റിന്റെ കാലത്ത് ആരംഭിച്ച 39 ഐ.ടി.ഐ.-കൾ ഉൾപ്പെടെ ആകെ 72 ഐ.ടി.ഐ.കളിൽ എൻ.സി.വി.ടി. അംഗീകാരം ലഭിക്കാത്തത് അവിടെ ആവശ്യമായ സൗകര്യമില്ലാത്തതിന്റെ ഫലമായാണ്. ഐ.ടി.ഐ.-കളെ ആധുനിക നിലവാരത്തിലേക്ക് മാറ്റുന്നതിനും എൻ.സി.വി.ടി. കോഴ്സിന് അംഗീകാരം നേടിയെടുക്കുന്നതിനാണ് ബഡ്ജറ്റിൽ തുക വകയിരുത്തിയത്. ഈ നാട്ടിലെ ചെറുപ്പക്കാർക്ക് വേണ്ടി നടത്തിയ പോരാട്ടത്തിന്റെ ഫലമായാണ് സർവ്വശ്രീ. ഷാഫി പറമ്പിൽ, എ. എൻ. ഷംസീർ, എം. സ്വരാജ്, എൽദോ എബ്രഹാം, മുഹമ്മദ് മുഹാസിൻ, ശ്രീമതി പ്രതിഭാ ഹരി എന്നിവർ ഈ സഭയിൽ വന്നത്. നിങ്ങൾ കഴിഞ്ഞ അഞ്ച് വർഷക്കാലം അധികാരത്തിലിരുന്നപ്പോൾ നിയമന നിരോധനം ഏർപ്പെടുത്തിയതിന്റെ ഭാഗമായി ചെറുപ്പക്കാർ സമരം നടത്തിയപ്പോൾ ഒന്ന് പൊട്ടിക്കരയാൻ പോലും സാധിക്കാതെ ശ്രീ. ഷാഫി പറമ്പിൽ ഉൾപ്പെടെയുള്ളവർ ഇവിടെയിരുന്നത് ഞങ്ങൾക്ക് ഓർമ്മയുണ്ട്. ഇത്തരത്തിൽ നിയമന നിരോധനം ഏർപ്പെടുത്തിയപ്പോൾ സമരം നടത്തിയതിന്റെ ഭാഗമായിട്ടാണ് ഈ ചെറുപ്പക്കാർ നിയമസഭയിൽ എത്തിയത്.

ഈ ബഡ്ജറ്റിനെ ഞാൻ പരിപൂർണ്ണമായി അംഗീകരിക്കുന്നു, സ്വാഗതം ചെയ്യുന്നു.

ശ്രീ. എ. പി. അനിൽകുമാർ: സർ, ഞാൻ ഈ ബഡ്ജറ്റിനെ എതിർക്കുന്നു.

ഞാൻ എന്റെ പ്രസംഗം തുടങ്ങണമെന്ന് ആഗ്രഹിച്ചിരുന്ന സ്ഥലത്തുനിന്നല്ല തുടങ്ങുന്നത്. ശ്രീ. ആർ. രാജേഷിന്റെ പ്രസംഗം അവസാനിപ്പിച്ചിടത്തുനിന്നാണ് ഞാൻ തുടങ്ങുന്നത്. ശ്രീ. ആർ. രാജേഷ് പറഞ്ഞ കാര്യം കഴിഞ്ഞ അഞ്ച് വർഷം ഞങ്ങൾ അപ്പുറത്തിരുന്ന് കേട്ടുകൊണ്ടിരുന്നതാണ്. ബഹുമാനപ്പെട്ട സ്പീക്കർ ഉൾപ്പെടെയുള്ളവർ ഇവിടെ ഇരിക്കുമ്പോൾ നിയമന നിരോധനത്തിനെതിരെ സഭയ്ക്കകത്തും പുറത്തും നടത്തിയ സമരങ്ങളും പ്രക്ഷോഭങ്ങളും ഞാൻ ഓർക്കുകയാണ്. കഴിഞ്ഞ അഞ്ച് വർഷം നിയമന നിരോധനം ഉണ്ടായിരുന്നോയെന്ന് ഈ ഗവൺമെന്റ് അധികാരത്തിൽ വന്നതിനുശേഷം ശ്രീ. പി. കെ. ബഷീർ, എം.എൽ.എ. ഗവൺമെന്റിനോട് ഒരു ചോദ്യം ചോദിക്കുകയുണ്ടായി. കഴിഞ്ഞ അഞ്ച് വർഷം ഒരു നിയമന നിരോധനവും ഉണ്ടായിരുന്നില്ലെന്ന് ശ്രീ. പിണറായി വിജയന്റെ നേതൃത്വത്തിലുള്ള ഗവൺമെന്റ് മറുപടി നൽകി. ആരോഗ്യ വകുപ്പ് ഒഴികെയുള്ള മേഖലകളിൽ രണ്ട് വർഷം നമുക്ക് നിയമനം നടത്താൻ കഴിയാത്ത

സാഹചര്യമാണുള്ളതെന്ന് ബഹുമാന്യനായ ധനകാര്യവകുപ്പുമന്ത്രി ബഡ്ജറ്റിൽ പ്രഖ്യാപിച്ചിരിക്കുകയാണ്. അപ്രഖ്യാപിത നിയമന നിരോധനമല്ല, മറിച്ച് പ്രഖ്യാപിത നിയമന നിരോധനമാണ് ഈ ഗവൺമെന്റ് നടപ്പാക്കിയിട്ടുള്ളത്. ശ്രീ. ആർ. രാജേഷ് പറഞ്ഞ പേരുകളൊന്നും ഞാൻ ക്യാട്ട് ചെയ്യുന്നില്ല. അവരെല്ലാവരും പുതുതായി വന്നവരാണ്. പക്ഷേ നിങ്ങളെല്ലാം പുറത്തുനിന്ന് സമരം ചെയ്തവരാണ്. ഡി.വൈ.എഫ്.ഐ.-യെ ഒരു സർക്കാർ വിലാസം സംഘടനയാക്കി മാറ്റരുതെന്നാണ് എനിക്ക് നിങ്ങളോട് അഭ്യർത്ഥിക്കാനുള്ളത്. ഈ രണ്ട് വർഷക്കാലം ആരോഗ്യവകുപ്പിലൊഴികെ നിയമന നിരോധനം നടപ്പാക്കേണ്ടിവരുമെന്ന് പറഞ്ഞതിനെതിരെ ഒരു പത്രക്കുറിപ്പെങ്കിലും (ബഹളം)..... ഇക്കാര്യം സഭയ്ക്കകത്ത് പറഞ്ഞിട്ടില്ലെങ്കിലും പുറത്ത് പറയുന്നതിനുള്ള മാന്യത നിങ്ങൾ കാണിക്കണം. കഴിഞ്ഞ അഞ്ച് വർഷം ഇത്തരം പ്രചരണം നടത്തുകയും ഈ ഗവൺമെന്റ് അധികാരത്തിൽ വന്നയുടനെ നിയമന നിരോധനം കൊണ്ടുവരികയും ചെയ്ത ഗവൺമെന്റാണിത്. പട്ടികജാതി പട്ടികവർഗ്ഗ പിന്നോക്കസമുദായക്ഷേമ വകുപ്പുമന്ത്രി ശ്രീ. എ.കെ. ബാലൻ എന്റെ അടുത്ത

സൂഹൃത്താണ്. സഭ തുടങ്ങിയ അവസരത്തിൽ ചോദ്യോത്തര വേളയിൽ അദ്ദേഹം ചില കാര്യങ്ങൾ സൂചിപ്പിക്കുകയുണ്ടായി. അങ്ങ് പറയുന്ന കാര്യങ്ങൾ ശരിയല്ലെന്നും യഥാർത്ഥ കണക്കല്ല അങ്ങ് പറയുന്നതെന്നും ഞാൻ അദ്ദേഹത്തോടു സൂചിപ്പിച്ചിരുന്നു. ഐ.എ.വൈ. പദ്ധതിക്കുവേണ്ടി ഒരു രൂപ പോലും പട്ടികജാതി വികസന വകുപ്പ് കഴിഞ്ഞ അഞ്ച് വർഷം നൽകിയില്ലായെന്ന് അദ്ദേഹം ഇവിടെ സൂചിപ്പിക്കുകയുണ്ടായി. ഇക്കാര്യം അങ്ങ് പരിശോധിക്കണം. 80 കോടി രൂപയാണ് പട്ടികജാതി വികസന വകുപ്പ് ഐ.എ.വൈ. പദ്ധതിക്കുവേണ്ടി നൽകിയത്. എനിക്കത് വ്യക്തമായി അറിവുള്ള കാര്യമാണ്. അതിൽ യാതൊരു സംശയവുമില്ല. അങ്ങ് സഭയിൽ പറഞ്ഞ മറുപടി ശ്രീ. ആർ. രാജേഷ് ഇന്ന് സഭയിൽ ആവർത്തിക്കുകയാണുണ്ടായത്. ഇതിൽ എനിക്ക് അതൃപ്തി തോന്നുകയാണ്. പട്ടികജാതി വകുപ്പിന് കീഴിൽ കഴിഞ്ഞ പ്രാവശ്യം 216 കോടി രൂപ വിദ്യാർത്ഥികൾക്ക് കൊടുക്കുന്നതിൽ കുടിശ്ശിക ഉണ്ടെന്ന് ശ്രീ. എ.കെ. ബാലൻ സൂചിപ്പിക്കുകയുണ്ടായി. ഞാൻ അങ്ങയെ വെല്ലുവിളിക്കുന്നില്ല. അങ്ങ് ഉദ്യോഗസ്ഥരുമായി ഇക്കാര്യങ്ങൾ ചർച്ച ചെയ്യണം. 26 കോടി രൂപയാണ്

ഉണ്ടായിരുന്നത്. അതിൽ 20 കോടി രൂപ വെയ്സ് ആന്റ് മീൻസുമായി ബന്ധപ്പെട്ട കാര്യവുമായി ഡിലേ വന്നു. അതും ക്ലിയർ ചെയ്തു കഴിഞ്ഞു. ഇപ്പോൾ 6 കോടി രൂപയാണ് പെൻഡിംഗ്. അങ്ങ് സഭയെ തെറ്റിദ്ധരിപ്പിച്ചുകൊണ്ടിരിക്കുകയാണ്. അങ്ങ് എന്തിനാണ് സഭയെ ഇങ്ങനെ തെറ്റിദ്ധരിപ്പിക്കുന്നത്? ഡയറക്ടറേറ്റം സെക്രട്ടറിയും ഉൾപ്പെടെ എല്ലാവിധ സംവിധാനവും അങ്ങേയ്ക്കുണ്ട്. അങ്ങ് അവരോട് ഇക്കാര്യങ്ങൾ ചോദിച്ചതിനുശേഷം വ്യക്തമായ കണക്കുകൾ ഇവിടെ അവതരിപ്പിക്കണം. ഞാൻ കൂടുതൽ കാര്യങ്ങളിലേക്ക് പോകുന്നില്ല. പാവപ്പെട്ടവന് വീടും ഭൂമിയും നൽകുന്നതിനെക്കുറിച്ച് ഇവിടെ പല അംഗങ്ങളും സൂചിപ്പിക്കുകയുണ്ടായി. ഐക്യ കേരളം രൂപീകരിച്ചത് 2011-ൽ അല്ല. അതിന് അറുപത് വർഷക്കാലത്തെ പഴക്കമുണ്ട്. ഡോ. ടി. എം. തോമസ് ഐസക് തന്നെയായിരുന്നില്ലേ 2006 മുതൽ 2011 വരെ കേരളത്തിലെ ധനകാര്യവകുപ്പുമന്ത്രി. ഈ കാലയളവിൽ അങ്ങ് പാവങ്ങൾക്ക് ഭൂമി നൽകാത്തതും വീടുകൾ നിർമ്മിച്ച് കൊടുക്കാത്തതും എന്തുകൊണ്ടാണ്? കഴിഞ്ഞ അഞ്ച് വർഷക്കാലം ഞങ്ങൾ നൽകിയ ഭൂമിയുടെയും വീടിന്റെയും കണക്ക് നിങ്ങൾ പരിശോധിക്കണം. 60

വർഷക്കാലത്തെ ചരിത്രമെടുത്ത് പരിശോധിച്ചാൽ ഏറ്റവും കൂടുതൽ വീടും അതുപോലെത്തന്നെ ഭൂമിയും പാവപ്പെട്ടവന് നൽകാൻ കഴിഞ്ഞത് കഴിഞ്ഞ അഞ്ച് വർഷക്കാലത്തിനിടയിലാണ്. അത്തരം കാര്യങ്ങളെല്ലാം മറച്ചുവെച്ചുകൊണ്ടാണ് നിങ്ങൾ കാര്യങ്ങൾ പറയുന്നത്. ഇപ്പോൾ ഞങ്ങൾ തിരഞ്ഞെടുപ്പിൽ തോറ്റു, ഈ ജനവിധി ഞങ്ങൾ അംഗീകരിക്കുന്നു. ഇവിടെ കാര്യങ്ങൾ നടത്താത്തതുകൊണ്ടാണോ ഞങ്ങൾ തോറ്റത്? 2001-ൽ 100 സീറ്റിന്റെ പിൻബലത്തോടുകൂടിയാണ് ഞങ്ങൾ ഈ സഭയിൽ വന്നത്. അപ്പോൾ ഇ.കെ. നായനാർ കേരളം ഭരിച്ചിരുന്ന സമയമായിരുന്നു. അദ്ദേഹം ഒന്നും ചെയ്യാത്തതുകൊണ്ടാണോ ജനങ്ങൾ അദ്ദേഹത്തെ പുറത്താക്കിയത്? അതുപോലെതന്നെ 2011-ൽ ഞങ്ങൾ അധികാരത്തിൽ വന്നപ്പോൾ ശ്രീ. വി.എസ്. അച്യുതാനന്ദനായിരുന്നു കേരളം ഭരിച്ചിരുന്നത്. അദ്ദേഹവും ഒന്നും ചെയ്യാത്തതുകൊണ്ടാണോ ജനങ്ങൾ പുറത്താക്കിയത്? സ്വഭാവീകമായി കേരളത്തിന്റെ കാര്യങ്ങൾ നമുക്കറിയാവുന്നതാണ്. കഴിഞ്ഞ അഞ്ച് വർഷക്കാലമെടുത്ത് പരിശോധിച്ചാൽ കേരളത്തിന്റെ വികസന രംഗത്ത് ഇതുപോലെ

മുന്നേറ്റമുണ്ടായ ഒരു കാലഘട്ടം ഉണ്ടായിട്ടില്ല. പൊതുക്കടം വർദ്ധിച്ചപ്പോഴും ഇവിടെ നടന്ന വികസന പ്രവർത്തനങ്ങൾ എന്തായിരുന്നു എന്ന് ധനകാര്യവകുപ്പുമന്ത്രിക്ക് വ്യക്തമാണല്ലോ. അങ്ങയുടെ കയ്യിൽ ഇതുസംബന്ധിച്ച എല്ലാ ഫയലുകളും ഉണ്ടാകുമല്ലോ. കഴിഞ്ഞ അഞ്ച് വർഷക്കാലം ഒട്ടനവധി വികസന പ്രവർത്തനങ്ങൾ നടത്തിയെങ്കിലും നിർഭാഗ്യമെന്ന് പറയട്ടെ, കഴിഞ്ഞ തെരഞ്ഞെടുപ്പിൽ ചർച്ച ചെയ്തത് ഇത്തരം വികസന പ്രവർത്തനങ്ങളായിരുന്നില്ല. പാർലമെന്റ് ഇലക്ഷനിൽ ഞങ്ങൾക്ക് വലിയ ഭൂരിപക്ഷം ലഭിച്ചിരുന്നു. അന്ന് വികസന പ്രവർത്തനങ്ങൾ ചർച്ച ചെയ്യുകയുണ്ടായി. പാർലമെന്റ് തെരഞ്ഞെടുപ്പിൽ ബി.ജെ.പി.-യുടെ കടന്നുവരവ് ഇവിടത്തെ ന്യൂനപക്ഷ വിഭാഗങ്ങളിൽ ആശങ്ക ഉളവാക്കിയതിന്റെ ഫലമായി കഴിഞ്ഞ അഞ്ച് വർഷക്കാലത്തെ വികസന പ്രവർത്തനങ്ങൾ നിയസഭാ തിരഞ്ഞെടുപ്പിൽ ചർച്ച ചെയ്യപ്പെടുകയുണ്ടായില്ല. ഇവിടെ സാമുദായിക ധ്രുവീകരണമുണ്ടായി. ആ ധ്രുവീകരണത്തെ വേണ്ട വിധത്തിൽ നിങ്ങൾ മുതലെടുത്തു. ആ മുതലെടുപ്പിന്റെ ഫലമായിട്ടാണ് നിങ്ങൾ അപ്പുറത്തും ഞങ്ങൾ ഇപ്പുറത്തും ഇരിക്കുന്നത്. മറിച്ച് അഞ്ച് വർഷക്കാലം ഞങ്ങൾ വികസന പ്രവർത്തനങ്ങൾ

നടത്താത്തതിന്റെ പേരിലല്ല ഇപ്പറത്തിരിക്കുന്നത്. അഭിമാനത്തോടുകൂടി കണക്കുകൾ നിരത്തിവെച്ചുകൊണ്ട് ഞങ്ങൾ ഓരോ കാര്യവും പറയും. ബഹുമാനപ്പെട്ട പട്ടികജാതി ക്ഷേമ വകുപ്പ് മന്ത്രി 2011-ൽ അധികാരത്തിൽ നിന്ന് ഇറങ്ങി പോകുമ്പോൾ വീട് വയ്ക്കുന്നതിന് എത്ര രൂപയായിരുന്നു നൽകിയിരുന്നത്? അങ്ങ് ഒരു ലക്ഷം രൂപയല്ലേ നൽകിയത്? ഞങ്ങൾ അധികാരത്തിൽ നിന്ന് ഇറങ്ങുമ്പോൾ അതിൽ ഇരുനൂറ് ശതമാനം വർദ്ധനവുണ്ടാക്കി, മൂന്ന് ലക്ഷം രൂപ നൽകിയെന്ന അഭിമാനം നമുക്കുണ്ട്. അങ്ങ് അധികാരത്തിൽ നിന്ന് ഇറങ്ങിപ്പോകുമ്പോൾ പത്താം ക്ലാസ്സിൽ പഠിക്കുന്ന ഒരു കുട്ടിക്ക് നൽകിയിരുന്നത് 350 രൂപയായിരുന്നു. ഇന്ന് ഞങ്ങൾ എത്രയാണ് കൊടുത്തതെന്ന് പരിശോധിക്കണം. 145 രൂപയായിരുന്നു ഒന്നാം ക്ലാസിൽ പഠിക്കുന്ന ഒരു കുട്ടിക്ക് നൽകിയിരുന്നത്. ഞങ്ങൾ ഇപ്പോൾ ഇറങ്ങിപ്പോകുമ്പോൾ കൊടുത്തിരുന്നത് 2250 രൂപയാണ്. ഏത് ഗവൺമെന്റായാലും നടപ്പാക്കിയ കാര്യങ്ങൾ അംഗീകരിക്കാൻ സാധിക്കണം. ഞാൻ വെറുതെ വിമർശിക്കുന്നതല്ല. ഒരു ഗവൺമെന്റിന് ചെയ്യാൻ സാധിക്കുന്ന കാര്യങ്ങളെല്ലാം ഞങ്ങൾ ചെയ്തിട്ടുണ്ട്. ഇക്കാര്യം ഭരണപക്ഷത്തിരിക്കുന്ന എം.എൽ.എ.-മാർക്കും

ബോധ്യമുള്ളതാണ്. നിങ്ങളെപ്പോലെ ഞങ്ങൾ പ്രതിപക്ഷവും ഭരണപക്ഷവും നോക്കിയല്ല കാര്യങ്ങൾ നടപ്പാക്കിയത്. പ്രതിപക്ഷത്തുള്ളവർക്ക് കൊടുത്തതിന്റെ കണക്കുകളും ഞങ്ങൾക്കുണ്ട്. ഒരു കാര്യവും പക്ഷഭേദത്തോടുകൂടി ഞങ്ങൾ ചെയ്തിട്ടില്ല. കഴിഞ്ഞ അഞ്ച് വർഷക്കാലംകൊണ്ട് ചെയ്യാവുന്ന കാര്യങ്ങൾ എല്ലാ മേഖലയിലും, നിങ്ങൾ പരിശോധിച്ചു കഴിഞ്ഞാൽ, ഞങ്ങൾ ചെയ്തിട്ടുണ്ട്. അതിന്റെ തുടർച്ചയായി നിങ്ങളും കുറച്ച് കാര്യങ്ങൾ ചെയ്യുന്നു. അതിൽ ഞങ്ങൾക്ക് സന്തോഷമേയുള്ളൂ. ഒരൊറ്റകാര്യം കൂടി പറഞ്ഞുകൊണ്ട് ഞാൻ അവസാനിപ്പിക്കുകയാണ്. ബഡ്ജറ്റുമായി ബന്ധപ്പെട്ട് കിഫ്ബിയെ കുറിച്ച് ഇവിടെ ഒരുപാട് ചർച്ച നടന്നു. കിഫ്ബിയിലേയ്ക്ക് വരുന്ന പണം ഇവിടെ വരുന്ന നിക്ഷേപം....ബഹുമാനപ്പെട്ട ധനകാര്യ വകുപ്പുമന്ത്രി, ഈ വരുന്ന നിക്ഷേപം എങ്ങനെയാണ് അങ്ങ് തിരിച്ചുകൊടുക്കുന്നത്? അങ്ങ് ഇതിൽ പറഞ്ഞിരിക്കുന്നത് "എല്ലാ വർഷവും ആഗസ്റ്റ് മാസത്തിന്റെ അവസാന പ്രവർത്തിദിവസത്തിന് മുൻപ് ഗവൺമെന്റിൽനിന്നും ലഭിക്കേണ്ട ഫണ്ട് മുഴുവൻ ലഭ്യമാക്കുമെന്ന് ഉറപ്പു വരുത്തും." ഏത് ഫണ്ടാണ് ഉറപ്പുവരുത്തുന്നത്; അങ്ങ് ഇവിടെ പറഞ്ഞ മോട്ടോർ വാഹന നികുതിയുടെ ഫണ്ട് മാത്രമാണോ; അതല്ല

പെട്രോളിന്റെ സെസ്സ് മാത്രമാണോ; ഈ രണ്ട് ഫണ്ടും കിഫ്ബിയിലേയ്ക്ക് വന്നു കഴിഞ്ഞാൽ ഇത് വച്ചുകൊണ്ട് ഇത്രയും വലിയ നിക്ഷേപത്തുക നമുക്ക് കൊടുക്കാൻ കഴിയുമോ? ഞങ്ങളുടെ ഗവൺമെന്റിന്റെ കാലത്തും പെട്രോളിന് സെസ്സ് ഏർപ്പെടുത്തി. പെട്രോളിന് സെസ്സ് ഏർപ്പെടുത്തിയപ്പോൾ ഒരു ലിറ്റർ പെട്രോളിന് ഒരു രൂപ ലഭിക്കുമ്പോൾ ഞങ്ങൾ അൻപത് പൈസ പി.ഡബ്ല്യൂ.ഡി.-ക്ക് കൊടുത്തു, അൻപത് പൈസ ഹൗസിംഗിന് കൊടുത്തു. അങ്ങനെ 200 കോടി രൂപ പെട്രോളിന്റെ സെസ്സിലൂടെ ഞങ്ങൾ പി.ഡബ്ല്യൂ.ഡി.-ക്ക് കൊടുത്തു. മോട്ടോർ വാഹന നികുതിയിൽനിന്നും ലഭ്യമാകുന്ന പണവും പി.ഡബ്ല്യൂ.ഡി.-ക്ക് കൊടുത്തു. പി.ഡബ്ല്യൂ.ഡി. എന്ന വകുപ്പ്, 1,500 കോടി രൂപയാണ് അനുവദിച്ചിട്ടുള്ളത് എന്നാണ് അങ്ങ് പറഞ്ഞത്. 1,500 കോടി രൂപ ഇപ്പോൾത്തന്നെ കൊടുത്തുതീർക്കാനുണ്ട്. 4,500 കോടി രൂപയുടെ അടങ്കൽ പ്രവൃത്തികൾ നടന്നുകൊണ്ടിരിക്കുകയാണ്. ഇപ്പോൾ കൊടുത്തുകൊണ്ടിരിക്കുന്ന മോട്ടോർ വാഹന നികുതിയുടെ ഫണ്ടും അതുപോലെ തന്നെ പെട്രോളിന്റെ സെസ്സുമൊക്കെ അവിടെനിന്ന് ഇങ്ങോട്ട് എടുത്തുകഴിഞ്ഞാൽ പിന്നെ എന്തിനാണ് പി.ഡബ്ല്യൂ.ഡി.; പിന്നെ എന്ത് പദ്ധതിയാണ് പി.ഡബ്ല്യൂ.ഡി. നടപ്പാക്കുന്നത്? ഒരു കാര്യംകൂടി പറഞ്ഞു

അവസാനിപ്പിക്കുകയാണ്. ഞങ്ങളിതിനെ സ്വപ്നപദ്ധതിയെന്ന് പറയുന്നത് മറ്റൊന്നും കൊണ്ടല്ല. ഈ ബഡ്ജറ്റിലൂടെ നിങ്ങൾക്ക് ലഭിക്കുന്ന വരുമാനം, ആ വരുമാനത്തിനനുസരിച്ച് നിങ്ങൾ ചെലവഴിക്കുമ്പോൾ ഞങ്ങൾക്ക് മനസ്സിലാക്കാൻ കഴിയും. പക്ഷേ ഇന്ന് ഭൂരിഭാഗം പദ്ധതികളും കണ്ടെത്താൻ പോകുന്ന പണത്തിൽ നിന്നാണ് പ്രഖ്യാപിച്ചിട്ടുള്ളത്. അങ്ങനെ പ്രഖ്യാപിച്ചു കഴിഞ്ഞാൽ അതിനെ സ്വപ്നപദ്ധതി എന്നല്ലാതെ ഞങ്ങൾ മറ്റെന്ത് പേരിട്ടാണ് വിളിക്കുക? ശ്രീ. വി. ടി. ബൽറാം ഇവിടെ വ്യക്തമായി പറഞ്ഞില്ലേ; ബഡ്ജറ്റിൽ നീക്കി വെച്ചിട്ടുള്ള പണത്തിൽനിന്ന് അനുവദിക്കണം എന്നാണ് അദ്ദേഹം പറഞ്ഞത് അല്ലാതെ സ്വപ്ന പദ്ധതിയിൽനിന്ന് അനുവദിക്കണം എന്നല്ല. അങ്ങയുടെ സ്വപ്നം നടക്കട്ടേ എന്ന് ഞാൻ ആഗ്രഹിക്കുന്നു. പക്ഷേ സ്വപ്നം നടക്കുമ്പോൾ യാതൊരു സംശയവും വേണ്ട കേരളത്തിൽ ഇന്ന് നിലവിലുള്ള സംവിധാനത്തെ പൂർണ്ണമായും തകർക്കുന്ന രീതിയിലേയ്ക്ക് കാര്യങ്ങൾ പോകുകയാണ്. ഗവൺമെന്റിലേയ്ക്ക് ഒരു ഫണ്ടും ഡിപ്പാർട്ടുമെന്റുവഴി ചെലവഴിക്കില്ല. പക്ഷേ ഡിപ്പാർട്ടുമെന്റുകളിൽനിന്ന് കിട്ടുന്ന ഫണ്ട് മുഴുവൻ നിങ്ങൾ കിഫ്ബിയിലേയ്ക്ക് വയ്ക്കും. അപ്പോൾ ഗവൺമെന്റ് ഡിപ്പാർട്ടുമെന്റ് വഴി കാര്യങ്ങൾ ചെലവഴിക്കില്ല, വരുമാനം നിങ്ങൾ ഇതിലേയ്ക്ക് കൊണ്ടുവരും. എത്ര

കോടി നിക്ഷേപം കൊണ്ടുവന്നാലും അതിന് പലിശ കൊടുക്കാൻ ഇത് തികയുമോ? എന്തിനാണ് ഇത് കിഫ്ബിയിലൂടെ കൊണ്ടുവരുന്നത്? ഇത് നിലവിലുള്ള ഡിപ്പാർട്ടുമെന്റിലൂടെ നടപ്പാക്കിയാൽ പോരെ?

മി. ഡെപ്യൂട്ടി സ്പീക്കർ : സ്പീസ് കൺക്ലഡ്... സ്പീസ് കൺക്ലഡ്...

ശ്രീ. എ. പി. അനിൽകുമാർ : സർ, ഞാൻ അവസാനിപ്പിക്കുകയാണ്.

കഴിഞ്ഞ 5 വർഷക്കാലത്തെ ഗവൺമെന്റിന്റെ പ്രവർത്തനങ്ങളെ അംഗീകരിച്ചുകൊണ്ട് മുന്നോട്ടുപോകാൻ ഈ ഗവൺമെന്റ് തയ്യാറാകണം എന്ന് അഭ്യർത്ഥിച്ചുകൊണ്ട് ഈ ബഡ്ജറ്റിനെ ഞാൻ എതിർക്കുകയാണ്.

ശ്രീ. ജി. എസ്. ജയലാൽ: സർ, ഞാൻ ഈ ബഡ്ജറ്റിനെ പിന്തുണയ്ക്കുകയാണ്.

"എല്ലാം നശിച്ചു പോയില്ല

വല്ലതും ശേഷിക്കുമെന്ന് വിചാരിക്കേ

എന്തെന്തിനെൻ കരളിലാനന്ദവും മിഴിയിൽ വിശ്വാസവും

പുതിയ ഭാവിയുടെ തെളിവർന്ന ജൈവ പ്രഭാവവും"

ഇത് ശ്രീ. പുനലൂർ ബാലന്റെ നാല് വരികളാണ്. തിരിച്ചുവരവിന്റെ, പുതിയ പ്രതീക്ഷയുടെ സമയമാണ് ഈ ബഡ്ജറ്റ്. ബഹുമാനപ്പെട്ട മുൻമന്ത്രി ഇവിടെ

മനസ്സിലാക്കേണ്ടത് വികസനത്തിന്റെ കാഴ്ചപ്പാട് തമ്മിലുള്ള പ്രശ്നമാണ്. കഴിഞ്ഞ അഞ്ച് വർഷമായി ജനദ്രോഹ നടപടികളാൽ വീർപ്പമുട്ടിയ കേരളത്തിന് പ്രതീക്ഷയും ആശ്വാസവും കരുത്തും നൽകുന്നതാണ് എൽ.ഡി.എഫ്. സർക്കാരിന്റെ ഈ കന്നി ബഡ്ജറ്റ്. അധികാര ധൂർത്തും ആഡംബരങ്ങളും അമിതവ്യയത്തോടുള്ള മുദ്ര സമീപനങ്ങളും കഴിഞ്ഞ അഞ്ച് വർഷമായി കേരളത്തിന്റെ സാമ്പത്തിക മേഖലയെ അഴിഞ്ഞാട്ടു വേദിയാക്കി അപമാനപ്പെടുത്തിയ യു.ഡി.എഫ്. ഗവൺമെന്റ് കണ്ടുപഠിക്കാൻ നല്ലൊരു അക്കാദമി കൂടിയാണ് ബഹുമാന്യനായ ഡോ. തോമസ് ഐസക് അവതരിപ്പിച്ച ഈ ബഡ്ജറ്റ് എന്ന് ഞാൻ പറയുകയാണ്. തെരഞ്ഞെടുപ്പ് കാലത്ത് എൽ.ഡി.എഫ്. ജനങ്ങൾക്ക് നൽകിയ വാഗ്ദാനങ്ങൾ നിറവേറ്റപ്പെടുമെന്ന പ്രതീക്ഷയ്ക്കും പ്രത്യാശയ്ക്കും അടിവരയിടുന്നതാണ് ബഡ്ജറ്റിലെ നിർദ്ദേശങ്ങളെന്ന് എടുത്തു പറയേണ്ടതുണ്ട്. നികുതി ഭരണത്തിലെ കെടുകാര്യസ്ഥതയ്ക്കും അഴിമതിക്കും വിരാമമിട്ട് നികുതി പിരിവ് കാര്യക്ഷമമാക്കാൻ കഴിയുമെന്ന് കഴിഞ്ഞ ഒരു മാസത്തെ പ്രവർത്തനംകൊണ്ട് ഈ ഗവൺമെന്റ് തെളിയിച്ചിട്ടുണ്ട്. റവന്യൂ കമ്മി കുറച്ച് വായ്പയിൽനിന്ന് ഉയർന്ന വിഹിതം മൂലധനച്ചെലവിനായി മാറ്റിവെച്ച് അതുവഴി ബഡ്ജറ്റിന്

പുറത്ത് പലമടങ്ങ് പണം സമാഹരിച്ച് അഞ്ച് വർഷം കൊണ്ട് ഒരു ലക്ഷത്തിലധികം കോടി രൂപയുടെ മുതൽമുടക്കാണ് സംസ്ഥാനത്ത് ബഡ്ജറ്റ് ലക്ഷ്യമിടുന്നത്. അതുവഴി സംസ്ഥാനം നേരിടുന്ന സാമ്പത്തിക മുരടിപ്പിനെ മറികടക്കാനും കഴിയും. ഡോക്ടർ മിടുക്കനായിരുന്നു പക്ഷേ രോഗി മരിച്ചുപോയി എന്ന് പറഞ്ഞിട്ട് കാര്യമില്ല. അതുകൊണ്ട് രോഗം അറിഞ്ഞുള്ള ചികിത്സയാണ് ഡോക്ടർ ഇവിടെ നിശ്ചയിച്ചിട്ടുള്ളത്. കേരളം നേരിടുന്ന സാമ്പത്തിക മുരടിപ്പിനെ മറികടക്കാനും ദ്രുതഗതിയിലുള്ള സാമ്പത്തിക വളർച്ച ഉറപ്പുവരുത്താനും പര്യാപ്തമായ രണ്ടാം മാന്ദ്യവിരുദ്ധ പാക്കേജ് സംബന്ധിച്ച പ്രഖ്യാപനവും കർമ്മ പരിപാടിയുമാണ് എൽ.ഡി.എഫ്. സർക്കാരിന്റെ ബഡ്ജറ്റ് നിർദ്ദേശങ്ങളുടെ മർമ്മം എന്ന് മനസ്സിലാക്കണം.

കാർഷിക രംഗം, അനുബന്ധ മേഖലകൾ, പരമ്പരാഗത തൊഴിൽ മേഖലകൾ, അടിസ്ഥാനസൗകര്യ വികസനം, വിദ്യാഭ്യാസം, ആരോഗ്യ-ചികിത്സാ മേഖലകൾ, ഗതാഗതം, പരിസ്ഥിതി, സാമൂഹ്യ സുരക്ഷ, സംസ്കാരം, വിലക്കയറ്റ നിയന്ത്രണ നടപടികൾ തുടങ്ങി എല്ലാ മേഖലകളിലും ഉന്മേഷം പകരുന്ന നിർദ്ദേശങ്ങളും ഗണ്യമായ വകയിരുത്തലും ഈ ബഡ്ജറ്റിനെ ശ്രദ്ധേയമാക്കുന്നു. ഇത്തരത്തിൽ ഈ ബഡ്ജറ്റ് നാടിനെ സമീപിക്കുമ്പോൾ

നാം അഡ്രസ്സ് ചെയ്യുന്നത് നമ്മുടെ നാട്ടിലെ ബഹുഭൂരിപക്ഷം വരുന്ന പാവപ്പെട്ട മനുഷ്യരെയാണെന്ന് നമുക്ക് അഭിമാനിക്കാം. ഒരു ജനാധിപത്യ ഭരണകൂടത്തെ സംബന്ധിച്ചുള്ള മഹാത്മജിയുടെ വാക്കുകൾ അന്വർത്ഥമാക്കുകയാണിവിടെ.

"നമ്മുടെ രാജ്യത്തിലെ ഏറ്റവും ദരിദ്രരായവർ തങ്ങളുടേതെന്ന് ആത്മാർത്ഥമായി കരുതുകയും അതിന്റെ സൃഷ്ടിയിൽ തങ്ങൾക്കകൂടി പങ്കുണ്ടെന്ന് വിശ്വസിക്കുകയും ചെയ്യുന്ന ഒരു ഇന്ത്യ സൃഷ്ടിക്കാനാണ് സ്വതന്ത്ര ഇന്ത്യയുടെ ഭരണകൂടം ശ്രമിക്കേണ്ടത്" എന്ന മഹാത്മജിയുടെ വാക്കുകൾ, ആ വചനം ഇവിടെ പ്രസക്തമാണ്. അതാണ് വികസനത്തിന്റെ കാഴ്ചപ്പാടിലുള്ള വ്യത്യാസമായി ഞാൻ സൂചിപ്പിച്ചത്. നമ്മൾ ഏതൊരു തീരുമാനമെടുക്കുമ്പോഴും ആ തീരുമാനംകൊണ്ട് നമ്മുടെ നാട്ടിലെ ബഹുഭൂരിപക്ഷം വരുന്ന പാവപ്പെട്ട ജനങ്ങൾക്ക് എത്രത്തോളം ഗുണം ചെയ്യുന്നു എന്ന് പലവട്ടം ചിന്തിച്ചുകൊണ്ടായിരിക്കണം തീരുമാനമെടുക്കേണ്ടതെന്ന് അദ്ദേഹം പറഞ്ഞിട്ടുണ്ട്. അങ്ങനെയാണ് ഗവൺമെന്റും ജനപ്രതിനിധികളും മറ്റെല്ലാവരും മനുഷ്യമുഖമുള്ള ജനകീയ സ്വീകാര്യതയുള്ള സംവിധാനങ്ങളായി അവർ ആവിഷ്കരിക്കുന്ന പദ്ധതികൾ അങ്ങനെയായിരിക്കണമെന്ന് നാം മനസ്സിലാക്കണം. എല്ലാ മേഖലയിലും ബഹുമാന്യനായ ഡോ. തോമസ്

ഐസക്കിന്റെ സമീപനം, എൽ.ഡി.എഫ്. ഗവൺമെന്റിന്റെ ഈ ബഡ്ജറ്റ് കേരളത്തിന്റെ ഒന്നാകെയുള്ള പ്രതീക്ഷയായി മാറിയിരിക്കുകയാണ്. പാവങ്ങളുടെ തൊഴിൽമേഖലകളുടെ സംരക്ഷണ പദ്ധതിയിൽപ്പെടുത്തി ബഡ്ജറ്റിൽ ഉൾപ്പെടുത്തിയ കാർഷിക രംഗം, തൊഴിൽ വർദ്ധിപ്പിക്കാൻവേണ്ടി മാത്രമല്ല അതിലുപരി മലയാളിയുടെ ഭാവിയുടെ പ്രശ്നമായി കണ്ടുകൊണ്ട് കൃഷിയെ പ്രോത്സാഹിപ്പിക്കുന്ന നടപടികളാണ് നാം സ്വീകരിക്കേണ്ടത്. 2015-16-ൽ കൃഷിക്ക് ചെലവഴിച്ചിട്ടുള്ള 307 കോടി രൂപയുടെ സ്ഥാനത്ത്, ഈ ഗവൺമെന്റ് 600 കോടി രൂപ കാർഷിക മേഖലയ്ക്ക് വകയിരുത്തി ആവിഷ്കരിച്ചിട്ടുള്ള പദ്ധതികൾ കേരളത്തിന് പ്രതീക്ഷ ജനിപ്പിക്കുന്നു. കൃഷി വകുപ്പിന്റെ നേതൃത്വത്തിൽ തദ്ദേശസ്വയംഭരണ സ്ഥാപനങ്ങളേയും സഹകരണ സ്ഥാപനങ്ങളേയും കുടുംബശ്രീ ഉൾപ്പെടെയുള്ള സംവിധാനങ്ങളേയും പരമാവധി കൂട്ടിയോജിപ്പിച്ചുകൊണ്ട് ജൈവ കൃഷിക്ക് പ്രോത്സാഹനം നൽകി നടപ്പിലാക്കുന്ന പദ്ധതികളെ കേരളം നെഞ്ചേറ്റിയിരിക്കുകയാണ്. 40 ലക്ഷം ടൺ പച്ചക്കറികൾ നമുക്ക് ആവശ്യമുണ്ടെന്നിരിക്കെ അഞ്ചര ലക്ഷം ടൺ മാത്രമാണ് നമ്മുടെ ഉത്പാദനമെന്നത് നാം എത്രത്തോളം പരിശ്രമമാണ് ഇക്കാര്യത്തിൽ എടുക്കേണ്ടത് എന്നത് വ്യക്തമാക്കുന്നതാണ്. ആയതിന്

കഠിനാധ്വാനം കൂടിയേ മതിയാക. കൂട്ടായ്മ ആവശ്യമാണ്. മലയാളി നേരിടുന്ന ഏറ്റവും പ്രധാനപ്പെട്ട സാമൂഹ്യപ്രശ്നം ഇന്ന് നഷ്ടപ്പെട്ടുകൊണ്ടിരിക്കുന്ന അവരുടെ ആരോഗ്യമാണ്. 'ആത്മരക്ഷയ്ക്ക് കൃഷി' എന്ന മുദ്രാവാക്യം മലയാളിയുടെ അതിജീവനമന്ത്രമായി മാറണം. ഈ മുദ്രാവാക്യമുയർത്തിക്കൊണ്ട് എന്റെ നിയോജകമണ്ഡലത്തിൽ 'നിറവ് പദ്ധതി'യുമായി ബന്ധപ്പെടുത്തി "എവർഗ്രീൻ ആന്റ് ഹെൽത്തി ചാത്തന്നൂർ വിഷൻ-2030" എന്ന പേരിലുള്ള ഒരു പദ്ധതിക്ക് രൂപം നൽകിയിട്ടുണ്ട്. കൃഷി, അനുബന്ധ വകുപ്പുകൾ, തദ്ദേശസ്വയംഭരണ സ്ഥാപനങ്ങൾ, സഹകരണ സ്ഥാപനങ്ങൾ, കുടുംബശ്രീ ക്ലബ്ബുകൾ അങ്ങനെ ബഹുജനപങ്കാളിത്തമുൾപ്പെടെ കൂട്ടിയോജിപ്പിച്ചുകൊണ്ടുള്ള ഒരു പദ്ധതിയാണ് ആവിഷ്കരിച്ചിട്ടുള്ളത്. സുരക്ഷിത ഭക്ഷണം അതാണ് നമുക്ക് ഉണ്ടാകേണ്ട വബോധം. ജൈവപച്ചക്കറി കൃഷി മാത്രമല്ല പരമ്പരാഗതമായി വലിയ പരിചരണമില്ലാതെ ഉൽപ്പാദിപ്പിക്കാൻ കഴിയുന്ന ദീർഘകാല പച്ചക്കറി വിളകൾ, കിഴങ്ങുവർഗ്ഗങ്ങൾ, ഔഷധസസ്യങ്ങൾ എന്നിവയ്ക്ക് കൂടി പ്രാധാന്യം നൽകിയുള്ള പദ്ധതിയാണ് ആവിഷ്കരിച്ചിട്ടുള്ളത്. ഉൽപ്പാദനം, വിപണനം എന്നിവ ഉറപ്പാക്കിക്കൊണ്ടുള്ള പദ്ധതിയാണിത്. കൂടാതെ ജനങ്ങളിൽ ഭക്ഷണ അവബോധം

വർദ്ധിപ്പിക്കുന്നതിനുള്ള പുനർജനി എന്ന പേരിലുള്ള ഒരു ജൈവ ഹോട്ടൽ കുടുംബശ്രീ പോലുള്ള സംരംഭങ്ങൾ മുൻകൈയെടുത്ത് ആരംഭിക്കാൻ ലക്ഷ്യമിടുന്നുണ്ട്. ഫാസ്റ്റ് ഫുഡ് ഉൾപ്പെടെയുള്ള ആരോഗ്യപ്രശ്നങ്ങൾ ഉണ്ടാക്കുന്ന ഭക്ഷണ രീതിയിൽനിന്ന് ജനങ്ങളെ തിരിച്ച് പഴയ തനിനാടൻ സുരക്ഷിത ഭക്ഷണങ്ങളിലേയ്ക്ക് നയിക്കാനുള്ള ഈ ഭക്ഷണശാലകൾ നാട്ടിലെ ഉൽപ്പന്നങ്ങൾ ഉപയോഗിച്ചുള്ള ഭക്ഷണത്തിന് പ്രാധാന്യം നൽകുന്ന പദ്ധതിയാണ്. ആവിയിലുണ്ടാക്കുന്ന പുഴുക്ക് വിഭവങ്ങൾ ഉൾപ്പെടെ പ്രോത്സാഹിപ്പിക്കുന്ന ഭക്ഷണശാലയായി ഇതിനെ പ്രവർത്തിപ്പിക്കാൻ ശ്രമിക്കുകയാണ്. ഇത്തരം പ്രവർത്തനങ്ങളിൽ ഒരു കൂട്ടായ പരിശ്രമം സംസ്ഥാനമൊട്ടാകെ ഏറ്റെടുത്ത് നടപ്പിലാക്കിയാൽ തീർച്ചയായും ഇന്ന് മലയാളികൾ നേരിടുന്ന ഏറ്റവും പ്രധാനപ്പെട്ട വിപത്തിൽനിന്ന് നമുക്ക് രക്ഷപ്പെടാൻ കഴിയും. സ്വയംപര്യാപ്ത നേടുന്നതിനായി ക്ഷീരവികസനം, മൃഗസംരക്ഷണം, ഫിഷറീസ് തുടങ്ങിയ വകുപ്പുകളുടെ പദ്ധതിയുമായി സംയോജിപ്പിച്ചുകൊണ്ടുള്ള പരിശ്രമമാണ് നടത്തിക്കൊണ്ടിരിക്കുന്നത്. അതാണ് ഉണ്ടാകേണ്ടത്. ഇങ്ങനെയുള്ള പ്രത്യേകമായ പദ്ധതികളുള്ള പ്രദേശങ്ങൾക്ക് പ്രത്യേകമായ പ്രോത്സാഹനം നൽകി ഗവൺമെന്റ് ഏറ്റെടുത്ത്

നടപ്പിലാക്കണം. അതിനുള്ള നടപടികൾ ഉണ്ടാകണമെന്ന് അഭ്യർത്ഥിക്കുകയാണ്. ഒരു രാജ്യത്തിന്റെ ഏറ്റവും വലിയ സമ്പത്ത് പൗരബോധമുള്ള, സാമൂഹ്യബോധമുള്ള ഒരു തലമുറയാണെന്ന് നമുക്കറിയാം. അത്തരം ഒരു സമൂഹത്തെ സൃഷ്ടിക്കാൻ നമുക്ക് ആശ്രയിക്കാൻ കഴിയുന്നത് പൊതുവിദ്യാലയങ്ങൾ മാത്രമാണെന്ന് അനുഭവങ്ങൾ പഠിപ്പിക്കുകയാണ്. എല്ലാവരാലും അവഗണിച്ചുവന്നിരുന്ന പൊതുവിദ്യാഭ്യാസമേഖലയെ അതിജീവനത്തിന്റെ പാതയിലേയ്ക്ക് നയിക്കാൻ ഈ ഗവൺമെന്റ് നടത്തുന്ന പരിശ്രമം വാക്കുകൾക്ക് അതീതമായി പ്രശംസ അർഹിക്കുന്നു. 2008-09-ൽ അൺ-ഇക്കണോമിക് സ്കൂളുകൾ എന്ന കാറ്റഗറിയിൽപ്പെട്ട സ്കൂളുകൾ 3600 ആയിരുന്നെങ്കിൽ 2014-15 ആയപ്പോൾ 5600 ആയി വർദ്ധിച്ചു. 12600-ലധികം വിദ്യാലയങ്ങളുള്ളതിൽ 44 ശതമാനം ഇന്ന് ഈ പറയുന്ന കാറ്റഗറിയിൽപ്പെട്ടിരിക്കുകയാണ്. അവിടെയാണ് അതിജീവനം അനിവാര്യമായി വരുന്നത്. ഗവൺമെന്റിന്റെ ഇടപെടൽ ആശ്വാസകരമായത് അവിടെയാണ്. എൽ.ഡി.എഫ്. ഗവൺമെന്റിന്റെ ബഡ്ജറ്റ് നിർദ്ദേശങ്ങൾ സാധാരണ ജനങ്ങൾക്ക് വല്ലാത്ത സന്തോഷവും പ്രതീക്ഷയും ആശ്വാസവുമാണ് സൃഷ്ടിക്കുന്നത്. ഇത്തരത്തിൽ പൊതുവിദ്യാലയങ്ങൾ സംരക്ഷിക്കാൻ ഒറ്റപ്പെട്ട

ചില നേതൃപരമായ പ്രവർത്തനങ്ങൾ സംസ്ഥാനത്ത് മാതൃകാപരമായി പലയിടങ്ങളിലും നടക്കുന്നുണ്ട്. എന്റെ നിയോജക മണ്ഡലത്തിൽ കഴിഞ്ഞ 5 വർഷമായി ഞാൻ ഏറ്റെടുത്ത് നടപ്പിലാക്കിയ ചാത്തന്നൂർ മണ്ഡലം സമഗ്രവിദ്യാഭ്യാസ പദ്ധതിയുടെ ഭാഗമായി ബഹുജനപങ്കാളിത്തത്തിലൂടെ ഗുണപരമായ മാറ്റങ്ങൾ വരുത്താൻ കഴിഞ്ഞിട്ടുണ്ട്. തദ്ദേശസ്വയംഭരണ സ്ഥാപനങ്ങൾ, വിദ്യാഭ്യാസ വകുപ്പ്, പൊതുജനങ്ങൾ എന്നീ ഘടകങ്ങളെ കൂട്ടിയോജിപ്പിച്ചുകൊണ്ട് ഭൗതികമായും അക്കാഡമികമായും നടത്തിയ ഇടപെടലുകൾ മണ്ഡലത്തിലെ ഭൂരിഭാഗം വിദ്യാലയങ്ങളിലും മാറ്റങ്ങൾ ഉണ്ടാക്കിയിട്ടുണ്ട്. മണ്ഡലത്തിലെ 69 വിദ്യാലയങ്ങളിൽ 30 കോടിയോളം രൂപയുടെ അടിസ്ഥാന സൗകര്യവികസനം ഉറപ്പാക്കാൻ ഈ അഞ്ചുവർഷക്കാലം കൊണ്ട് കഴിഞ്ഞിട്ടുണ്ട്. അതിൽ ആറര കോടിരൂപ ജനങ്ങൾ നൽകിയ സംഭാവനയാണെന്ന് സന്തോഷത്തോടെ പറയാൻ കഴിയും. ഇത് ഈ പദ്ധതിയുടെ ജനകീയ സ്വീകാര്യത വർദ്ധിപ്പിക്കുകയാണ്. 500 രൂപ മുതൽ 8 ലക്ഷം രൂപവരെ വ്യക്തിപരമായ സംഭാവന ഞാൻ തന്നെ പോയി നേരിട്ട് വാങ്ങി സൂളുകളിൽ കൊടുത്തിട്ടുണ്ട്. ഇത്തരം പദ്ധതികൾ കൂടുതൽ ശക്തിപ്പെടുത്തിയെടുക്കാൻ വേണ്ടിയാണ് ഞാൻ ഇക്കാര്യങ്ങൾ പറയുന്നത്.

ഏറ്റവും വലിയ വിഷമം, ഇങ്ങനെയുള്ള പദ്ധതികൾ നടക്കുന്ന പ്രദേശത്ത് ഒരു രൂപപോലും ഇത്തരം പദ്ധതിക്കുവേണ്ടി ഗവൺമെന്റ് പ്രത്യേകമായി അനുവദിച്ചിട്ടില്ല എന്നത് ഖേദകരമായി സൂചിപ്പിക്കാൻ വേണ്ടിയാണ്. അങ്ങനെയുള്ള ഇടപെടലുകളുടെ ഫലമായി ഇന്ന് കൊല്ലം ജില്ലയിൽ ഏറ്റവും അധികം കുട്ടികൾ സർക്കാർ സ്കൂളുകളിൽ കൂടുന്ന മണ്ഡലമായി, പ്രദേശമായി ചാത്തന്നൂരിനെ മാറ്റിയെടുക്കാൻ കഴിഞ്ഞുവെന്നത് ഈ പ്രവർത്തനത്തിന്റെ റിസൾട്ട് തെളിയിക്കുകയാണ്. പൊതുനിർദ്ദേശങ്ങൾക്കൊപ്പം ഇത്തരം പ്രവർത്തനം ഏറ്റെടുക്കുന്ന പ്രദേശങ്ങളിൽ പ്രത്യേകമായ പ്രോത്സാഹനങ്ങൾ നൽകാൻ ഗവൺമെന്റ് ശ്രദ്ധിച്ചാൽ ഇതിനെ കൂടുതൽ ഗുണകരമാക്കി മാറ്റാൻ കഴിയും. പൊതുവിദ്യാഭ്യാസ മേഖല പോലെതന്നെ ഏറ്റവും പ്രധാനപ്പെട്ടതാണ് പൊതുജനാരോഗ്യമേഖല. പൊതുജനാരോഗ്യ മേഖലയുമായി ബന്ധപ്പെട്ട് സാധാരണ മനുഷ്യന്റെ ജീവിതത്തിൽ ഒരു രോഗംവന്നാൽ ചികിത്സിക്കാൻ പണമില്ലാത്തതുകൊണ്ട് അവൻ അറിഞ്ഞുകൊണ്ടുതന്നെ മരിക്കാൻ മാനസികമായി തയ്യാറെടുക്കുന്ന ഒരു സ്ഥിതിയാണ് ഇന്നുള്ളത്. ഈ അവസ്ഥയിൽ ഒരു രക്ഷകന്റെ രൂപമായാണ് ഈ ബഡ്ജറ്റിനെ പാവപ്പെട്ടവൻ കൽപ്പിക്കുന്നത്. ഗവൺമെന്റ് പ്രഖ്യാപിച്ച നിരവധി നിർദ്ദേശങ്ങൾ

ഇപ്പോഴൊക്കെയോടുകൂടി സമയബന്ധിതമായി നടപ്പിലാക്കുമെന്ന് ജനങ്ങൾ പ്രതീക്ഷിക്കുകയാണ്. പൊതുജനാരോഗ്യ കേന്ദ്രങ്ങളെ ശക്തിപ്പെടുത്തുകയാണ് ഇതിനുള്ള ഏകപോംവഴി എന്ന് ഞാൻ മനസ്സിലാക്കുകയാണ്. എന്റെ നിയോജകമണ്ഡലത്തിൽ ഈ ലക്ഷ്യം മുൻനിർത്തിക്കൊണ്ട് മണ്ഡലാടിസ്ഥാനത്തിൽ ആരോഗ്യരക്ഷാ വിഷൻ 2020 എന്ന പേരിലുള്ള ഒരു പദ്ധതി ആവിഷ്കരിച്ച് നടപ്പിലാക്കിയിട്ടുണ്ട്. പൊതുജനാരോഗ്യകേന്ദ്രങ്ങളിൽ ഭൗതികസാഹചര്യങ്ങൾ ഉയർത്തി ക്യാഷ് അക്രഡിറ്റേഷൻ നിലവാരത്തിലേക്ക് എത്തിക്കണം.

എന്റെ നിയോജകമണ്ഡലത്തിൽ ഏതാണ്ട് ഒരു വർഷത്തിനകം മുഴുവൻ പൊതുജനാരോഗ്യ കേന്ദ്രങ്ങളും ഭൗതിക സാഹചര്യങ്ങളിൽ ക്യാഷ് അക്രഡിറ്റേഷൻ വാങ്ങുന്ന തരത്തിലേക്ക് എത്തിയിട്ടുണ്ട്. ഏറ്റവും വേദകരമായ ഒരു സംഗതി എന്ന് പറയുന്നത് 6 വർഷം മുമ്പ് താലൂക്ക് ആശുപത്രിയായി ഉയർത്തിയ പരവൂർ നെടുങ്ങോലം താലൂക്ക് ആശുപത്രിക്ക് ആവശ്യമായ ഒരു തസ്തികപോലും അനുവദിച്ചില്ല. അതിന്റെ പേരിൽ ഇന്ന് കാഷ്വാലിറ്റി അടച്ചിട്ടിരിക്കുകയാണ്. വൈകുന്നേരങ്ങളിൽ കാഷ്വാലിറ്റി പ്രവർത്തിക്കുന്നില്ല. അവിടെ ക്രമസമാധന പ്രശ്നമുണ്ടാകുകയാണ്. പോലീസിന്റെ

സംരക്ഷണയിലാണ് ഇന്ന് ആ ആശുപത്രി പ്രവർത്തിക്കുന്നത്. ഈ ബഡ്ജറ്റിലൂടെ അദ്ദേഹം നിർദ്ദേശിച്ച താലൂക്ക് ആശുപത്രികൾക്കുള്ള തസ്തിക അനുവദിക്കുന്നത് കാലതാമസം കൂടാതെ എത്രയും പെട്ടെന്ന് മുന്തിയ പരിഗണന നൽകി തസ്തിക സൃഷ്ടിക്കുന്നതിനുവേണ്ടിയുള്ള നടപടി സ്വീകരിക്കണമെന്ന് അഭ്യർത്ഥിക്കുകയാണ്. പാരിപ്പള്ളി ഇ.എസ്.ഐ. മെഡിക്കൽ കോളേജ് പൂർണ്ണ അർത്ഥത്തിൽ ഈ വർഷം തന്നെ പ്രവർത്തിപ്പിക്കുന്നതിനാവശ്യമായ നടപടികൾ എൽ.ഡി.എഫ്. ഗവൺമെന്റ് സ്വീകരിക്കുന്നതിൽ അഭിനന്ദിക്കുകയാണ്. അത് എത്രയും പെട്ടെന്ന് പൂർത്തിയാക്കണമെന്ന് അഭ്യർത്ഥിക്കുന്നു.

കുടിവെള്ള പദ്ധതി- എല്ലാവർക്കും കുടിവെള്ളം എന്ന പദ്ധതിയുമായി ബന്ധപ്പെടുത്തി എസ്.എൽ.ഇ.സി.യുടെ മുന്നിലിരിക്കുന്ന നിരവധി പ്രോജക്ടുകളുണ്ട്. അതെല്ലാം മുൻഗണന നൽകി പരിഹരിക്കണമെന്ന് അഭ്യർത്ഥിക്കുകയാണ്.

വിലക്കയറ്റ നിയന്ത്രണ നടപടികളിലൂടെ എല്ലാവർക്കും ഭൂമി, എല്ലാവർക്കുംവീട്, എല്ലാവർക്കും വെളിച്ചം, എല്ലാവർക്കും കുടിവെള്ളം, എല്ലാവർക്കും പെൻഷൻ എന്നിങ്ങനെയുള്ള സാമൂഹിക സുരക്ഷാ

പദ്ധതികളിലൂടെ കാർബൺ ന്യൂട്രൽ പരിസ്ഥിതി/നദികളെ

മാലിന്യമുക്തമാക്കുന്ന, കാടുകളെ ഓക്സിജൻ സിലിണ്ടറുകളാക്കുന്ന കുടിവെള്ളവും വായുവും ശുദ്ധവും സുലഭവുമാക്കുന്ന അങ്ങനെ ബഹുഭൂരിപക്ഷം പാവപ്പെട്ട ജനതയെ, ഭാവി തലമുറയെ അഡ്രസ്സ് ചെയ്യുന്ന ഈ ബഡ്ജറ്റിനെ സർവ്വാത്മനാ പിന്തുണച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു. നന്ദി.

ശ്രീ. അനൂപ് ജേക്കബ്: സർ, ഞാൻ ഈ ബഡ്ജറ്റിനെ എതിർക്കുകയാണ്. എനിക്ക് ലഭിച്ച മൂന്നുമിനിട്ട് സമയത്തിൽ മൂന്ന് കാര്യങ്ങൾ സൂചിപ്പിക്കാൻ ഞാൻ ആഗ്രഹിക്കുന്നു.

ഒന്ന്, കുടുംബാംഗങ്ങൾ തമ്മിലുള്ള ഇടപാടുകൾക്ക് ധനനിശ്ചയം, ഒഴിമുറി, ഭാഗപത്രം തുടങ്ങിയവയ്ക്ക് ലഭ്യമായിരുന്ന ഇളവുകൾ നീക്കിയത് സംബന്ധിച്ചാണ്. യു.ഡി.എഫ്. ഗവൺമെന്റ് 2011-ൽ അധികാരത്തിൽ വന്നപ്പോൾ നൂറുദിന കർമ്മ പദ്ധതിയിൽപ്പെടുത്തി കൊണ്ടുവന്ന ഒരു സ്കീമാണിത്. സ്റ്റാമ്പ് ഡ്യൂട്ടി ആയിരം രൂപയും രജിസ്ട്രേഷൻ ഫീസ് 25,000 രൂപയുമായി പരമാവധി നിശ്ചയിച്ച് കൊടുത്തു. ബഹുമാനപ്പെട്ട ധനകാര്യ വകുപ്പുമന്ത്രി ഇവിടെ സൂചിപ്പിക്കുന്നതുപോലെ ഇത് ചെറിയൊരു വിഭാഗത്തിനല്ല. വലിയ വിഭാഗത്തിന് ഇതിന്റെ പ്രയോജനം ലഭിക്കുന്നു,

ആനുകൂല്യങ്ങൾ ലഭിക്കുന്നു. സാധാരണക്കാർ, കൃഷിക്കാർ, സമൂഹത്തിന്റെ താഴെത്തട്ടിൽ ജീവിക്കുന്ന അനവധി പേർക്ക് ഇതിന്റെ ആനുകൂല്യങ്ങൾ ലഭ്യമായി എന്നുള്ളത് ഒരു വലിയ വസ്തുതയും യാഥാർത്ഥ്യവുമാണ്. ധനകാര്യവകുപ്പിനെ സംബന്ധിച്ച് അവരുടെ മുമ്പിൽ ലാഭത്തിന്റെയും നഷ്ടത്തിന്റെയും കണക്ക് മാത്രമേ ഉണ്ടാകുകയുള്ളൂ. നമ്മൾ ജനപ്രതിനിധികളാണ്. ഇവിടെ ഇരിക്കുന്ന 141 പേരും ജനവികാരം അറിയുന്നവരാണ്. ജനങ്ങളുടെ പൊതുവായ വികാരമാണ് ഇവിടെ പ്രകടിപ്പിക്കപ്പെടുന്നത്. 2015-ൽ യു.ഡി.എഫ്. ഗവൺമെന്റിന്റെ സമയത്ത് ബഡ്ജറ്റിലൂടെ ഇത്തരത്തിലുള്ള വിഷയം വരികയും ഇതെടുത്ത് കളയുകയും ചെയ്തു. അന്ന് ഈ വകുപ്പിന്റെ ചുമതല വഹിച്ചിരുന്ന മന്ത്രി എന്നുള്ള നിലയിൽ അന്നുണ്ടായ പ്രതിഷേധങ്ങൾ, ബുദ്ധിമുട്ടുകൾ നേരിട്ട് മനസ്സിലാക്കാൻ കഴിഞ്ഞുവെന്നുള്ളതുകൊണ്ടാണ് ഞാൻ ഇവിടെ ആധികാരികമായി പറയുന്നത്. ഈ ആനുകൂല്യം വീണ്ടും പുനഃസ്ഥാപിക്കാനുള്ള തീരുമാനം ഈ ഗവൺമെന്റ് സ്വീകരിക്കണമെന്ന് ഞാൻ ആവശ്യപ്പെടുകയാണ്.

രണ്ട്, വിലക്കയറ്റം തടയാനുള്ള നടപടികൾ ഉണ്ടായി. കഴിഞ്ഞ തെരഞ്ഞെടുപ്പിൽ ഇടതുപക്ഷത്തിന്റെ മുഖ്യപ്രചരണ ആയുധം വിലക്കയറ്റം

ആയിരുന്നു. എന്നാൽ ആ വിലക്കയറ്റം ഫലപ്രദമായി നേരിടാനുള്ള നടപടികൾ ഈ ബഡ്ജറ്റിൽ വന്നില്ല എന്നത് ഒരു വസ്തുതയാണ്. ഇത് ശ്രീ. സി. ദിവകാരൻ ഇന്നലെ സഭയിൽ ചൂണ്ടിക്കാണിക്കുകയുണ്ടായി. സൗജന്യ റേഷൻ വ്യാപിപ്പിക്കുമെന്ന് പറയുകയുണ്ടായി. യു.ഡി.എഫ്. ഗവൺമെന്റ് 2015-16 കാലഘട്ടത്തിൽ നടപ്പിലാക്കിയ സൗജന്യറേഷൻ പദ്ധതിയിലൂടെ ഇന്ത്യയിലെ രണ്ടാമത്തെ സംസ്ഥാനമായി കേരളം ഉയർത്തപ്പെടുകയാണ് ഉണ്ടായത്. സൗജന്യ റേഷൻ കൊടുക്കുന്ന സംസ്ഥാനങ്ങൾ തമിഴ്നാടും കേരളവുമാണ്. ആദ്യം തമിഴ്നാടും രണ്ടാമതായി കേരളവും കൊണ്ടുവന്നു. സൗജന്യ റേഷൻ പദ്ധതി തൊഴിലുറപ്പുകാർക്ക് വ്യാപിപ്പിക്കുന്നുവെന്നുള്ളത് വിലക്കയറ്റം നിയന്ത്രിക്കുന്നതിലേക്ക് നീങ്ങുമെന്ന് ഞാൻ കരുതുന്നില്ല. സിവിൽ സപ്ലൈസിന്റെ വിപണനശാലകളിൽ നിർണ്ണയിക്കപ്പെട്ട ഇനങ്ങൾക്ക് നിലവിലുള്ള വിലകളിൽ വർദ്ധന വരുത്തുന്നതല്ല എന്ന് പറയുന്നു. ഒപ്പം തന്നെ ഇതിനായി 75 കോടി രൂപ അധികമായി വകയിരുത്തുന്നുവെന്ന് പറയുന്നു. 75 കോടി രൂപ വകയിരുത്തിക്കൊണ്ട് സപ്ലൈകോയിലെ സാധനങ്ങൾക്ക് വില വർദ്ധിപ്പിക്കരുത് എന്ന് പറയുന്നത് സാധനം ഇല്ലാതാകുന്ന സാഹചര്യത്തിലേക്ക് പോകും. മറ്റൊരു കാര്യം സൂചിപ്പിക്കട്ടെ.

സ്രോതസ്സിൽനിന്ന് നേരിട്ട് ചരക്കുകൾ വാങ്ങി ന്യായവിലയ്ക്ക് ലഭ്യമാക്കി വിലകൾ പിടിച്ചുനിർത്തുമെന്ന് പറയുന്നു. ഇന്ന് സപ്ലൈകോയിൽ വരുന്ന ക്രമക്കേടുകളിൽ നല്ലൊരു ശതമാനം തടഞ്ഞുനിർത്താൻ കഴിയുന്നത് ഇ-ടെണ്ടർ നടപടികളും ഇ-ഓക്ഷൻ നടപടികളും ഉള്ളതുകൊണ്ടാണ്. അത് മാറ്റിക്കൊണ്ട് നേരിട്ട് സാധനങ്ങൾ വാങ്ങാൻ പോകുന്നുവെന്ന നയപരമായൊരു മാറ്റം ഇതിൽ കാണുന്നു. അത് ഒരു കാരണവശാലും അംഗീകരിക്കാൻ കഴിയുന്ന ഒന്നല്ല. ഇത്തരത്തിലുള്ള കാര്യങ്ങളിൽ ഈ ഗവൺമെന്റ് വ്യക്തത വരുത്തേണ്ടത് അനിവാര്യമാണ്.

മൂന്ന്, ഭവന നിർമ്മാണം- ഭൂരഹിത പദ്ധതികൾ വ്യാപിപ്പിക്കുമെന്ന് ഭവന വകുപ്പുമന്ത്രി ചോദ്യോത്തരവേളയിൽ പറയുകയുണ്ടായി. അത് വ്യാപിപ്പിക്കുന്നത് സ്വാഗതാർഹമാണ്. പക്ഷേ ഇവിടെ ലക്ഷംവീടുകളുടെ നവീകരണത്തെ സംബന്ധിച്ച് സൂചിപ്പിക്കുകയുണ്ടായി. പല ലക്ഷംവീടുകളും ഇന്ന് ശോചനീയമായ അവസ്ഥയിലാണ്. ഇരുട്ടവീടുകൾ ഒറ്റവീടുകളാക്കുക എന്നുപറയുമ്പോൾ ഏതാണ്ട് ദശാബ്ദങ്ങളോളം പഴക്കമുള്ള പല ലക്ഷം വീടുകളും ഏറ്റവും ശോചനീയമായ അവസ്ഥയിൽ നിൽക്കുന്ന സാഹചര്യമുണ്ട്. അതിന്റെ പുനർനിർമ്മാണം ഏറ്റവും മുന്തിയ പരിഗണന കൊടുക്കേണ്ട വിഷയങ്ങളാണ്.

ഇത്തരത്തിലുള്ള അനവധി ജനകീയമായ വിഷയങ്ങളിൽ മുഖം
തിരിച്ചുനിൽക്കുന്ന ഒരു ബഡ്ജറ്റ് ആണ് ഇവിടെ
അവതരിപ്പിക്കപ്പെട്ടിരിക്കുന്നത്. ഈ ബഡ്ജറ്റിനെ ഞാൻ ശക്തമായി
എതിർക്കുന്നു.

ശ്രീ. എം. മുകേഷ്: സർ, ധനകാര്യ വകുപ്പുമന്ത്രി ഡോ. ടി. എം. തോമസ്
ഐസക് അവതരിപ്പിച്ച 2016-17-ലെ സംസ്ഥാന ബഡ്ജറ്റിനെ ഞാൻ
പൂർണ്ണമായും പിന്തുണയ്ക്കുന്നു. നമ്മുടെ സംസ്ഥാനത്തിന്റെ സമസ്ത
ജീവിതമേഖലകളെയും സ്പർശിക്കുകയും സ്വാധീനിക്കുകയും ചെയ്തു
എന്നതുകൊണ്ടാണ് ഞാൻ ഈ ബഡ്ജറ്റിനെ പിന്തുണയ്ക്കുന്നത്. വരവുചെലവു
കണക്കുകളും പൊള്ളയായ പ്രഖ്യാപനങ്ങളുംകൊണ്ട് ശബ്ദമുഖരിതമായിരുന്ന
കഴിഞ്ഞ ഭരണകാലത്തെ പല ബഡ്ജറ്റുകളും സംരക്ഷണവലയം തീർത്ത്
വല്ലപാടും വായിച്ചുതീർത്ത ബഡ്ജറ്റ് അവതരണ സാഹസങ്ങൾ മലയാളികളുടെ
ഓർമ്മയിൽ ഇന്നും ലഡുവിന്റെ കയ്പോടെ നീറിനീറി നിൽക്കുന്നു. കഴിഞ്ഞ
സർക്കാരിന്റെ സാമ്പത്തിക മാനേജ്മെന്റിനെക്കുറിച്ച് പ്രതിപക്ഷത്തെ എന്റെ
പ്രിയ സ്പോഹിതൻമാർ വാതോരാതെ പറയുന്നുണ്ട്. എല്ലാം ഭദ്രമായിരുന്നു
എന്നാണ് അവകാശവാദം. എന്നാൽ കഴിഞ്ഞ സർക്കാരിന്റെ

കെട്ടുകാര്യസ്ഥതയും അഴിമതിയും ഉദ്യോഗസ്ഥ ദുഷ്പ്രഭുത്വവും പലപ്പോഴും ജനങ്ങളെ വീർപ്പമുട്ടിച്ചു എന്നുത്താൽ ആരും എതിർക്കുമെന്ന് തോന്നുന്നില്ല. സ്വന്തം വസ്തു പോക്കുവരവുചെയ്തുകിട്ടാൻ വർഷങ്ങളായി വില്ലേജ് ഓഫീസിൽ കയറിയിറങ്ങി മടുത്ത ഒരു സാധാരണക്കാരൻ തിരുവനന്തപുരം ജില്ലയിൽ ഒരു വില്ലേജ് ഓഫീസിന് തീവച്ച വാർത്ത ഓർമ്മയിലുണ്ട്. തീവച്ചത് നല്ലതാണെന്നല്ല പറയുന്നത്. ഉദ്യോഗസ്ഥ അലംഭാവത്തിന്റെ ഇരയാണ് വില്ലേജ് ഓഫീസിന് തീയിട്ട ഹതഭാഗ്യൻ. എനിക്ക് ഏറ്റവും സന്തോഷം നൽകുന്ന കാര്യം പകപോക്കൽ ബഡ്ജറ്റിൽനിന്നും പങ്കുവയ്ക്കൽ ബഡ്ജറ്റിലേയ്ക്ക് കേരളം കടന്നുവന്നിരിക്കുന്നു എന്നതാണ്. രൂക്ഷമായ സാമ്പത്തിക പ്രതിസന്ധിയിൽ അകപ്പെട്ട് നിൽക്കുമ്പോഴും അധികവിഭവ സമാഹരണത്തിന് ശാസ്ത്രീയവും നൂതനവുമായ സ്രോതസ്സുകൾ കണ്ടെത്തി ധനകാര്യ വകുപ്പുമന്ത്രി വിവിധ മേഖലകൾക്ക് നീതിപൂർവമായ പങ്കുവയ്ക്കൽ നടത്തിയിരിക്കുന്നു. ഡോ. ടി. എം. തോമസ് ഐസക് എന്ന ധനകാര്യ വിദഗ്ദ്ധന്റെ ദീർഘവീക്ഷണത്തിന്റെ സദ്ഫലമാണ് ഈ ബഡ്ജറ്റ് നിർദ്ദേശങ്ങളിൽ പ്രകടമാകുന്നത്. എല്ലാവർക്കും വീടും വീട്ടിൽ വെള്ളവും വെളിച്ചവും കക്കൂസും എന്ന മുദ്രാവാക്യവും പാവപ്പെട്ടവരും സാധാരണക്കാരും ആശ്രയിക്കുന്ന

പൊതുവിദ്യാലയങ്ങളും ആശുപത്രികളും നവീകരിക്കുന്നതിനും ശക്തിപ്പെടുത്തുന്നതിനുമായി അവതരിപ്പിക്കപ്പെട്ടിട്ടുള്ള നിർദ്ദേശങ്ങളും ഈ നാട്ടിലെ പാവപ്പെട്ടവരും സാധാരണക്കാരുമായ ജനങ്ങളോടുള്ള പ്രതിബദ്ധത ആവർത്തിച്ച് ഉറപ്പിക്കുന്ന കാര്യങ്ങളാണ്. എല്ലാ ക്ഷേമ പെൻഷനുകളും ആയിരം രൂപയായി വർദ്ധിപ്പിക്കുന്നതിനും പെൻഷൻ കുടിശ്ശിക അടിയന്തരമായി വിതരണം ചെയ്യാനുള്ള തീരുമാനവും ഏറെ ആശ്വാസകരമാണ്. ക്യാൻസർ, ഹൃദ്രോഗം, വൃക്കരോഗം തുടങ്ങിയ ജീവിതശൈലി രോഗങ്ങളാലും മറ്റും ആരോഗ്യപരിപാലനരംഗം ഇന്ന് ഏറ്റവും ചെലവേറിയ ഒന്നാണ്. വർദ്ധിച്ചുവരുന്ന രോഗങ്ങളും ചികിത്സാ ചെലവും ഏതൊരു കുടുംബത്തിന്റെയും സ്വസ്ഥതയും സമാധാനവും സാമ്പത്തിക സുരക്ഷിതത്വവും ഇല്ലാതാക്കുന്ന സാഹചര്യമാണുള്ളത്. ഈ സാഹചര്യത്തിനുദ്ദേശിക്കപ്പെട്ടിട്ടുള്ള സമഗ്ര ആരോഗ്യ ഇൻഷുറൻസ് പദ്ധതി വളരെ ആശ്വാസകരമാണ്. ലോട്ടറി വകുപ്പിൽനിന്നുള്ള ആനുകൂല്യ വിതരണം എന്ന നിലയിൽനിന്നും കാരണ്യ ചികിത്സാ പദ്ധതിയെ ജനങ്ങളുടെ അവകാശമാക്കി മാറ്റുന്നതിനുള്ള നിർദ്ദേശം തികച്ചും സ്വാഗതാർഹമാണ്. സാമൂഹിക ക്ഷേമപരിപാടികളോടുള്ള പ്രതിബദ്ധത നിറവേറ്റുമ്പോഴും

സംസ്ഥാനത്തിന്റെ അടിസ്ഥാന വികസന മേഖലയ്ക്കും വ്യവസായങ്ങൾക്കും പുത്തൻ ഉണർവ്വേകാൻ ബഡ്ജറ്റിന്മേലുള്ള സ്രോതസ്സുകളുടെ വിവേകപൂർണ്ണമായ സാധ്യതകൾതേടി അവതരിപ്പിക്കപ്പെട്ടിട്ടുള്ള രണ്ടാം മാന്യവിരുദ്ധ പാക്കേജ് ഏറെ പ്രതീക്ഷ നൽകുന്നു. ഒന്നാം മാന്യവിരുദ്ധ പാക്കേജിന്റെ വിജയകരമായ നടത്തിപ്പും പൂർത്തീകരണവും രണ്ടാം പാക്കേജിന്റെ സാധ്യതയെ വ്യക്തമായി അടയാളപ്പെടുത്തുന്നുണ്ട്.

കാർഷിക മേഖല മുരടിപ്പ് നേരിടുന്ന പശ്ചാത്തലത്തിൽ കാർഷിക പദ്ധതിയുടെ അടങ്കൽ 600 കോടി രൂപയായി ഉയർത്തുന്നതിനുള്ള നിർദ്ദേശം ഏറെ ശ്ലാഘനീയമാണ്. പച്ചക്കറി സ്വയംപര്യാപ്തതയ്ക്കുവേണ്ടിയുള്ള ജനകീയ ക്യാമ്പയിൻ കാലത്തിന്റെ ചുവരൊഴുത്തുവായനകൂടിയാണ്. നേരത്തെ ഇവിടെ സിനിമാ നടൻ ശ്രീനിവാസനെയും മമ്മൂട്ടിയെയുമൊക്കെ പരാമർശിച്ചിരുന്നു. ഒരുപാട് കോടികൾ മുടക്കി ക്യാൻസർ ആശുപത്രി നിർമ്മിക്കുന്നതിനെക്കാൾ കുറച്ച് കോടികൾ മുടക്കി ജൈവ പച്ചക്കറി കൃഷി നടത്തുന്നതാണ് ഏറ്റവും നല്ലതെന്ന് ശ്രീനിവാസൻ ഈയടുത്ത കാലത്ത് പറയുകയുണ്ടായി. നിങ്ങളുടെ സുഹൃത്ത് അങ്ങനെ പറഞ്ഞതെന്നാണെന്ന് പല ഡോക്ടർമാരും എനോട് ചോദിച്ചു. ഞാൻ പറഞ്ഞു, ക്യാൻസർ ചികിത്സയ്ക്കായി ആശുപത്രികൾ വേണ്ട

എന്നല്ല, prevention is better than cure. അതുകൊണ്ടാണ് ഇവിടെ പച്ചക്കറി സ്വയംപര്യാപ്തതയുണ്ടായിട്ടുള്ള ജനകീയ ക്യാമ്പയിൻ കാലത്തിന്റെ ചുവരെഴുത്ത് വായനകൂടിയാണ് എന്ന് ഞാൻ പറഞ്ഞത്.

മത്സ്യമേഖലയുമായി ബന്ധപ്പെട്ട് നിരവധി ആശ്വാസനിർദ്ദേശങ്ങൾ ഉണ്ടായിട്ടുണ്ട്. എന്റെ നിയോജകമണ്ഡലത്തിൽത്തന്നെ അമ്പതിനായിരത്തിലധികം ആളുകൾ നേരിട്ടോ അല്ലാതെയോ മത്സ്യബന്ധന മേഖലയുമായി ബന്ധപ്പെട്ട് ഉപജീവനം നടത്തിവരുന്നു. കൃഷിക്കാർക്കെന്നപോലെ മത്സ്യത്തൊഴിലാളികൾക്കും കടാശ്വാസം നൽകുന്നതിനായി 50 കോടി രൂപ വകയിരുത്തിയ നടപടിയും മത്സ്യത്തൊഴിലാളികൾക്ക് പത്തുമാസ സമാശ്വാസമായി 3,600 രൂപ നൽകുന്നതിനുള്ള നിർദ്ദേശവും വളരെ സ്വാഗതാർഹമാണ്.

എന്റെ മണ്ഡലത്തിൽപ്പെട്ട പനയം, തൃക്കരവ, തൃക്കടവൂർ എന്നീ മേഖലകളിൽപ്പെട്ട ആയിരക്കണക്കിനാളുകൾ കയർമേഖലയുമായി ബന്ധപ്പെട്ടാണ് കഴിഞ്ഞുവരുന്നത്. കയർ മേഖലയുടെ ആധുനികവൽക്കരണത്തിനും വിപണനത്തിനും ചകിരി ഉൽപ്പാദക യൂണിറ്റുകൾക്കും 50 ശതമാനം ഇൻവെസ്റ്റ്മെന്റ് സബ്സിഡി നൽകുന്നതിനുള്ള

നിർദ്ദേശങ്ങളും ആവേശകരമാണ്. കശുവണ്ടി വ്യവസായം ഗുരുതരമായ പ്രതിസന്ധിയിലൂടെയാണ് കടന്നുപോകുന്നത്. കശുവണ്ടി ഫാക്ടറികൾ പൂട്ടിക്കിടക്കുന്ന സാഹചര്യത്തിൽ പാവപ്പെട്ടവരായ പതിനായിരക്കണക്കിന് കശുവണ്ടി തൊഴിലാളികൾ നേരിടുന്ന ദുരിതങ്ങൾ വിവരണാതീതമാണ്. ഇക്കാര്യത്തിൽ സർക്കാർ സ്വീകരിച്ചുവരുന്ന ശക്തമായ ഇടപെടൽ ഏറെ ആശ്വാസകരമാണ്. കശുവണ്ടി മേഖലയ്ക്കായി 205 കോടി രൂപ അധികമായി വകയിരുത്തിയ നടപടി എൽ.ഡി.എഫ്. സർക്കാരിന് കശുവണ്ടി തൊഴിലാളികളോടുള്ള പ്രതിബദ്ധത അടിവരയിട്ട് ഉറപ്പിക്കുന്നതാണ്.

പൊതുവിദ്യാലയങ്ങളെ സംരക്ഷിക്കുന്നതിനും ശക്തിപ്പെടുത്തുന്നതിനും ഉന്നതവിദ്യാഭ്യാസ മേഖലയെ നവീകരിക്കുന്നതിനുമുള്ള നിർദ്ദേശങ്ങൾ സ്വാഗതാർഹമാണ്. അഞ്ച് വർഷംകൊണ്ട് ഓരോ മണ്ഡലത്തിലെയും ഓരോ സ്കൂൾ വീതം ആയിരം സ്കൂളുകൾ അന്തർദേശീയ നിലവാരത്തിലേക്കുയർത്തുന്നതിനുള്ള നിർദ്ദേശം കേരളത്തിന്റെ വിദ്യാഭ്യാസചരിത്രത്തിലെ ഏറ്റവും ധീരോദാത്തമായ കാൽവെച്ചാണ്.

ആരോഗ്യമേഖലയിലെ നവീകരണത്തിനും പൊതുആരോഗ്യ ശൃംഖല ശക്തിപ്പെടുത്തുന്നതിനുമുള്ള നിർദ്ദേശം വിലപ്പെട്ടതാണ്. കൊല്ലം ജില്ലയിലെ

പാവപ്പെട്ടവരും സാധാരണക്കാരുമായ കശുവണ്ടി, കയർ, മത്സ്യത്തൊഴിലാളികളുടെയും മറ്റും മുഖ്യ ആരോഗ്യ ആശ്രയ കേന്ദ്രമാണ് കൊല്ലം ജില്ലാ ആശുപത്രി. ദിവസവും രണ്ടായിരത്തിൽപ്പരം ഒ.പി. നടക്കുന്ന ജില്ലാ ആശുപത്രിയിൽ കൂടുതൽ അടിസ്ഥാന സൗകര്യങ്ങളും ഡോക്ടർമാരുടെയും ജീവനക്കാരുടെയും സേവനവും സ്പെഷ്യാലിറ്റി വിഭാഗങ്ങളും അടിയന്തര ആവശ്യമാണ്. കൊല്ലം ജില്ലാ ആശുപത്രിയെ 750 കിടക്കകളുള്ള ജനറൽ ആശുപത്രിയുടെ പദവിയിലേയ്ക്കുയർത്തി ആവശ്യമായ വികസന പ്രവർത്തനങ്ങൾ നടത്തേണ്ടത് ഒരു അടിയന്തര ആവശ്യമാണ്.

കൊല്ലം നഗരവും പരിസര പഞ്ചായത്തുകളും കുടിവെള്ളത്തിനായി മുഖ്യമായി ആശ്രയിക്കുന്നത് ശാസ്താംകോട്ട കായലിനെയാണ്. ഒരു കുടിവെള്ള സ്രോതസ്സെന്ന നിലയിൽ ശാസ്താംകോട്ട കായൽ ഗുരുതരമായ പ്രതിസന്ധി നേരിടുകയാണ്. ഈ സാഹചര്യത്തിൽ ബദൽ കുടിവെള്ള പദ്ധതി അടിയന്തര ആവശ്യമാണ്. കൊല്ലം നഗരസഭയ്ക്കും സമീപ പഞ്ചായത്തുകൾക്കും ഏറെ ആശ്വാസകരമായ സമഗ്ര കുടിവെള്ള പദ്ധതിയുടെ പ്രഖ്യാപനം ഏറെ സ്വാഗതാർഹമാണ്. 5,000 കോടി രൂപ വകയിരുത്തി റോഡുകളും പാലങ്ങളും ബൈപ്പാസുകളും ഫ്ലോവറുകളും നിർമ്മിക്കുന്നതിനുള്ള നിർദ്ദേശം അടിസ്ഥാന

വികസന മേഖലയിലും പൊതു സാമ്പത്തിക രംഗത്തിനും കരുത്ത് പകരുന്നവയാണ്. എന്റെ നിയോജക മണ്ഡലത്തിലെ മൺറോതൂരുത്ത്-പെരുമൺ പാലത്തിന് 61 കോടി രൂപയും ആശ്രാമം-തേവള്ളി ലിങ്ക് റോഡിനായി 75 കോടി രൂപയും അനുവദിച്ച നടപടിക്ക് നന്ദി രേഖപ്പെടുത്താനും ഈ സന്ദർഭം ഞാൻ വിനിയോഗിക്കുന്നു. കലയും സംസ്കാരവുമാണ് ഒരു സമൂഹത്തിന്റെ ധർമ്മിക ജീവിതത്തെ നിശ്ചയിക്കുന്നത്. ജീവിത മൂല്യങ്ങളെ രൂപപ്പെടുത്തുന്നതിൽ കലാകാരന്മാർക്കുള്ള പങ്ക് വളരെ പ്രധാനമാണ്. ഭാരതത്തെ ഒന്നായി കാണാൻ പ്രേരിപ്പിച്ച കവികളും കലാകാരന്മാരുമാണ് നമ്മുടെ തകരാത്ത ദേശീയതയുടെ യഥാർത്ഥ ശില്പികൾ. ഒരു കലാകാരൻ എന്ന നിലയിൽ കഴിഞ്ഞ സർക്കാരിന്റെ കലാ സാംസ്കാരിക നയത്തെ തികഞ്ഞ നിരാശയോടെ മാത്രമേ കാണാൻ കഴിഞ്ഞുള്ളൂ. കഴിഞ്ഞ എൽ.ഡി.എഫ്. ഭരണകാലത്ത് സംഗീത നാടക അക്കാഡമി ചെയർമാൻ എന്ന നിലയ്ക്ക് പ്രവർത്തിക്കുവാൻ എനിക്ക് അവസരമുണ്ടായി. കലാ സാംസ്കാരിക സംഘങ്ങൾക്കും നൃത്ത സംഗീത വിദ്യാലയങ്ങൾക്കും മുടങ്ങാതെ ഗ്രാന്റുകൾ നൽകുന്നതിനും അവയുടെ പ്രവർത്തനം വിലയിരുത്തുന്നതിനും കഴിഞ്ഞിരുന്നു. എന്നാൽ കഴിഞ്ഞ അഞ്ച് വർഷമായി കലാസംഘടനകൾക്കുള്ള ഗ്രാന്റുകൾ

പൂർണ്ണമായും മുടങ്ങി. സംഗീത നൃത്ത വിദ്യാലയങ്ങളെ ആരും തിരിഞ്ഞുനോക്കിയില്ല. 80 ലക്ഷം രൂപയുടെ കുടിശ്ശിക ഈയിനത്തിൽ അവശേഷിക്കുന്നുണ്ട്. ഈ കുടിശ്ശിക കൊടുത്തുതീർത്ത് ഗ്രാന്റിൽ വർദ്ധനവ് വരുത്തി കലാപ്രസ്ഥാനങ്ങളെ സംരക്ഷിക്കണമെന്ന ആവശ്യം ബഹുമാനപ്പെട്ട മന്ത്രിയുടെ മുന്നിൽവെക്കുന്നു.

നമ്മുടെ ഏറ്റവും വലിയ ജനകീയ മാധ്യമമായ സിനിമയെക്കുറിച്ച് ഒരു നിർദ്ദേശം സമർപ്പിക്കുകയാണ്. സർക്കാരിന് ഏറ്റവും കൂടുതൽ വരുമാനമുണ്ടാക്കിത്തരുന്ന മാധ്യമങ്ങളിൽ ഒന്നാണ് സിനിമ. പല സംസ്ഥാനങ്ങളും സിനിമയെ വ്യവസായമായി അംഗീകരിച്ചിട്ടുണ്ട്. നമ്മൾ ഇക്കാര്യത്തിൽ ഒരു നയം രൂപീകരിച്ചിട്ടില്ല എന്നത് ചേദകരമാണ്. സിനിമയെ ഒരു വ്യവസായമായി പ്രഖ്യാപിച്ചുകൊണ്ട് വ്യവസായ മേഖലയ്ക്ക് നൽകുന്ന ആനുകൂല്യങ്ങളും സൗകര്യങ്ങളും സിനിമാ മേഖലയ്ക്ക് ലഭ്യമാക്കാനുള്ള നടപടിയുണ്ടാകണമെന്ന നിർദ്ദേശം മലയാള സിനിമാ മേഖലയ്ക്കുവേണ്ടി ഞാൻ മുന്നോട്ടുവെക്കുന്നു. സിനിമയുടെ പകർപ്പവകാശ വിൽപ്പനയും ഉപയോഗ അവകാശ കൈമാറ്റവും ചെയ്യുന്നതിന് 2008-ൽ നൽകിയിരുന്ന പൂർണ്ണ ഇളവ് പുനഃസ്ഥാപിക്കാനുള്ള തീരുമാനത്തെയും സാംസ്കാരിക വകുപ്പിനു കീഴിൽ

പ്രവർത്തിക്കുന്ന വിവിധ അക്കാഡമികളുടെ പദ്ധതിയടങ്കൽ 50 ശതമാനം വർദ്ധിപ്പിക്കുന്നതിനുള്ള തീരുമാനത്തെയും ഇരുകൈയും നീട്ടി സ്വീകരിക്കുന്നു. ഒരു സിനിമാ നടൻ എന്ന നിലയിൽ എന്നെ ഏറെ സന്തോഷിപ്പിച്ചത് ഫിലിം ഫെസ്റ്റിവലിന് സ്ഥിരം വേദി നിർമ്മിക്കുന്നതിനായി 50 കോടി രൂപ വകയിരുത്തിയ നടപടിയാണ്. ലോകത്തുള്ള പല ഫിലിം ഫെസ്റ്റിവലുകളും അത് സംഘടിപ്പിക്കുന്ന രാജ്യത്തെത്തന്നെ ലോകപ്രശസ്തിയിലേക്ക് ഉയർത്തിയിട്ടുണ്ട്. ഒടുവിൽ ഉണ്ണികൃഷ്ണൻ, മുരളി, കലാഭവൻ മണി എന്നിവരുടെ പേരിൽ സ്റ്റാരകങ്ങൾക്കും അക്കാഡമികൾക്കുംവേണ്ടി തുക വകയിരുത്തിയ നടപടി ഒരു കലാകാരനെ നിലയിൽ എന്നെ കൂടുതൽ സന്തോഷിപ്പിക്കുന്നു.

മൺമറഞ്ഞ പ്രശസ്തരും അപ്രശസ്തരായ എത്രയോ കലാകാരന്മാരുടെയും എഴുത്തുകാരുടെയും ചിന്തകരുടെയും ഒറ്റയ്ക്കും കൂട്ടായുമുള്ള പ്രവർത്തനങ്ങളുടെ ഫലമാണ് നമ്മുടെ നാട്ടിൽ ഇനിയും മങ്ങലേറ്റിട്ടില്ലാത്ത മതേതര ചിന്തകൾ എന്ന് ഞാൻ വിശ്വസിക്കുന്നു. മതേതര മൂല്യങ്ങൾ പുലർന്നുകാണാൻ ആഗ്രഹിച്ച മൺമറഞ്ഞ ഓരോ കലാകാരന്മാരുടെയും സ്മരണയുമുന്നിൽ ശിരസ്സ് നമിച്ചുകൊണ്ട് കേരളത്തിന് നവജീവൻ നൽകാൻ കെല്പുള്ള 2016-17 ബഡ്ജറ്റിനെ ഒരിക്കൽക്കൂടി

പിന്താങ്ങിക്കൊണ്ട് എന്റെ വാക്കുകൾ അവസാനിപ്പിക്കുന്നു.

ഒരു കാര്യം കൂടി പറയട്ടെ. ഞാൻ പുതിയ ഒരു റോൾ അഭിനയിച്ചുകൊണ്ടിരിക്കുകയാണ് അല്ലെങ്കിൽ ആ റോളിൽക്കൂടി കടന്നുപോയ്ക്കൊണ്ടിരിക്കുകയാണ്. ഇന്ന് എന്റെ കന്നിപ്രസംഗമായിരുന്നു. നാട്ടിലെ ഏറ്റവും പ്രഗത്ഭൻമാരായിട്ടുള്ള പ്രാസംഗികരുടെ മുന്നിൽ റീടേക്കില്ലാതെ ഒരു ഷോട്ടിൽത്തന്നെ ചെയ്യാൻ കഴിഞ്ഞതിൽ ഏറെ സന്തുഷ്ടിയുണ്ട്. സ്റ്റാർട്ട്, ക്യാമറ, ആക്ഷൻ എന്ന് പറയാതെ ഞാൻ ഒറ്റയടിക്ക് ഇത്രയും പറയുന്നത് ആദ്യമായാണ്. സാധാരണ കൺക്ലഡ് എന്ന് പറഞ്ഞാൽ ഞാൻ നിർത്തില്ല, കട്ട് എന്ന് പറഞ്ഞാലെ നിർത്തുകയുള്ളൂ. അതുകൊണ്ട് ഞാൻ തന്നെ കട്ട് ചെയ്തുകൊണ്ട് നിർത്തുന്നു.

ശ്രീ. വി. കെ. ഇബ്രാഹിം കുഞ്ഞ്: സർ, ഞാൻ ഈ ബഡ്ജറ്റിനെ എതിർക്കുകയാണ്. ബഹുമാനപ്പെട്ട ധനകാര്യ വകുപ്പുമന്ത്രിയുടെ സ്വപ്നങ്ങൾ വളരെ എദ്യമാണെങ്കിലും പ്രായോഗികമായി നടപ്പാകുമോയെന്നുള്ള കാര്യത്തിൽ എല്ലാവർക്കും സംശയമുണ്ട്. അതിൽ പ്രധാനപ്പെട്ടത്, ധനാഗമമാർഗ്ഗങ്ങളെ സംബന്ധിച്ച് അദ്ദേഹത്തിന്റെ സ്വപ്നങ്ങൾ സാക്ഷാത്കരിക്കുമോയെന്ന് പഴയകാലത്തെ അനുഭവങ്ങളിൽ നിന്ന്

സംശയമുണ്ട്. കഴിഞ്ഞ ഗവൺമെന്റിന്റെ ബഡ്ജറ്റുകളിൽ അദ്ദേഹം ധനസമാഹരണത്തിന് പ്രത്യേകം പറഞ്ഞിട്ടുള്ള കാര്യങ്ങളുണ്ട്. ഡാമുകളിൽ വളരെയധികം മണൽ ഡെപ്പോസിറ്റുണ്ട്. ആ മണൽ വിറ്റും കാട്ടിൽ വീണുകിടക്കുന്ന മരങ്ങൾ ലേലം ചെയ്തും വലിയൊരു റവന്യൂ ഉണ്ടാക്കാമെന്നാണ് അദ്ദേഹം പ്രതീക്ഷിച്ചത്. എന്നാലത് ഒരു കാരണവശാലും നടന്നില്ലെന്നുള്ളത് നമ്മൾ കണ്ടതാണ്. അതുകൊണ്ടുതന്നെയാണ് ഈ റിവൈസ്ഡ് ബഡ്ജറ്റിന്റെ പല വിമർശകരും ഉദ്യോഗ്യൻ ബഡ്ജറ്റിന് വിശേഷിപ്പിച്ചത്. ഞാൻ അത്തരത്തിൽ വിശേഷിപ്പിക്കുന്നില്ലെങ്കിലും കഴിഞ്ഞ കാലങ്ങളിലെ അനുഭവങ്ങൾ നമ്മളെ പഠിപ്പിക്കുന്നത് അതാണ്. അതുപോലെ തന്നെ യാഥാർത്ഥ്യമാകാത്ത ഒരുപിടി കാര്യങ്ങളുണ്ട്. നമ്മുടെ ധനകാര്യ വകുപ്പുമന്ത്രി പല കാര്യങ്ങളിലും ഭാഗ്യവാനാണ്. കഴിഞ്ഞ തവണ അദ്ദേഹം ധനകാര്യ വകുപ്പുമന്ത്രിയായ സമയത്താണ് യു.പി.എ. ഗവൺമെന്റ് വാറ്റ് കൊണ്ടുവന്നത്. അന്ന് അദ്ദേഹം വാറ്റിനെ ശക്തമായി എതിർത്ത കൂട്ടത്തിലാണ്. പക്ഷേ അദ്ദേഹത്തിന്റെ നികുതി വരുമാനത്തിൽ ഏറ്റവും വലിയ പങ്ക് വഹിച്ചത് വാറ്റ് ഇംപ്ലിമെന്റ് ചെയ്തപ്പോഴാണ്. ആ യാഥാർത്ഥ്യം അങ്ങ് മനസ്സിലാക്കണം. അടുത്ത വർഷം മുതൽ ജി.എസ്.ടി. വരാൻ പോവുകയാണ്. കൺസ്യൂമർ സ്റ്റേറ്റ്

ആയതുകൊണ്ട് ജി.എസ്.ടി. വരുമ്പോൾ നേട്ടങ്ങളുണ്ടാകും. തമിഴ്നാട് ഒഴികെ മറ്റെല്ലാ സംസ്ഥാനങ്ങളും ജി.എസ്.ടി. യെ പിന്തുണയ്ക്കുകയാണ്. നികുതി പിരിവിൽ അങ്ങ് കാണിക്കുന്ന ശുഷ്കാന്തി കൊണ്ടുമാത്രമാണെന്ന് ധരിക്കരുത്; അങ്ങയുടെ ഭാഗ്യംകൊണ്ട് വീണുകിട്ടുന്ന അവസരങ്ങളാണ്. ഈ അവസരങ്ങൾ അങ്ങ് ഉപയോഗിക്കുമ്പോൾ വളരെ നീതിപൂർവ്വമായി കാര്യങ്ങൾ ചെയ്യണമെന്നാണ് എനിക്ക് അഭ്യർത്ഥിക്കാനുള്ളത്. ഇപ്പോൾ അങ്ങ് 12,000 കോടി രൂപയുടെ മാനുവിരുദ്ധ പാക്കേജ് അവതരിപ്പിച്ചു. കഴിഞ്ഞ ഗവൺമെന്റിൽ അദ്ദേഹം ഉണ്ടായിരുന്നപ്പോൾ ഗവൺമെന്റിന്റെ അവസാനകാലത്താണ് മാനുവിരുദ്ധ പാക്കേജും മലബാർ പാക്കേജും കൊണ്ടുവന്നത്. ഏതാനും നാളുകൾ കഴിഞ്ഞപ്പോൾ യു.ഡി.എഫ്. ഗവൺമെന്റ് വന്നു. അങ്ങയുടെ കുഞ്ഞിനെ ഞങ്ങൾ വളരെ സന്തോഷത്തോടുകൂടി ഏറ്റെടുത്തുവെന്ന് മാത്രമല്ല, അതിനെ വളരെയധികം ആരോഗ്യത്തോടെ കൊണ്ടുനടക്കുകയും സ്നേഹത്തോടെ ലാളിക്കുകയും ചെയ്തുവെന്ന സത്യം അങ്ങ് മറക്കരുത്. അങ്ങ് മാനുവിരുദ്ധ പാക്കേജിലും മലബാർ പാക്കേജിലും ഉൾപ്പെടുത്തിയിരുന്ന പി.ഡബ്ല്യു.ഡി. യുമായി ബന്ധപ്പെട്ട റോഡുകളും പാലങ്ങളും ഉൾപ്പെടെ, അങ്ങ് തുടങ്ങിവെച്ചതും പ്രൊപ്പോസ് ചെയ്തതുമായ എല്ലാ

പദ്ധതികളും കഴിഞ്ഞ ഗവൺമെന്റ് പൂർത്തിയാക്കിയെന്ന് ഇവിടെ സന്നിഹിതരായിരിക്കുന്ന, അന്ന് പ്രതിപക്ഷത്തിരുന്നതും ഇന്ന് ഭരണപക്ഷത്തിരിക്കുന്നതുമായ പഴയ എം.എൽ.എ. മാർക്ക് ബോധ്യമുള്ളതാണ്. അതിൽ ഒരു പദ്ധതിയും ആ ഗവൺമെന്റ് ഡ്രോപ്പ് ചെയ്തില്ല. ഡിസ്ട്രിക്ട് ഫ്ലോഗ്ഷിപ്പ് പ്രോജക്റ്റിൽ കുണ്ടന്നൂർ-വൈറ്റില ഹൈ ഓവർ ഉണ്ട്. ഈ ഹൈ ഓവർ ഒരു ജില്ലയുടെയോ ഒരു നിയോജകമണ്ഡലത്തിന്റെയോ സ്വത്തല്ല; സംസ്ഥാനത്തിന്റെ മുഴുവൻ സ്വത്താണ്. കൊച്ചിയിലെ ഒരു ദിവസത്തെ ഫ്ലോട്ടിംഗ് പോപ്പുലേഷൻ എത്രയാണ്; കേരളത്തിന്റെ നാനാഭാഗത്തുനിന്നുമാണ് ജനങ്ങൾ എത്തുന്നത്. ഒരു ലക്ഷത്തോളം വാഹനങ്ങളാണ് ദിവസവും അവിടെ എത്തുന്നത്. ഈ വിഷയം ഇത്തവണത്തെ റിവൈസ്ഡ് ബഡ്ജറ്റിൽ കണ്ടില്ല. ഏതായാലും അങ്ങത് ഡ്രോപ്പ് ചെയ്തില്ലെന്നുള്ള വിശ്വാസം എനിക്കുണ്ട്. അതുപോലെ തന്നെ പ്രധാനപ്പെട്ടതാണ് സീപോർട്ട് എയർപോർട്ട് റോഡ്. കൊച്ചി എയർപോർട്ടിൽ നിന്ന് 20 മിനിട്ടുകൊണ്ട് കൊച്ചി ഇന്റർനാഷണൽ എയർപോർട്ടിൽ എത്താവുന്ന റോഡാണിത്. കഴിഞ്ഞ ഗവൺമെന്റ് അതിന്റെ രണ്ടാംഘട്ടം ഏറ്റെടുക്കുകയും അതിന്റെ പണി പൂർത്തീകരിക്കുകയും പെരിയാറിന് കുറുകെ രണ്ട് പാലങ്ങൾ

നിർമ്മിക്കുകയും ചെയ്തു. കഴിഞ്ഞ തവണ ശ്രീ. ഉമ്മൻ ചാണ്ടി അവതരിപ്പിച്ച ബഡ്ജറ്റിൽ മൂന്നാംഘട്ടത്തിനുവേണ്ടി 100 കോടി രൂപ വകയിരുത്തി. ബഹുമാനപ്പെട്ട മന്ത്രിയോട് ചോദിക്കുമ്പോൾ അതെല്ലാം ഇതിലുണ്ടെന്നാണ് പറയുന്നത്. ബഡ്ജറ്റിന്റെ മറുപടി പ്രസംഗത്തിൽ അങ്ങ് അക്കാര്യം വ്യക്തമാക്കണമെന്ന് ഞാൻ അഭ്യർത്ഥിക്കുകയാണ്. ബഹുമാനപ്പെട്ട മുഖ്യമന്ത്രി പ്രഖ്യാപിച്ചിരിക്കുന്ന ഒന്ന്-രണ്ട് കാര്യങ്ങളുണ്ട്. ഒന്ന്, റോഡിന്റെ വീതി 45 മീറ്ററാക്കുന്നതിന് സ്ഥലം ഏറ്റെടുക്കും. രണ്ട്, ഗെയിൽ വാതക പൈപ്പ് ലൈൻ. ഈ രണ്ടു കാര്യങ്ങളെയും ഞങ്ങളുടെ പാർട്ടി പിന്തുണയ്ക്കുകയും സ്വാഗതം ചെയ്യുകയും ചെയ്യുന്നു. പക്ഷെ ഒരു കണ്ടീഷൻ, റോഡ് വീതിക്കുമ്പോൾ ഭൂമിയേറ്റെടുക്കുന്ന ആളുകൾക്ക് കൊച്ചി മെട്രോയ്ക്ക് കൊടുത്തതുപോലുള്ള നല്ല ഒരു പാക്കേജ് വേണം. ഗെയിൽ വാതക പൈപ്പ് ലൈൻ സ്ഥാപിക്കുമ്പോൾ കൂടുതൽ ജനസാന്ദ്രതയുള്ള സ്ഥലങ്ങൾ ഒഴിവാക്കണം. ഇക്കാര്യത്തിൽ മുഖ്യമന്ത്രിക്കും ഗവൺമെന്റിനും കലവറയില്ലാത്ത പിന്തുണ ഞങ്ങളുടെ പാർട്ടി നൽകുകയാണ്. അതോടൊപ്പം ഒരു പ്രധാന കാര്യമുള്ളത്, ഗൾഫിൽ സാധാരണ വീടുകളിൽ പൈപ്പ് തിരിക്കുമ്പോൾ വെള്ളം ലഭിക്കുന്നതുപോലെയാണ് അവിടെ ഗ്യാസ് ലഭിക്കുന്നത്. അത്തരം സൗകര്യം ഇവിടെ വന്നാൽ അതിനെ എതിർക്കും. എന്നാൽ ഞങ്ങളെല്ലാം അതിന്

ശക്തമായ പിന്തുണ കൊടുത്തു. അദാനി ഇന്ത്യൻ ഓയിൽ ഗ്യാസ് ലിമിറ്റഡ് കളമശ്ശേരിയിൽ സാധാരണക്കാരനായ ഒരു ഓട്ടോറിക്ഷാ തൊഴിലാളിക്ക് അത്തരമൊരു ഗ്യാസ് കണക്ഷൻ നൽകിക്കൊണ്ട് ദക്ഷിണേന്ത്യയിൽ ആദ്യമായി ഉദ്ഘാടനം നിർവ്വഹിച്ചു. എന്നാൽ അതിനുശേഷം ഇലക്ഷൻ വന്നതിനാൽ കൂടുതൽ പ്രവർത്തികളൊന്നും നടന്നില്ല. ബഹുമാനപ്പെട്ട മുഖ്യമന്ത്രി അത് ഏറ്റെടുക്കണം. കളമശ്ശേരിയിൽ മുഴുവനായും കൂടാതെ കേരളത്തിലെ മുഴുവൻ നഗരങ്ങളിലും ആ പദ്ധതി നടപ്പാക്കുകയും അതുപോലെതന്നെ ആരൊക്കെ എതിർത്താലും അതിന് ശക്തമായ നേതൃത്വം നൽകണമെന്നുമാണ് എനിക്ക് അഭ്യർത്ഥിക്കാനുള്ളത്.

മി. സ്പീക്കർ: പ്ലീസ്...

ശ്രീ. വി. കെ. ഇബ്രാഹിം കുഞ്ഞ്: എന്റെ സമയം കഴിഞ്ഞോ?

മി. സ്പീക്കർ: അങ്ങ് ഒരു പ്രധാനപ്പെട്ട പോയിന്റ് പറയുന്നതുകൊണ്ട് സമ്മതിച്ചതാണ്. പ്ലീസ്.... പുതിയ പോയിന്റിലേക്ക് പോകരുത്.

ശ്രീ. വി. കെ. ഇബ്രാഹിം കുഞ്ഞ്: നമ്മുടെയെല്ലാം മണ്ഡലത്തിലെ പുതിയ പവർ ജനറേറ്റിംഗ് യൂണിറ്റായ ബി.എസ്.ഇ.എസ്-ന് എൽ.എൻ.ജി ഉപയോഗിക്കാനുള്ള അവസരം കൊടുക്കണം; എഗ്രിമെന്റ് പുതുക്കണം. ഇലക്ട്രിസിറ്റി ബോർഡും ബി.എസ്.ഇ.എസ്.മായി സഹകരിച്ചുകൊണ്ട് അത് നടപ്പിലാക്കണം.

മി. സ്പീക്കർ: പ്ലീസ്.....

ശ്രീ. വി. കെ. ഇബ്രാഹിം കുഞ്ഞ്: എനിക്ക് മൂന്നാലു പോയിന്റുകൂടി പറയാനാണ്. ഇന്ന് എന്റെ പ്രസംഗമല്ലായിരുന്നു. പ്രസംഗം അടിച്ചേൽപ്പിച്ചതാണ്. അങ്ങ് നിർബന്ധിക്കുന്നതുകൊണ്ട് ഈ ബഡ്ജറ്റിനെ എതിർത്തുകൊണ്ട് നിർത്തുന്നു.

മി. സ്പീക്കർ: നമ്മളെല്ലാവരും ഒന്നിച്ചെടുത്ത തീരുമാനമാണ്, നന്ദി.

ശ്രീ. എം. സ്വരാജ്: സർ, കേരളത്തിന്റെ ചരിത്രത്തിലെ നാഴികക്കല്ലായി മാറാൻ പോകുന്ന അഭിമാനകരവും പ്രതീക്ഷാനിർഭരവുമായ ബഡ്ജറ്റാണ് ബഹുമാന്യനായ ധനമന്ത്രി ഡോ. ടി. എം. തോമസ് ഐസക് കഴിഞ്ഞ ദിവസം അവതരിപ്പിച്ചത്. ആ ബഡ്ജറ്റിനെ പൂർണ്ണമായും ഞാൻ പിന്തുണയ്ക്കുകയാണ്. വ്യത്യസ്തമായ അഭിപ്രായങ്ങൾക്കും വിഭിന്നമായ നിലപാടുകൾക്കുമപ്പുറം എല്ലാവരുടെയും, എതിർക്കുന്നവരുടെപോലും അഭിനന്ദനങ്ങൾക്കും പ്രശംസയ്ക്കും പാത്രമായി മാറാൻ കഴിഞ്ഞുവെന്നതാണ് ഈ ബഡ്ജറ്റിന്റെ പ്രത്യേകത. നമുക്കറിയാം, കേരളത്തിൽ യു.ഡി.എഫ്.ന്റെ രാഷ്ട്രീയ നിലപാടുകളോടൊപ്പം എല്ലാകാലത്തും നിലയുറപ്പിച്ചിട്ടുള്ളതെന്ന് എല്ലാവർക്കുമറിയാവുന്ന പത്രമാധ്യമങ്ങൾ പ്രത്യേകിച്ചും 'മലയാള മനോരമ' ദിനപത്രം ഈ ബഡ്ജറ്റിനെ വിശേഷിപ്പിച്ചത് ഒന്നാം പേജിലെ തലക്കെട്ട് 'ക്ഷാമമെങ്കിലും ക്ഷേമം' എന്നായിരുന്നു.

നിങ്ങളുണ്ടാക്കിയ ക്ഷാമത്തിനിടയിലും ക്ഷേമകരമായ ബഡ്ജറ്റാണ് അവതരിപ്പിച്ചതെന്ന് മലയാള മനോരമയ്ക്കുതന്നെ ജനങ്ങളോട് പറയേണ്ടിവന്നു. 'മാതൃഭൂമി' പത്രത്തിന്റെ തലക്കെട്ട് 'ജനകീയം' എന്ന ഒറ്റവാക്കായിരുന്നു. 'ക്ഷേമത്തിന് പിശുക്കില്ല' എന്ന മറ്റൊരു തലക്കെട്ടുകൂടി ചേർക്കാൻ മാതൃഭൂമി സന്നദ്ധമായി. കേരള കൗമുദി ആകട്ടെ 'അന്നവസ്തുദി മുട്ടാതെ' എന്ന് ഈ ബഡ്ജറ്റിനെ ശ്ലാഘിച്ചുകൊണ്ട് തലവാചകം എഴുതിച്ചേർത്തു. ദി ഹിന്ദുവിന്റെ തലക്കെട്ട് 'Big push for Infra and welfare in Budget' എന്നായിരുന്നു. പതാകകളുടെ നിറഭേദങ്ങൾക്കും രാഷ്ട്രീയമായ വ്യത്യാസങ്ങൾക്കുമപ്പുറത്ത് കേരളമാകെ ഹൃദയത്തോട് ചേർത്തുവയ്ക്കുന്നതായി ഈ ബഡ്ജറ്റിന് മാറാൻ കഴിഞ്ഞതെന്തുകൊണ്ടാണ്? അതാണ് തുറന്ന മനസ്സോടുകൂടി നിങ്ങൾ ചിന്തിക്കേണ്ടത്. ബഹുമാന്യനായ തൃത്താലയിലെ മെമ്പർക്ക് ബഡ്ജറ്റ് അവതരിപ്പിക്കുന്നതിന്റെ തൊട്ടുമുമ്പായി സഭയിൽ അവതരിപ്പിച്ച ധവളപത്രം കണ്ടപ്പോൾ അതൊരു കുറ്റപത്രമായിട്ടാണ് തോന്നിയത്. അത് സ്വാഭാവികമാണ്. സാമ്പത്തിക കുറ്റവാളികൾക്ക് ധവളപത്രം കാണുമ്പോൾ കുറ്റപത്രമായി അനുഭവപ്പെടും. അങ്ങനെ അനുഭവപ്പെടുന്നുണ്ടെങ്കിൽ അതിൽ ഞങ്ങൾക്ക് അതിയായ ആഹ്ലാദമാണുള്ളതെന്നുകൂടി സാന്നിദ്ധ്യമായി ഞാൻ

സൂചിപ്പിക്കുകയാണ്. ഈ ബഡ്ജറ്റിനെ കേരളം ഏറ്റെടുക്കാൻ കാരണം ഇത് സാധാരണക്കാരുടെ ബഡ്ജറ്റാണ് എന്നതാണ്. ഇത് അടിച്ചമർത്തപ്പെട്ടവരുടെ, അകറ്റിനിർത്തപ്പെട്ടവരുടെ, പാർശ്വവൽക്കരിക്കപ്പെട്ടവരുടെ, സ്വപ്നങ്ങളെ യാഥാർത്ഥ്യമാക്കുന്നതിനുള്ള ഇച്ഛാശക്തിയോടെയുള്ള ഒരു സർക്കാരിന്റെ വിളംബരമാണ്. ഇവിടെ ഭരണാധികാരികൾ പുതിയ നയം ആവിഷ്കരിക്കുമ്പോൾ ശ്രദ്ധിക്കുന്നതിനെക്കുറിച്ച് മഹാത്മഗാന്ധി പറഞ്ഞിട്ടുണ്ട്. മഹാത്മഗാന്ധി പറഞ്ഞത് 'ഒരു ഭരണാധികാരി പുതിയ ഒരു നയം ആവിഷ്കരിക്കുമ്പോൾ മനസ്സിൽ കാണേണ്ടത് ആ രാജ്യത്തെ ഏറ്റവും ദരിദ്രനായ മനുഷ്യന്റെ മുഖമാവണം' എന്നാണ്. ഞാൻ മഹാത്മഗാന്ധിയെ ഇവിടെ ഉദ്ധരിക്കുന്നത് ബഹുമാന്യനായ പാലക്കാട് മെമ്പർക്ക് ഇഷ്ടമാകുമോ എന്നെന്നിരിക്കറിയില്ല. ഇന്നലെ അദ്ദേഹം പറഞ്ഞത് ഗാന്ധിയെയും നെഹ്രുവിനെയും ക്യാട്ട് ചെയ്യുകയോ ബൈബിൾ ഉദ്ധരിക്കുകയോ അല്ല വേണ്ടത്, മാർക്സിനെ മാത്രമേ ഞങ്ങളൊക്കെ പറയാൻ പാടുള്ളൂവെന്നാണ്. അദ്ദേഹത്തിനമാത്രമാവില്ല ഈ അഭിപ്രായമുള്ളതെന്ന് ഞാൻ കരുതുന്നു. ഡ്യൂപ്ലിക്കേറ്റ് ഗാന്ധിമാരുടെ അപദാനങ്ങൾ വാഴ്ത്താൻ മത്സര ബുദ്ധിയോടുകൂടി മത്സരിക്കുന്നവർക്കിടയിൽ മഹാത്മഗാന്ധിയെക്കുറിച്ചോ നെഹ്രുവിനെ കുറിച്ചോ പറയുന്നത് ഇഷ്ടപ്പെടുകൊള്ളണമെന്നില്ല. പക്ഷെ നിങ്ങളുടെ ഇഷ്ടം നോക്കിക്കൊണ്ട്

പ്രസംഗിക്കാനല്ല ഞങ്ങളിവിടെ ഇരിക്കുന്നതെന്നുള്ളതുകൊണ്ട് ഞങ്ങളിനിയും ഇത്തരത്തിൽ കാലാനുസൃതമായ കാര്യങ്ങൾ പറഞ്ഞുകൊണ്ടേയിരിക്കും എന്ന കാര്യത്തിൽ ഒരു സംശയവുമില്ല. ഇവിടെ ബൈബിളിനെക്കുറിച്ച് ഉദ്ധരിച്ചപ്പോൾ നിങ്ങളെപ്പോഴാണ് ഇതൊക്കെ പഠിച്ചതെന്നാണ് അദ്ദേഹം പറഞ്ഞത്. കത്തിക്കാൻ വേണ്ടി മാത്രം പുസ്തകങ്ങൾ കൈകൊണ്ട് തൊടുന്നവർക്ക് പുസ്തകം വായിക്കുന്നവരോടും വായിച്ച കാര്യങ്ങൾ പങ്കുവയ്ക്കുന്നവരോടും ഒരിത്തിരി അസൂയയും കൂടുമ്പുമൊക്കെ തോന്നുക സ്വാഭാവികം മാത്രമാണ്. ആ സ്വാഭാവികമായ പ്രതികരണമായി മാത്രമേ ഞാനതിനെ കാണുന്നുള്ളൂ. പുസ്തകം കത്തിക്കാൻ വേണ്ടിയെന്ന് പറയുമ്പോൾ പ്രകോപിതരാകേണ്ട കാര്യമില്ല. ഇ.എം.എസ്.-ന്റെ സ്വാതന്ത്ര്യ സമര ചരിത്രം കത്തിച്ചത് നിങ്ങളാണ്. അരുന്ധതി റോയിയുടെ 'ഫോർ ഗ്രേറ്റർ കോമൺവ്വെൽത്ത്' കത്തിച്ചതും വി.കെ.എൻ.-ന്റെ 'അധികാരം' കത്തിച്ചതും നിങ്ങളാണ്. ബഹുമാന്യനായ പ്രതിപക്ഷനേതാവ് പുസ്തകം വായിക്കുന്ന ആളാണ് എന്നെന്നിരിക്കറിയാം. അദ്ദേഹത്തിനിത് ബാധകമല്ല. ബാക്കി ഏറെക്കുറെ എല്ലാവർക്കും ചേരും എന്നും ഞാൻ ബലമായും ന്യായമായും വിശ്വസിക്കുന്നു. ഏതായിരുന്നാലും മാർക്സിന്റെ ഒരു ഉദ്ധരണി കേൾക്കാൻ വല്ലാത്ത കൊതിയോടുകൂടിയാണ് പാലക്കാട് മെമ്പർ ഇതുപറഞ്ഞതെങ്കിൽ അദ്ദേഹത്തെ

ഞാൻ നിരാശപ്പെടുത്തുന്നില്ല. മഹാനായ മാർക്സ് ഒരിക്കൽ പറഞ്ഞു, 'മനുഷ്യസംബന്ധിയായ ഒന്നും ഞങ്ങൾക്കന്യമല്ല'. അതായത്, മനുഷ്യസംബന്ധിയായതൊന്നും അന്യമല്ലെന്നും മനുഷ്യനുമായി ബന്ധമുള്ളതിലെല്ലാം ഞങ്ങൾ ഇടപെടുമെന്നും അഭിപ്രായം പറയുമെന്നും അവരുടെ പ്രശ്നങ്ങൾ ഏറ്റെടുക്കുമെന്നുമുള്ളത് മാർക്സിസ്റ്റുകാരെ സംബന്ധിച്ചിടത്തോളം ഒഴിച്ചുകൂടാൻ കഴിയാത്ത ഒരു കാര്യമാണ്. ഇത് ഏതെങ്കിലും പ്രസംഗത്തിൽ ഉദ്ധരിക്കാൻ വേണ്ടി മാത്രമുള്ളതല്ല. ഈ ബഡ്ജറ്റിന്റെതന്നെ ഊന്നൽ അതിലാണ്. അതാണ് നാം കാണേണ്ടത്. ഈ ബഡ്ജറ്റിൽ നിങ്ങൾ നോക്കൂ, മനുഷ്യരുടെ സങ്കടങ്ങൾക്ക് പരിഹാരം കാണാൻ, ഞാൻ മുമ്പ് സൂചിപ്പിച്ച പാർശ്വവൽക്കരിക്കപ്പെട്ടവരും അകറ്റിനിർത്തപ്പെട്ടവരുമായുള്ളവരുടെ ദുരിതങ്ങൾക്ക് അറുതി കാണാനുള്ള ഒരു ഗവൺമെന്റിന്റെ ഇച്ഛാശക്തിയാണ് ബഡ്ജറ്റിൽ പ്രതിഫലിക്കുന്നത്. ഭൂമിയില്ലാത്തവർക്കെല്ലാം ഭൂമി, വീടില്ലാത്തവർക്കെല്ലാം വീട് ഇത് കേരളത്തിൽ ഒരു പുതിയ യുഗത്തിന് തുടക്കം കുറിക്കുകയാണ്. നിങ്ങൾ ഭൂമി കൊടുത്തതിനെക്കുറിച്ച് ഇന്നലെ കണക്കിവിടെ പറഞ്ഞു. നിങ്ങൾ പട്ടയം കൊടുത്തു. ക്രയവിക്രയ അവകാശമുള്ള കൈവശരേഖയാണ് പട്ടയം. നിങ്ങൾ കൊടുത്തതിൽ അക്ഷരങ്ങളും അക്കങ്ങളുമുണ്ടായിരുന്നു ഔദ്യോഗികമുദ്രയുണ്ടായിരുന്നു, പക്ഷെ ഭൂമി

ഉണ്ടായിരുന്നില്ല. അച്ചടിച്ച കടലാസിന്റെ വില മാത്രമുള്ള പട്ടയം കൊടുത്തതുകൊണ്ട് ഈ രാജ്യത്തെ ജനങ്ങൾക്കെന്ത് പ്രയോജനം? നിങ്ങൾ ചെയ്തത് വഞ്ചനയായി, നിങ്ങളുടെ ഗവൺമെന്റിന്റെ മുഖമുദ്ര വഞ്ചനയായിരുന്നു. വഞ്ചകരുടെ സർക്കാരായിരുന്നു നിങ്ങളുടെ സർക്കാർ. ഇവിടെ നിങ്ങൾ മുമ്പ് പരാമർശിച്ച, നിങ്ങൾ വിമാനത്താവളം ഉത്ഘാടനം ചെയ്തു. ഉത്ഘാടനം എന്ന മലയാളവാക്കിന്റെ അർത്ഥം 'ഔപചാരികമായ ആരംഭം' എന്നാണ്. ഔപചാരികമായി ആ വിമാനത്താവളം തുറന്നുവോ; കണ്ണൂർ വിമാനത്താവളത്തിൽനിന്ന് വിമാനം കയറി യാത്ര ചെയ്ത ഒരാളെ നിങ്ങൾക്ക് ചൂണ്ടിക്കാണിക്കാനാകുമോ; കൊച്ചി മെട്രോ നിങ്ങൾ ഉത്ഘാടനം ചെയ്തു, മെട്രോയുടെ തുണിന്റെ പണിപോലും പൂർത്തിയാകുന്നതിനുമുമ്പ് ഉത്ഘാടനം ചെയ്ത നിങ്ങൾക്ക് കൊച്ചി മെട്രോയിലൂടെ യാത്രചെയ്ത ഒരാളെയെങ്കിലും ചൂണ്ടിക്കാണിക്കാനാകുമോ? സ്റ്റാർട്ട് സിറ്റി നിങ്ങൾ ഉത്ഘാടനം ചെയ്തു, സ്റ്റാർട്ട് സിറ്റിയിലാരംഭിച്ച പുതിയ ഐ. ടി. കമ്പനിയിൽ ജോലി കിട്ടിയ ഒരാളെ നിങ്ങൾക്ക് ചൂണ്ടിക്കാണിക്കാനാകുമോ; എന്തിനായിരുന്നു ഈ വഞ്ചന? ഈ വഞ്ചനയ്ക്കാണ് കേരളത്തിലെ ജനങ്ങൾ നിങ്ങൾക്ക് പ്രഹരം തന്നത്. നിങ്ങൾ തിരസ്കരിക്കപ്പെട്ട മുന്നണിയാണ്. നിങ്ങൾ പരാജയപ്പെട്ട മുന്നണിയാണ്. കേരള രാഷ്ട്രീയത്തിന്റെ

മുഖ്യധാരയിൽനിന്ന് മൂലയിലേയ്ക്ക് വലിച്ചെറിയപ്പെട്ടവരാണ് നിങ്ങൾ. ആ പരാജയം നിങ്ങളുംഗീകരിക്കണം. ജനവിധിയെ നിങ്ങളുംഗീകരിക്കണം. ജനങ്ങളെത്തുകൊണ്ട് നിങ്ങളെ പരാജയപ്പെടുത്തിയെന്നും എന്തുകൊണ്ട് ഇടതുപക്ഷത്തെ വിജയിപ്പിച്ചുവെന്നും സമചിത്തതയോടെ മനസ്സിലാക്കാനുള്ള ആർജ്ജവമാണ് നിങ്ങൾ കാണിക്കേണ്ടത്.

പട്ടികജാതി/പട്ടികവർഗ്ഗ വിഭാഗത്തിൽപ്പെട്ട വിദ്യാർത്ഥികളുടെ വിദ്യാഭ്യാസാനുകൂല്യം ഈ ബഡ്ജറ്റിൽ 50% വർദ്ധിപ്പിച്ചു. സ്ത്രീകൾക്കായി ഒരു ക്ഷേമവകുപ്പ് പ്രത്യേകമായി ആരംഭിച്ചു. സാംസ്കാരികരംഗത്ത് പുത്തനണർവ്വാണ് സൃഷ്ടിച്ചത്. 14 ജില്ലകളിലും വലിയ സാംസ്കാരിക സമുച്ചയങ്ങൾ ഈ ബഡ്ജറ്റിന്റെ ഭാഗമായി വരുന്നു. ശ്രീനാരായണഗുരുവും അയ്യങ്കാളിയും ചട്ടമ്പി സ്വാമികളും വാഗ്ഭടാനന്ദനും ഇടച്ചേന കുങ്കനും വൈക്കം മുഹമ്മദ് ബഷീറും മുഹമ്മദ് അബ്ദുറഹിമാൻ സാഹിബും സഹോദരൻ അയ്യപ്പനും പി. കൃഷ്ണപിള്ളയുമെല്ലാം ആകാശത്തിന്റെ അപാരതകളിലേയ്ക്ക് ശിരസ്സുയർത്തി നിൽക്കുന്ന മഹത്തായ സാംസ്കാരിക സമുച്ചയങ്ങളായി നമ്മുടെ അഭിമാനത്തെ അടയാളപ്പെടുത്താൻ പോകുകയാണ്. ഒരുകാര്യം എനിക്ക് ഇടയ്ക്ക് കൂട്ടിച്ചേർത്ത് പറയാനുള്ളത് എല്ലാ ജില്ലാ കേന്ദ്രങ്ങളിലും സാംസ്കാരിക സമുച്ചയങ്ങൾ എന്നാണ് പറഞ്ഞിട്ടുള്ളത്.

തീർച്ചയായും എറണാകുളത്തിന്റെ സാംസ്കാരിക തലസ്ഥാനംകൂടിയാണ് തൃപ്പൂണിത്തുറ, തൃപ്പൂണിത്തുറയിലായിരിക്കും സഹോദരൻ അയ്യപ്പന്റെ പേരിലുള്ള ആ സാംസ്കാരിക സമുച്ചയം എന്ന കാര്യത്തിൽ എനിക്കോ കേട്ട മറ്റ് മെമ്പർമാർക്കോ സംശയമുണ്ടാകാനിടയില്ല; കേരളത്തിലാർക്കും സംശയമുണ്ടാകുകയില്ല. മാത്രവുമല്ല, അഴിമതിക്കെതിരെ അതിശക്തവും മാതൃകാപരവും ആവേശോജ്ജ്വലവുമായ ഒരു വിധിയെഴുതിയ ജനതകൂടിയാണ് തൃപ്പൂണിത്തുറയിലെ ജനത എന്നതുകൊണ്ട് അവരും അതങ്ങനെതന്നെ പ്രതീക്ഷിക്കുന്നുണ്ടാകും; ധനമന്ത്രിയുടെ മറുപടിയിൽ അക്കാര്യം പറയുമെന്ന് ഞാൻ പ്രതീക്ഷിക്കുകയാണ്.

700 കോടിയിലധികം രൂപയാണ് സാംസ്കാരിക രംഗത്ത് നീക്കിവെച്ചത്. നിങ്ങളുടെ കാലത്തെത്രയായിരുന്നു, ബഹുമാനപ്പെട്ട കെ. എം. മാണി അവതരിപ്പിച്ച അവസാനത്തെ ബഡ്ജറ്റ് അതിനെ ഒടുക്കത്തെ ബഡ്ജറ്റ് വിളിക്കാമെന്നെനിക്ക് തോന്നുന്നു. അതിൽ 14 കോടി രൂപയായിരുന്നു നീക്കിവെച്ചത്. കായികരംഗത്ത് 14 ജില്ലകളിലും മൾട്ടി പർപ്പസ് ഇൻഡോർ സ്റ്റേഡിയം, 700 -ഓളം കോടി രൂപ അതിനുവേണ്ടി നീക്കിവെച്ചു. നിങ്ങളുടെ കാലത്ത് 94 കോടി രൂപയായിരുന്നു അതിനുവേണ്ടി നീക്കിവെച്ചിട്ടുണ്ടായിരുന്നത്. പൊതുവിദ്യാലയങ്ങളെ സംരക്ഷിക്കാനും അന്താരാഷ്ട്ര നിലവാരത്തിലേയ്ക്കുയർത്താനുമുള്ള പദ്ധതികൾ, സ്കൂൾ

യൂണിഫോം സൗജന്യമായി കൊടുക്കുമെന്ന നിർദ്ദേശം ഇതിനെയല്ലാം കേരളം ഇരകയും നീട്ടി സ്വീകരിക്കുന്നതാണ്. നിങ്ങൾക്കെന്തുകൊണ്ടാണ് ഇത് കാണാനാവാത്തത്. കണ്ണണ്ടായിട്ടും കാണാൻ കഴിയാതെ പോകുന്ന നിങ്ങളുടെ സ്ഥിതിയിൽ എനിക്ക് സഹതാപം മാത്രമേയുള്ളൂ. മത്തായിയുടെ സുവിശേഷം പതിമൂന്നാമദ്ധ്യായം പതിനൊന്നാം വാചകം പറയുന്നു "നിങ്ങൾ ചെവിയാൽ കേൾക്കും ഗ്രഹിക്കയില്ലതാനും, നിങ്ങൾ കണ്ണാൽ കാണും ദർശിക്കയില്ല താനും" ഇത്രമാത്രം നിങ്ങളെക്കുറിച്ച് ദീർഘവീക്ഷണത്തോടുകൂടി മത്തായി എങ്ങനെ എഴുതി എന്നാലോചിച്ചിട്ടാണ് എനിക്ക് അതുകൂടാതെ തോന്നുന്നത്. ഞാൻ കൂടുതൽ ദീർഘിപ്പിക്കുന്നില്ല. എന്റെ മുമ്പിലുള്ള സമയമാപിനി എന്നെ ഓർമ്മപ്പെടുത്തുന്നുണ്ട്, മറ്റ് പലരേയും പോലെ കൂടുതൽ സമയമെടുത്ത് ഈ സഭയുടെ വിലപ്പെട്ട സമയം കവർന്നെടുക്കാൻ ഞാനൊരിക്കലും തയ്യാറാവില്ലായെന്നുകൂടി സഭാധ്യക്ഷന് ഉറപ്പുകൊടുക്കുന്നു.

അവസാനമായി പറയാനുള്ളത് യുവജനങ്ങളെ സംബന്ധിച്ചാണ്. ഇവിടെ നിയമന നിരോധനത്തെക്കുറിച്ചൊക്കെ ചിലർ പറഞ്ഞു. ഞാനൊന്ന് ചോദിക്കട്ടെ, കഴിഞ്ഞ അഞ്ചുകൊല്ലം ഇവിടെ കസേരകളിൽ നിങ്ങൾ അമർന്നിരുന്നപ്പോൾ ഈ ഗേറ്റിനുപുറത്ത്, സെക്രട്ടേറിയറ്റ് ഗേറ്റിന്റെ മുമ്പിൽ നന്ദാവനം ക്യാമ്പിലുമൊക്കെ

ഇവിടെയിരിക്കുന്ന ശ്രീ. കെ. രാജനും ഞാനും ഞങ്ങളൊരുപാടുപേർ തല്ലുകൊണ്ട് തലപൊട്ടിയും എല്ലൊടിഞ്ഞ് ചോര ചിന്തിയും ഞങ്ങൾ പൊരുതിയത് നിയമന നിരോധനത്തിനെതിരെയായിരുന്നു. സാങ്കേതികമായി പറഞ്ഞിട്ട് കാര്യമില്ല. നിങ്ങളെന്താണ് പറഞ്ഞത് നിയമനനിരോധനമില്ലായെന്ന് ഇവിടെ മറുപടി പറഞ്ഞുവത്രെ. അതിനാണ് അപ്രഖ്യാപിത നിയമന നിരോധനമെന്ന് പറയുന്നത്. കയ്യിൽ അഡ്വൈസ് മെമ്മോയുമായി ആയിരക്കണക്കിന് ഉദ്യോഗാർത്ഥികൾ വർഷങ്ങളായി കാത്തുനിന്നു, അതിന് അറുതി വരുത്തണമെന്നാവശ്യപ്പെട്ടാണ് ഞങ്ങൾ സമരം ചെയ്തതും നിരാഹാരം കിടന്നതും. ഇന്നത്തെ ബഹുമാന്യനായ പ്രതിപക്ഷനേതാവ് ഉൾപ്പെടെയുള്ളവർ അന്നത്തെ മുഖ്യമന്ത്രി ഉൾപ്പെടെ അന്ന് ഞങ്ങളെ ചർച്ചയ്ക്ക് വിളിച്ചു ഒത്തുതീർപ്പുണ്ടാക്കി; ആ ഒത്തുതീർപ്പുപോലും നിങ്ങൾ പാലിച്ചില്ല. ഇവിടെയൊരു നിയമന നിരോധനവുമില്ല. ഇവിടെ പുതിയ തസ്തിക സൃഷ്ടിക്കുന്നതിനെ സംബന്ധിച്ചുള്ള ചില കാഴ്ചപാടുകൾ മാത്രം പറഞ്ഞു. ഞങ്ങൾ പറഞ്ഞത് പുതിയ തസ്തികകൾ വേണമെന്നായിരുന്നില്ല, ഞങ്ങൾ പറഞ്ഞത് അഡ്വൈസ് മെമ്മോ കിട്ടിയവർക്കെങ്കിലും ജോലി കൊടുക്കണമെന്നായിരുന്നു. അതുകൊണ്ട് ചരിത്രം മറന്നുപോകരുത്, മറക്കാനുള്ളതല്ല എന്നുകൂടി ഞാൻ സൂചിപ്പിക്കുന്നു. ഇവിടെ മത്തായിയുടെ സുവിശേഷം ഏഴാമദ്ധ്യായം ആറാം വാചകം,

അതു ഞാൻ വായിക്കുന്നില്ല. സമയക്കുറവുകൊണ്ടുമാത്രമല്ല ഒരുപക്ഷെ ഈ ശാന്തമായ അന്തരീക്ഷത്തെ അത് ചൂടുപിടിപ്പിക്കുമെന്ന് ഞാൻ കരുതുന്നു. ഇത്രയും അമൂല്യവും വിശുദ്ധവുമായ ഒരു ബഡ്ജറ്റ് അവതരിപ്പിക്കുമ്പോൾ മത്തായിയുടെ ഏഴാമദ്ധ്യായം ആറാം വാചകം നിങ്ങളെല്ലാപേരും മനസ്സിൽ വായിക്കണമെന്നുകൂടി പറഞ്ഞുകൊണ്ട് എന്റെ സമയത്തിൽനിന്നും ഒരു സെക്കന്റുകൂടി കൂടുതൽ എടുക്കാതെ നിർത്തുന്നു.

ശ്രീ. ഉമ്മൻ ചാണ്ടി : സർ, ഈ ബഡ്ജറ്റിനെ ഞാൻ എതിർക്കുകയാണ്.

ഡോ. ടി. എം. തോമസ് ഐസക് ഈ സഭയിൽ അവതരിപ്പിച്ച ഏഴാമത്തെ ബഡ്ജറ്റാണിത്. കഴിഞ്ഞ ആറ് ബഡ്ജറ്റുകളും അതിലുണ്ടായ അനുഭവങ്ങളും നേരിട്ടറിയുന്നവർക്ക് ഈ സഭയിലെ ഭരണകക്ഷിയിൽ ആദ്യമായി എത്തിയവർ പ്രസംഗിച്ചപ്പോൾ കാണിച്ച ആവേശം കാണിക്കാൻ ബുദ്ധിമുട്ടുണ്ട്. അദ്ദേഹം ആറ് ബഡ്ജറ്റ് അവതരിപ്പിച്ചിട്ടും സാമൂഹ്യക്ഷേമ പെൻഷൻ 300 രൂപയായിരുന്നു. അതുകൂട്ടാൻ ശ്രീ. കെ. എം. മാണി ഇവിടെ ധനകാര്യ വകുപ്പുമന്ത്രിയായി വീണ്ടും വരേണ്ടിവന്നു. ഇപ്പോൾ അത് ആയിരം രൂപയാക്കിയതിനെ ഞാൻ സ്വാഗതം ചെയ്യുന്നു. എനിക്ക് അങ്ങയോട് ഒരു അഭ്യർത്ഥനയേയുള്ളൂ. ആയിരത്തിൽ കൂടുതൽ രൂപ പെൻഷൻ കിട്ടുന്നവരുണ്ട്. 80 വയസ്സിനു മുകളിൽ പ്രായമുള്ള

വികലാംഗരായിട്ടുള്ളവർക്ക് 1100 രൂപ കിട്ടുന്നുണ്ട്. അതുപോലെ 75 വയസ്സിനുമുകളിൽ പ്രായമുള്ളവർക്കുള്ള വാർദ്ധക്യകാല പെൻഷൻ 1500 രൂപയാക്കി ഏറ്റവും ഒടുവിലത്തെ യു.ഡി.എഫ്. ഗവൺമെന്റിന്റെ ബഡ്ജറ്റിൽ അവതരിപ്പിച്ച് അതിന്റെ ഉത്തരവ് ഇറക്കിയിട്ടുണ്ട്. കൂടുതലുള്ളതൊന്നും കുറയ്ക്കരുത് എന്നാണ് എനിക്ക് അഭ്യർത്ഥിക്കാനുള്ളത്. ഏകീകരിക്കാൻ കഴിയുമെങ്കിൽ സന്തോഷം. പക്ഷെ 1000 രൂപയാക്കുന്ന തീരുമാനത്തെ അനുകൂലിച്ചുകൊണ്ടുതന്നെ വളരെയധികം ആവേശം കൊണ്ടവരോട് ഞാൻ പറയുന്നത് ആറ് ബഡ്ജറ്റ് അവതരിപ്പിച്ചിട്ടും സാമൂഹ്യക്ഷേമ പെൻഷൻ 300 രൂപയായിരുന്നു എന്ന കാര്യം നിങ്ങൾ മറക്കരുത്. ബഡ്ജറ്റിലേയ്ക്ക് കടക്കുന്നതിനുമുമ്പ് അങ്ങ് ഇവിടെ തന്ന വൈറ്റ് പേപ്പറിനെക്കുറിച്ച് പറയാം. അങ്ങ് ഒരിക്കലും ഒരു കണക്കും തെറ്റായി പറയുമെന്ന് ഞാൻ ധരിക്കുന്നില്ല. അങ്ങ് വളരെ സമർത്ഥനാണ്. അങ്ങ് എടുക്കുന്ന കണക്കുകളെല്ലാം അങ്ങേയ്ക്ക് അനുകൂലമായിരിക്കും. അങ്ങേയ്ക്ക് അനുകൂലമായ കണക്കുമാത്രമേ അങ്ങ് പറയൂ. ഒരു വൈറ്റ് പേപ്പർ ഇറക്കി സ്റ്റേറ്റിന്റെ വരുമാനത്തെക്കുറിച്ച് പറയുമ്പോൾ നികുതിയേതര വരുമാനത്തെക്കുറിച്ച് പറയണ്ടേ? അങ്ങ് അത് അപ്പാടെ വിട്ടുകളഞ്ഞു. അത് ശരിയാണോ; എന്തുകൊണ്ട് വിട്ടു? വൈറ്റ് പേപ്പറിൽ എല്ലാം പറയണം. അങ്ങ് അത് വിട്ടുകളയാൻ കാരണം, അങ്ങയുടെ കാലത്ത് അഞ്ചുവർഷംകൊണ്ട് നികുതിയേതര വരുമാനം 4,127 കോടി

രൂപ ഉണ്ടാക്കിയപ്പോൾ കഴിഞ്ഞ അഞ്ചുവർക്കാലംകൊണ്ട് അത് 18,016 കോടി രൂപയായി. 336 ശതമാനമാണ് വർദ്ധനവ് ഉണ്ടാക്കിയത്. ലോട്ടറിയുടെ വരുമാനത്തിലൂടെ ഗവൺമെന്റിന്റെ വരുമാനം 27 ഇരട്ടിയാണ് വർദ്ധിച്ചത്. അങ്ങയുടെ കാലത്തെ അവസാന വർഷം 111.22 കോടി രൂപ വരുമാനമായത് ഈ വർഷം 3,337 കോടി രൂപയായി. ടേബിൾ 11 ഇരട്ടിയായി വർദ്ധിച്ചു. നികുതിയേതര വരുമാനം അങ്ങ് കൊടുക്കാതിരുന്നതുകാരണം ആ വൈറ്റ് പേപ്പർ ഒരു ബ്ലാക്ക് പേപ്പറാക്കി എന്ന അഭിപ്രായമാണുള്ളത്. കഴിഞ്ഞ അഞ്ചുവർഷക്കാലം കേരളം സാന്റിയാഗോ മാർട്ടിന്റെ പേര് കേട്ടിട്ടില്ല. എന്നാൽ ഇപ്പോൾ കേൾക്കാൻ തുടങ്ങിയിട്ടുണ്ട്. ഞാൻ അതിൽകൂടുതൽ ഒന്നും പറയുന്നില്ല. ശ്രീ. കെ. എം. മാണിയുടെ കാരണ്യ ബെനവലന്റ് ഫണ്ട് സ്കീം എന്നത് ഒരു വലിയ അനുഗ്രഹമായിരുന്നു. ഞാൻ അദ്ദേഹത്തെ പ്രത്യേകമായി അഭിനന്ദിക്കുകയാണ്. അത് പൂർണ്ണമായും പ്രയോജനപ്പെടുത്തി മുന്നോട്ടു പോകണം എന്നുപറയാൻ ആഗ്രഹിക്കുകയാണ്. അങ്ങ് സെയിൽസ് ടാക്സ് സ്റ്റേറ്റിന്റെ ടാക്സ് കുറഞ്ഞുവെന്ന് പറഞ്ഞു. അതിനെക്കുറിച്ചും അങ്ങ് പറഞ്ഞ കണക്കൊന്നും തെറ്റല്ല, എല്ലാം ശരിയായ കണക്കാണ്. പക്ഷെ അത് അങ്ങേയ്ക്ക് വേണ്ടവിധത്തിൽ അഡ്ജസ്റ്റ് ചെയ്തു. നമ്മൾ ടാർജറ്റിലെത്തിയില്ലായെന്നാണ് അങ്ങ് പറഞ്ഞത്. അത് ശരിയാണ്. നമുക്ക് പ്ലാൻ

സൈസ് വർദ്ധിപ്പിക്കണമെങ്കിൽ നമ്മുടെ വരുമാനം അല്പം കൂട്ടിവയ്ക്കേണ്ടിവരുമെന്ന് അങ്ങേയ്ക്ക് അറിയാമല്ലോ. അത് ചിലപ്പോൾ അച്ചീവ് ചെയ്യില്ല. ടാർജ്ജ് കിട്ടിയില്ല എന്നതിന്റെ പേരിൽ ഇവിടത്തെ ടാക്സ് കളക്ഷൻ കുറഞ്ഞു എന്നാണ് അങ്ങ് പറഞ്ഞത്. സ്റ്റേറ്റ് ടാക്സ് ട്രോളർ വരുമ്പോൾ നിങ്ങളുടെ കാലത്തെ അവസാനകൊല്ലത്തെ ആ തുകവെച്ചു നോക്കിയാൽ അഞ്ചുകൊല്ലംകൊണ്ട് മൂന്നുശതമാനം ടാക്സ് വർദ്ധിപ്പിച്ചു. നിങ്ങളുടെ അവസാന കൊല്ലത്തെ സെയിൽസ് ടാക്സ് കളക്ഷൻ വർദ്ധനവ് നോക്കിയാൽ 92 ശതമാനം വർദ്ധിപ്പിച്ചു. സമയക്കുറവുകൊണ്ട് ഞാൻ ആ തുക പറയുന്നില്ല. അങ്ങ് ചാർജ്ജ്ജടുത്ത് മൂന്നുമാസത്തിനുള്ളിൽ ഇവിടെ വലിയ അതുതം നടന്നുവെന്ന് അങ്ങ് പറഞ്ഞു. എന്തുസംഭവിച്ചുവെന്നറിയാൻ ഞാൻ അങ്ങയുടെ ഡിപ്പാർട്ടുമെന്റിൽനിന്നുതന്നെ കണക്കുകൾ ശേഖരിച്ചു. ഏപ്രിൽ മാസത്തിൽ ഇവിടെ ഇലക്ഷനായതുകൊണ്ട് കളക്ഷൻ കുറഞ്ഞു. അത് ശരിയാണ്. അതിന്റെ വർദ്ധനവ് മെയ് മാസത്തിലും ജൂൺ മാസത്തിലുമുണ്ടായി. അങ്ങ് അതെടുത്തിട്ടാണ് പറഞ്ഞത് മെയ് മാസത്തിലും ജൂൺ മാസത്തിലും വലിയ വർദ്ധനവുണ്ടായി എന്ന്. ഈ മൂന്നു മാസത്തെ കണക്കും കഴിഞ്ഞ വർഷത്തെ മൂന്നു മാസത്തെ കണക്കുമായി താരതമ്യപ്പെടുത്തി നോക്കിയപ്പോൾ 552 കോടി രൂപയുടെ വർദ്ധനവാണ് ഉണ്ടായിരിക്കുന്നത്. ആ

വർദ്ധനവെന്നു പറയുന്നത് 8 ശതമാനത്തിൽ താഴെയാണ്. സാധാരണ രീതിയിൽതന്നെ അത് കൂടുതലായി വരില്ലേ? കടം വർദ്ധിച്ചിട്ടുണ്ടെന്ന കാര്യം ഞാൻ സമ്മതിക്കുന്നു. നിങ്ങളുടെ കാലത്ത് 71 ശതമാനമായിരുന്നെങ്കിൽ ഞങ്ങളുടെ കാലത്ത് അത് 97 ശതമാനമായി. കടം എടുക്കുന്നതിനെ എതിർക്കുന്നില്ലായെന്നും പക്ഷെ കടം എടുത്ത തുക എങ്ങനെ ചെലവഴിക്കുന്നുവെന്ന് കാണിക്കണമെന്നും അങ്ങുതന്നെ പറഞ്ഞല്ലോ. ഇൻഫ്രാസ്ട്രക്ചർ ഡെവലപ്മെന്റിനുവേണ്ടി പ്രത്യേകമായി കടമെടുക്കണം. കടമെടുത്തിട്ട് ധൂർത്തടിക്കുന്നതും അനാവശ്യമായി ചെലവഴിക്കുന്നതും ശരിയല്ല എന്ന് ഞാൻ സമ്മതിക്കുന്നു. പക്ഷെ കടമെടുക്കണം. കാരണം ഇന്ന് ചെയ്യേണ്ട വർക്ക് അടുത്ത വർഷമാണ് ചെയ്യുന്നതെങ്കിൽ ഇന്നത്തെ ചെലവുവെച്ചു നോക്കിയാൽ അടുത്ത വർഷമാകുമ്പോൾ നേരെ ഇരട്ടിയാകും. അതുകൊണ്ട് കടമെടുക്കണം, കടമെടുത്തിട്ടുണ്ട്. കഴിഞ്ഞ അഞ്ചുവർഷംകൊണ്ട് 153 ശതമാനം വർദ്ധനവാണ് ക്യാപ്പിറ്റൽ എക്സ്പെൻഡിച്ചറിൽ ഉണ്ടായിട്ടുള്ളത്. പ്ലാൻ എക്സ്പെൻഡിച്ചർ വർദ്ധനവ് 95 ശതമാനമാണ്. റവന്യൂ കമ്മി കൂടിയിട്ടുണ്ട്. അത് സമ്മതിക്കുന്നു. എന്തുകൊണ്ടാണ് റവന്യൂ കമ്മി കൂടിയത്? രണ്ട് ശമ്പള പരിഷ്കരണങ്ങളാണ് നടപ്പിലാക്കിയിട്ടുള്ളത്. ഫലത്തിൽ അതിന്റെ മുഴുവൻ ഭാരവും ഈ ഗവൺമെന്റിന് താങ്ങേണ്ടിവന്നു. ഹെൽത്ത്, എഡ്യൂക്കേഷൻ, മേജർ

ഇൻഫ്രാസ്ട്രക്ചർ എന്നീ മേഖലകളിൽ കൈയയച്ച് ഞങ്ങൾ ചെലവഴിച്ചിട്ടുണ്ട്. കാരണം നമുക്ക് അത് ആവശ്യമായിരുന്നു. അത് വൈകിക്കാൻ കഴിയില്ലായിരുന്നു. കഴിഞ്ഞ എൽ.ഡി.എഫ്. ഗവൺമെന്റ് പോകുമ്പോൾ സോഷ്യൽ ജസ്റ്റിസ് രംഗത്ത് 12.9 ലക്ഷം പേർക്ക് 592 കോടി രൂപയായിരുന്നു പെൻഷൻ കൊടുത്തുകൊണ്ടിരുന്നത്. ഞങ്ങളുടെ കാലത്ത് 34.4 ലക്ഷം പേർക്ക് 3016 കോടി രൂപയാണ് ഒരു വർഷത്തെ കമിറ്റ്മെന്റ്. അങ്ങനെ വർദ്ധനവ് വന്നു. ഇവിടെ നിയമന നിരോധനത്തെക്കുറിച്ച് പറഞ്ഞു. 1,67,096 പേരെയാണ് കഴിഞ്ഞ അഞ്ചുകൊല്ലംകൊണ്ട് പി.എസ്.സി. അഡ്വൈസ് ചെയ്ത് ജോലി കൊടുത്തിരിക്കുന്നത്. അത് സർവ്വകാല റെക്കോർഡാണ്. 46,323 പുതിയ തസ്തികകൾ സൃഷ്ടിച്ചിട്ടുണ്ട്. ഇതൊക്കെ പറയുമ്പോഴും നിങ്ങൾ ഞങ്ങളെ കുറ്റപ്പെടുത്തുമ്പോഴും ഒരു കാര്യം ഓർക്കണം ഞങ്ങൾ പങ്കാളിത്ത പെൻഷൻ നടപ്പിലാക്കി. ഇന്നത്തെ മുഴുവൻ ആനുകൂല്യങ്ങളും കൊടുക്കണം, അതോടൊപ്പം അവരുടെ അടിസ്ഥാന ശമ്പളത്തിന്റെ പത്തുശതമാനം അഡീഷണലായും കൊടുക്കണം. 25 വർഷം കഴിഞ്ഞിട്ടുള്ള കേരളത്തിന്റെ ഭാവിയിലേക്കുറിച്ച് ചിന്തിച്ച ഗവൺമെന്റ് എന്ന് ഞങ്ങൾക്ക് അഭിമാനമുണ്ട്. പത്തുശതമാനം ബാധ്യതയോടുകൂടിയാണ് ഞങ്ങൾ ഏറ്റെടുത്തത്. 25 വർഷം കഴിയുമ്പോൾ

ഏതായാലും ഞാൻ ജീവിച്ചിരിക്കില്ല. ആ കാലത്തെക്കുറിച്ച് ആലോചിച്ച് പത്തുശതമാനം എന്നത് അഡീഷണൽ ബാധ്യതയാണ്. ധനകാര്യ മാനേജ്മെന്റിനെക്കുറിച്ച് പറയുമ്പോൾ ഞങ്ങൾ അഞ്ചുകൊല്ലത്തിനുള്ളിൽ ആറുദിവസം മാത്രമാണ് ഓവർ ഡ്രാഫ്റ്റ് എടുത്തിട്ടുള്ളത്. നിങ്ങളുടെ കാലത്ത് അഞ്ചുവർഷത്തിനിടയിൽ 169 ദിവസം നിങ്ങൾ ഓവർ ഡ്രാഫ്റ്റ് എടുത്തു. 37 പ്രാവശ്യം മാത്രമാണ് അഞ്ചുകൊല്ലത്തിനുള്ളിൽ ഞങ്ങൾ വെയ്സ് ആന്റ് മീൻസ് അഡ്വാൻസ് എടുത്തത്. 460 ദിവസം നിങ്ങൾ വെയ്സ് ആന്റ് മീൻസ് അഡ്വാൻസ് എടുത്തു. സ്കൂളുകൾക്ക് എയ്ഡഡ് പദവി കൊടുത്തുവെന്നതിനെക്കുറിച്ചാണ് ധൂർത്തേന്ന് പത്രങ്ങളിലൊക്കെ വരുന്നത്. ഏത് സ്കൂളിനാണ് എയ്ഡഡ് പദവി കൊടുത്തതെന്ന് നിങ്ങൾക്കറിയാമോ? പ്ലസ് ടു വരെയുള്ള വിദ്യാഭ്യാസം സൗജന്യമാക്കിയിട്ട് കേരളത്തിൽ എത്രയോ വർഷങ്ങളായി. ഇവിടെയിരിക്കുന്നവരിൽ മഹാഭൂരിപക്ഷം ആൾക്കാരും പഠിച്ചുവന്നിട്ടുള്ളത് സൗജന്യമായിട്ടാണ്. പക്ഷേ ഇന്നും സൗജന്യമല്ലാത്ത വിദ്യാഭ്യാസത്തിനു പോകുന്ന ഒരു വിഭാഗക്കാരുണ്ട്. അത് മെന്റലി ചലഞ്ച്ഡായിട്ടുള്ള കുട്ടികളാണ്. അവർക്കായി 288 സ്കൂളുകളുണ്ട്. അതിൽ 287 സ്കൂളുകളും സ്വകാര്യ മേഖലയാണ്. സേവനമേഖലയാണെങ്കിലും ഗവൺമെന്റ് സ്കൂൾ ഒന്ന് മാത്രമേയുള്ളൂ. പ്ലസ് ടു വരെ

വിദ്യാഭ്യാസം സൗജന്യമായിരിക്കുന്ന നമ്മുടെ കേരളത്തിൽ പ്രത്യേക പരിഗണന വേണ്ട ഈ കുട്ടികൾക്ക് ഒന്നുകിൽ ഫീസ് കൊടുക്കണം, അല്ലെങ്കിൽ ആരുടെയെങ്കിലും സൗജന്യത്തിൽ ജീവിക്കണം. അത്തരം സ്കൂളുകൾ എയ്ഡഡാക്കാൻ ഞങ്ങൾ തീരുമാനിച്ചു. അതിനെക്കുറിച്ച് ഇപ്പോൾ അന്വേഷിച്ച് നടപടിയെടുക്കാൻ ശ്രമിക്കുന്നു. ഞാൻ ഇവിടെ വച്ച് തുറന്നുപറയുന്നു, അതിനുവേണ്ടി നിങ്ങൾ ആരെയും അന്വേഷിക്കേണ്ട. അതിനകത്ത് പ്രതിയുണ്ടെങ്കിൽ ഞാനാണ് ഒന്നാമത്തെ പ്രതി. കാരണം ഞാനതിൽ വ്യക്തമായ തീരുമാനമെടുത്ത് ചെയ്തതാണ്. പിന്നെ കോളേജുകൾ കൊടുത്തതിനെക്കുറിച്ച് ആക്ഷേപം പറഞ്ഞു.. ആർക്കാണ് കോളേജ് കൊടുത്തന്നതറിയാമോ? വിദ്യാഭ്യാസപരമായി മുന്നോക്കം നിൽക്കുന്ന ഈ കേരളത്തിൽ ഒരൊറ്റ പിന്നോക്കജാതിക്കാർക്കും പിന്നോക്കവർഗ്ഗക്കാർക്കും കോളേജില്ലായിരുന്നു. അവർക്ക് കോളേജ് കൊടുക്കാൻ തീരുമാനിച്ചത് ശരിയാണെന്ന് ഞാൻ വിശ്വസിക്കുന്നു. അതിന്റെ പേരിൽ ചെലവ് വന്നിട്ടുണ്ടെന്നുള്ളത് ഞങ്ങൾ സമ്മതിക്കുകയാണ്

നെല്ലിന്റെ വിലയെക്കുറിച്ച് ഇവിടെ പറഞ്ഞു, നെല്ലിന്റെ വില അല്പം കൂട്ടണമെന്നാണ് എന്റെ അഭിപ്രായം. നിങ്ങളുടെ കഴിഞ്ഞ ഗവൺമെന്റിന്റെ കാലത്ത് 13 രൂപയാണ് കർഷകന് കിട്ടിയത്. അതിൽ 10 രൂപ കേന്ദ്ര ഗവൺമെന്റ് നൽകും,

സംസ്ഥാന ഗവൺമെന്റിന്റേത് 3 രൂപ. ഞങ്ങൾ കഴിഞ്ഞ 5 വർഷം കാര്യമായ ഒരു വർദ്ധനവ് വരുത്തി. 21.50 രൂപയാണ് ഇന്ന് കർഷകന് കിട്ടുന്നത്. 21.50 രൂപയിൽ 14.10 രൂപ കേന്ദ്ര ഗവൺമെന്റ് നൽകും, സംസ്ഥാന ഗവൺമെന്റിന്റേത് 7.40 രൂപയാണ്. അതിൽ ഒരു വർദ്ധനവ് വരുത്തുന്ന കാര്യം അങ്ങ് ആലോചിക്കണം.

റബ്ബറിന്റെ കാര്യത്തിൽ, 500 കോടി രൂപ കഴിഞ്ഞ ഗവൺമെന്റ് തന്നെ നീക്കിവച്ചതാണ്. അത് ഇപ്രാവശ്യം തുടരമെന്ന് പറഞ്ഞിട്ടുണ്ട്. പക്ഷേ ഒരു കാര്യം എനിക്ക് പറയാനുള്ളത്, മാണി സാറിന്റെ പെറ്റ് സ്കീമായ ഈ സ്കീം ഞങ്ങൾ ഏറ്റെടുക്കുമ്പോൾ ഒരു കിലോഗ്രാം റബ്ബറിന് 61 രൂപ വരെ സബ്സിഡി കൊടുക്കേണ്ടി വന്നു. ഇന്ന് ഇപ്പോൾ റബ്ബറിന്റെ വില കൂടി. ഇന്നത്തെ വില വച്ച് നോക്കുമ്പോൾ 13 രൂപ സബ്സിഡി കൊടുത്താൽ മതി. ഈ സാഹചര്യത്തിൽ 2 ഹെക്ടർ വരെയുള്ള കർഷകരുടെ ഇടത്ത് ഒന്നരയർത്താൻ സാധിക്കുമോയെന്നും 150 രൂപ അല്പം കൂട്ടാൻ സാധിക്കുമോയെന്നും ആലോചിക്കണമെന്ന് പറയാനാഗ്രഹിക്കുകയാണ്.

വിഴിഞ്ഞത്തെക്കുറിച്ച് ഇന്ന് ആശങ്കയൊക്കെ പ്രകടിപ്പിക്കുന്നുണ്ട്. ഒരു ആശങ്കയും വേണ്ടെന്നുള്ള അഭിപ്രായക്കാരനാണ് ഞാൻ. കുളച്ചൽ നമുക്ക്

എതിരാകാൻ പോകുന്നില്ല. പക്ഷേ ഒന്നുണ്ട്, ഏറ്റവും വേഗത്തിൽ നമ്മൾ അതിന്റെ പണി തീർക്കണം. പണി ആരംഭിച്ച ദിവസം തന്നെ അതിന്റെ ഉദ്ഘാടനത്തിന്റെ തീയതി തീരുമാനിച്ചിട്ടുണ്ട് - 03.08.2018. ആ ദിവസം പൂർത്തിയാക്കിയാൽ നമ്മുടെ വളരെ പിന്നിലായിരിക്കും അവർ. അതുകൊണ്ട് അതിനുവേണ്ടി നമ്മൾ മുന്നോട്ടുവരണം.

സാമുദായിക സംഘർഷമുണ്ടാക്കുന്ന വിധത്തിലുള്ള പ്രവർത്തനങ്ങൾ പലയിടത്തുമുണ്ടാകുന്നുണ്ട്. തെറ്റ് ചെയ്യുന്നവരെ ശിക്ഷിക്കണം, യാതൊരു സംശയവുമില്ല. പക്ഷേ അതിന്റെ പേരിൽ ഒരു സമുദായത്തെയെന്നാകെ, ശിക്ഷിക്കുന്നത് ഒരിക്കലും ശരിയല്ല. വിഭാഗീയതയ്ക്കെതിരെ ഭീകരവാദത്തിനെതിരെ ശക്തമായിട്ടുള്ള നിലപാട് മുസ്ലീം സമുദായം എടുത്തിട്ടുണ്ട്, എടുക്കുന്നവരുമാണ്. ഏതെങ്കിലും വ്യക്തികൾ ചെയ്ത കുറ്റത്തിന്റെ പേരിൽ അങ്ങനെയൊരു സമീപനമുണ്ടാകാൻ പാടില്ല. കേരളം എല്ലാത്തിനും മാതൃകയായിട്ടുള്ള ഒരു സംസ്ഥാനമാണ്. ഇതുപോലുള്ള പ്രശ്നങ്ങൾ വരുമ്പോൾ അതിലെ ശരിയും തെറ്റും തിരിച്ചറിഞ്ഞ് ശക്തമായ നിലപാട് എടുത്ത് മുന്നോട്ടുപോകാൻ നമുക്ക് സാധിക്കണം. ആ കാര്യങ്ങളിലെല്ലാം നമുക്ക് യോജിക്കാം. ഈ ഗവൺമെന്റ് ചെയ്യുന്ന നല്ല കാര്യങ്ങൾക്ക് ഞങ്ങളുടെയെല്ലാം

പിന്തുണയുണ്ടാകും. ഈ നാടിന്റെ വികസനം ഉറപ്പാക്കാനും ഇവിടത്തെ സാമൂഹ്യക്ഷേമ പ്രവർത്തനങ്ങൾ ഏറ്റവും കാര്യക്ഷമമായി കൊണ്ടുപോകാനും എല്ലാവർക്കും നീതി എന്നുള്ള മുഖ്യമന്ത്രിയുടെ വാക്കിനെ ക്ഷമയോടെ കാത്തിരിക്കുകയാണ്. അത് യാഥാർത്ഥ്യമാകണം. യാഥാർത്ഥ്യമാകുമെന്ന് പ്രതീക്ഷിക്കുന്നു. ആകുന്നുവെങ്കിൽ ഏറ്റവും നല്ലത്. ആകുന്നില്ലെങ്കിൽ അതിൽ നിന്നും വ്യത്യസ്തമായ നിലപാട് എടുക്കേണ്ടിവരും. ഈ ബഡ്ജറ്റിനെ ഒരിക്കൽ കൂടി എതിർക്കുന്നു.

ശ്രീ. കെ. വി. വിജയദാസ്: സർ, ധനമന്ത്രി ഡോ. ടി. എം. തോമസ് ഐസക്

അവതരിപ്പിച്ച ബഡ്ജറ്റിനെ ഞാൻ സർവ്വ്യാത്മനാ പിന്തുണയ്ക്കുകയാണ്. ഈ ബഡ്ജറ്റിനെ സംബന്ധിച്ച് എല്ലാ മാധ്യമങ്ങളും വളരെ ക്രിയാത്മകമായിട്ടാണ് പ്രതികരിച്ചത്. അതേസമയം പൊതുസമൂഹമാകട്ടെ, രാഷ്ട്രീയ പക്ഷപാതം കാണിക്കാത്ത ബഡ്ജറ്റെന്നും ആർക്കും പരാതികളില്ലാത്ത ബഡ്ജറ്റെന്നും വിശേഷിപ്പിച്ചു. മാത്രമല്ല, ഒന്നിനോടും അവഗണനയില്ലാത്ത ബഡ്ജറ്റെന്നും പൊതുസമൂഹം വിലയിരുത്തി. ഈ ബഡ്ജറ്റിനെ സംബന്ധിച്ച് രണ്ടുദിവസമായി ഭരണപക്ഷത്തും പ്രതിപക്ഷത്തുമുള്ള അംഗങ്ങൾ തലനാരിഴ കീറി നിശിതമായി പരിശോധിച്ച് ഇവിടെ പ്രസംഗിച്ചു. ഏതെങ്കിലും നിയോജകമണ്ഡലത്തിൽ ഒന്നും

ലഭിച്ചില്ല എന്ന രീതിയിൽ ഏതെങ്കിലും എം.എൽ.എ.-യിൽ നിന്നും പരാതിയുണ്ടായിട്ടുണ്ടോ? ഒരു പരാതിയുമുണ്ടായിട്ടില്ല. കഴിഞ്ഞ ബഡ്ജറ്റിൽ ഇതായിരുന്നില്ല സ്ഥിതി. കഴിഞ്ഞ ബഡ്ജറ്റ് അവതരിപ്പിച്ചപ്പോൾ പൊതുവെ പത്രങ്ങളടക്കം പറഞ്ഞുകേട്ടത്, ഈ ബഡ്ജറ്റ് കേരള ബഡ്ജറ്റല്ല; മറിച്ച് പാലാ-പുതുപ്പള്ളി-മലപ്പുറം ബഡ്ജറ്റാണെന്നാണ്. ഭരണപക്ഷത്തുള്ളവരും പത്രമാധ്യമങ്ങളും ആ ബഡ്ജറ്റിനെ അങ്ങനെയായിരുന്നു വിശേഷിപ്പിച്ചത്. ഞങ്ങൾ പ്രതിപക്ഷമല്ല പറഞ്ഞത്. എന്നാൽ അത് ഇന്ന് മാറിയിരിക്കുന്നു. ഇവിടെ ബഹുമാനപ്പെട്ട മുൻ മുഖ്യമന്ത്രി സൂചിപ്പിച്ചത് ഞങ്ങൾ - 300 രൂപയിൽ നിന്നും 600 രൂപയായി പെൻഷൻ കൂട്ടിയെന്നാണ്. നിങ്ങൾ പെൻഷൻ കൂട്ടിയത് ശരിയാണ്, ഇല്ലെന്നു പറയുന്നില്ല. പക്ഷേ ആ പെൻഷൻ നിങ്ങൾ കൊടുത്തോ? രണ്ടരക്കൊല്ലം പെൻഷൻ കുടിശ്ശിക വരുത്തി. എന്നിട്ട് അവസാനനിമിഷം തെരഞ്ഞെടുപ്പിന്റെ ഒരു മാസം മുമ്പാണ് ഈ പെൻഷൻ കൊടുക്കാൻ തയ്യാറായത്. കൊടുത്തതാകട്ടെ ബാങ്ക് വഴിയും ഒരാൾക്കും കിട്ടിയിട്ടില്ല. പെൻഷൻ ബാങ്ക് വഴിയാക്കിയത് വളരെ കഷ്ടമാണെന്ന് അമ്മമാർ കണ്ണീരോടെ പറഞ്ഞു. അവരുടെ കണ്ണീർ വീണ് കുളിർത്തു. ഒരിക്കലും ഇനി മുന്നോട്ടുപോകില്ലെന്ന് അവർ ശപിച്ചു.

ഞങ്ങൾ ഒരുപാട് വികസനം കൊണ്ടുവന്നുവെന്ന് ഇവിടെ മുൻമുഖ്യമന്ത്രി

പറഞ്ഞു. ആരുടെ ചെലവിലാണ് നിങ്ങൾ വികസനം കൊണ്ടുവന്നത്. നിങ്ങൾ നടത്തിയ വികസനത്തിന് പണം (1800 കോടി രൂപ) കിട്ടിയില്ലെന്ന് പറഞ്ഞ് കോൺട്രാക്ടർമാർ സമരത്തിലാണ്. 1800 കോടി രൂപ ചെലവാക്കിയത് ആർക്കുവേണ്ടി? നിങ്ങൾ പണം ചെലവാക്കി വികസനം നടത്തിയത് ആരുടെ ചെലവിൽ - കോൺട്രാക്ടർമാരുടെ ചെലവിൽ. കേരളത്തിലാകെ വികസനം നടത്തിയെന്ന് നിങ്ങൾ പറഞ്ഞു. 5749 കോടി രൂപ സർക്കാർ വകുപ്പുകൾ ചെലവിട്ടിട്ടില്ല എന്നാണ് പത്രങ്ങൾ പറയുന്നത്. ഞങ്ങൾ പറയുന്നതല്ല. വകുപ്പുകൾ 60% പോലും പണം ചെലവാക്കിയില്ലെന്ന് പറയുന്നു. റവന്യൂ വകുപ്പ് 20% ആണ് കഴിഞ്ഞ വർഷത്തെ ചെലവ്. അതുപോലെ ഭക്ഷ്യപൊതുവിതരണം - 28%, വ്യവസായം- 38%, പൊതുഭരണം - 52%, ഭവനം - 42%, ആസൂത്രണം - 54%, തുറമുഖം - 48% ഇങ്ങനെയാണ് കഴിഞ്ഞ വർഷത്തെ ചെലവ്. നിങ്ങൾ നടത്തിയത് പ്രഖ്യാപനങ്ങൾ മാത്രമാണ്. ഷെർലെക്ക് ഹോംസിനെ വെല്ലുന്ന തരത്തിൽ അപസർപ്പക കഥകൾ പോലെയുള്ള ബഡ്ജറ്റ് നിങ്ങൾ അവതരിപ്പിച്ചുവെന്ന് മാത്രമേയുള്ളൂ. പക്ഷെ, നിങ്ങൾ പണം ചെലവഴിച്ചില്ല. രാജ്യത്തെ വികസനം നടത്താൻ നിങ്ങൾ മുന്നോട്ട് വന്നില്ല. ആത്മാർത്ഥത കാണിച്ചില്ല. രണ്ടുവർഷം മുമ്പ് ബഹുമാനപ്പെട്ട മുൻ മുഖ്യമന്ത്രി തന്നെ ഇവിടെ പ്രഖ്യാപിച്ച മിഷൻ 676 എന്ന

പദ്ധതിയുണ്ട്. 676 പ്രോജക്ട്, 676 ദിവസത്തിനുള്ളിൽ ഞങ്ങൾ നടപ്പിലാക്കും. അതിൽ കൊച്ചി മെട്രോയുണ്ട്, വിഴിഞ്ഞം പദ്ധതിയുണ്ട്, കണ്ണൂർ വിമാനത്താവളമുണ്ട് ഇതെല്ലാം പറഞ്ഞുകൊണ്ടാണ് മിഷൻ 676 പ്രഖ്യാപിച്ചത്. ഇവിടെ അതുണ്ടോ; ഇവിടെ 676 പ്രഖ്യാപിച്ചോ; നിങ്ങൾ മറന്നോ? പക്ഷെ, ഒന്നും നടന്നില്ല. ഈ നാട്ടിലെ വികസന പ്രവർത്തനങ്ങളൊന്നും നടത്താൻ നിങ്ങൾക്ക് കഴിഞ്ഞില്ലായെന്നുള്ളതാണ് സത്യം. യാഥാർത്ഥ്യങ്ങളെ നിങ്ങൾ യാഥാർത്ഥ്യമായി തന്നെ കാണണം. നമ്മുടെ നാട്ടിൽ കഴിഞ്ഞ അഞ്ചുവർഷക്കാലമായി വലിയ കുത്തകകൾക്ക് ധനകാര്യ വകുപ്പ് നികുതി സ്റ്റേ ചെയ്തുകൊടുത്തു. അഴിമതിരഹിത വാളയാർ പദ്ധതി തകർത്തു. ചെക്ക് പോസ്റ്റുകൾ കാര്യക്ഷമമാക്കിയില്ല. കാലങ്ങളായി പിരിഞ്ഞുകിട്ടാനുള്ള നികുതി കുടിശ്ശിക പിരിച്ചെടുത്തില്ല. സി.എ.ജി. റിപ്പോർട്ട് പ്രകാരം 16000 കോടി രൂപ ലഭിക്കേണ്ട കേരളത്തിൽ ഒന്നും ലഭിച്ചില്ല. നോൺ ടാക്സ് റവന്യൂ മേഖലയിൽ തിരിഞ്ഞു നോക്കിയില്ല. പല വൻകിടക്കാർക്കും നികുതി ഇളവ് നൽകി. പോരാത്തതിന് ട്രഷറി വഴി കൊടുത്തുകൊണ്ടിരുന്ന ശമ്പളം നിങ്ങൾ ബാങ്കുവഴിയാക്കി. ഇങ്ങനെ കുത്തകകളെ സംരക്ഷിക്കുകയും പാവപ്പെട്ടവരുടെ വികസന പ്രവർത്തനങ്ങൾ ഇല്ലാതാക്കുകയും ചെയ്തതാണ് യു.ഡി.എഫ്. ഗവൺമെന്റിന്റെ നേട്ടം. ഇവിടെ എഫക്ടീവ് ടാക്സ് കളക്ഷൻ നടന്നിട്ടുണ്ടോ; കളക്ഷനെ

നടന്നില്ല. ഇവിടെ ടാക്സ് കളക്ഷൻ നടക്കണമെങ്കിൽ കാര്യക്ഷമത വേണം. അഴിമതി ഇല്ലാതാകണം. നിങ്ങൾ കളക്ഷൻ നടത്തിയില്ല, എഫക്ടീവ് ഇല്ല. ഇതിനപകരമായി അഴിമതി മാത്രം നടത്തി. ഒരു ഉദാഹരണം പറയാം. കഴിഞ്ഞ ഭരണകാലത്ത് വേനൽസമയത്ത് ഏറ്റവും കൂടുതൽ വിറ്റുപോയ പ്രോഡക്ട് എയർകണ്ടീഷണറാണ്. ഇതിന് വ്യക്തമായ കണക്കുണ്ടോ? ഇല്ല. അനുദ്യോഗിക കണക്കുപ്രകാരം അഞ്ചുലക്ഷം യൂണിറ്റ് വിറ്റുവെന്നാണ് കണക്ക്. 14.5% പ്രകാരം എത്ര ശതമാനം ടാക്സ് പിരിച്ചെടുത്തു. അതിന്റെ കണക്കില്ലേ? കൂടാതെ കേരളത്തിൽ വിൽക്കപ്പെടുന്ന ടാക്സിബിൾ കമ്മോഡിറ്റീസിന്റെ കണക്കുണ്ടോ? ഇല്ല. 7000-ൽ അധികം കമ്മോഡിറ്റീസ് ഉണ്ടെന്നാണ് വെപ്പ്. പക്ഷെ, അതിനെ 24 ഗ്രൂപ്പുകളായി തിരിച്ച് കമ്മോഡിറ്റീസ് ലിസ്റ്റിൽ നിന്ന് 29 ഐറ്റമായി തിരിച്ചു. ഇവിടെ 74 ഇനങ്ങൾ മാത്രമാണ് കണ്ടിട്ടുള്ളത്. ഇതിന്റെ ഫലമായി ടാക്സ് തന്നെ പിരിക്കാൻ കഴിയാത്ത സ്ഥിതിയിലെത്തി. എൽ.ഡി.എഫ്.-ന്റെ ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് ഈ ടാക്സ് പിരിച്ചെടുക്കുന്നതിനുവേണ്ടി 9 ഇന പരിപാടിയാണ് പ്രഖ്യാപിച്ചത്. ആ ഒമ്പതിന പരിപാടിയിൽ ഏറ്റവും മഹത്തരമായ പദ്ധതിയാണ് സാങ്കേതിക നവീകരണമെന്നുള്ളത്. ഈ സാങ്കേതിക നവീകരണത്തിലൂടെ ടാക്സിബിൾ കമ്മോഡിറ്റീസിന്റെ ബേസ് വിപുലപ്പെടുത്താൻ സാധിക്കും. അതിലൂടെ

ടാക്സ് കളക്ഷൻ ഗണ്യമായി വർദ്ധിപ്പിക്കും. കൺസ്യൂമർ സ്റ്റേറ്റാണ് കേരളം. ആ കൺസ്യൂമർ സ്റ്റേറ്റിൽ ഏറ്റവും കൂടുതൽ നികുതി പിരിച്ചെടുക്കേണ്ടതാണ് കേരളം. പക്ഷെ നികുതി കിട്ടുന്നില്ല. കാരണം മാണി സാറും യു.ഡി.എഫ്. ഗവൺമെന്റും ഇവിടെ ടാക്സ് ഗണ്യമായി വെട്ടിക്കുറിച്ചു. ഇന്ദുലേഖയെന്ന് പറയുന്നത് ഒരു ഫേസ് ക്രിമാണ്. ആ ഇന്ദുലേഖയെ നിങ്ങൾ എവിടെയാണ് ഉൾപ്പെടുത്തിയത്. 14.5 % ടാക്സ് വാങ്ങേണ്ട ഇന്ദുലേഖയെന്ന പ്രോഡക്ടിന്റെ ടാക്സ് നാല് ശതമാനമാക്കി വെട്ടിച്ചുരുക്കി. അത് ആയുർവേദ ഉത്പന്നമായി പരിണാമം ചെയ്തു. നിങ്ങൾ ആയുർവേദ ഉത്പന്നമാക്കി മാറ്റി. അതുപോലെ ഊടുവഴികളിലൂടെ ഇറച്ചിക്കോഴി കടത്താൻ എല്ലാ സൗകര്യങ്ങളും ചെയ്തുകൊടുത്തു. കാരണം ചെക്ക് പോസ്റ്റുകൾ കാര്യക്ഷമമല്ലാതാക്കി മാറ്റി. മൈദ, സ്വർണ്ണം, റബ്ബർ, റൈസ് മില്ലുകാർ ഇവർക്കൊക്കെ ടാക്സ് വൻതോതിൽ ഇളവ് ചെയ്തുകൊടുത്തു. ഇങ്ങനെ ബഡ്ജറ്റ് വിറ്റുതുലച്ച ഒരു ചരിത്ര പാരമ്പര്യമാണ് കഴിഞ്ഞ യു.ഡി.എഫ്. ഗവൺമെന്റിന്റേതെന്ന് ഞങ്ങൾ പറഞ്ഞാൽ ആർക്കെങ്കിലും അതിനെ എതിർക്കാൻ കഴിയുമോ? ഇത്രയുമധികം കുത്തക മുതലാളിമാർക്ക്, സമ്പന്നന്മാർക്ക് ഇളവ് ചെയ്തുകൊടുത്ത ഒരു ഗവൺമെന്റ് കേരളത്തിൽ ഇന്നേവരെയുണ്ടായിട്ടില്ലായെന്ന് പത്ര-മാധ്യമങ്ങൾ, നിഷ്പക്ഷമതികളായ ആളുകളുടെപ്പോലെ എല്ലാവരും

പൊതുസമൂഹത്തിൽ വിളിച്ചു പറഞ്ഞതാണ്. ഞാൻ ദീർഘിപ്പിക്കുന്നില്ല. ഇവിടെ കിഫ്ബി (കേരള ഇൻഫ്രാസ്ട്രക്ചർ ഇൻവെസ്റ്റ്മെന്റ് ബോർഡ്)-യെ സംബന്ധിച്ച് പറഞ്ഞു. കേരളത്തിന്റെ അടിസ്ഥാന വികസനത്തിനായി രൂപീകരിച്ച ബോർഡുവഴി 2015-16 സാമ്പത്തിക വർഷത്തിൽ എത്ര തുക സ്വരൂപിക്കാൻ കഴിഞ്ഞിട്ടുണ്ട്? പ്രഖ്യാപിച്ച എത്ര വൻകിട പദ്ധതികൾക്ക് തുക കണ്ടെത്താൻ മറ്റ് മാർഗ്ഗങ്ങൾ സ്വീകരിക്കുമോയെന്ന് ബഹുമാനപ്പെട്ട ഇന്നത്തെ ധനകാര്യ വകുപ്പുമന്ത്രി അന്നത്തെ മുഖ്യമന്ത്രിയോട് ചോദിച്ചു. അതിൽ കിഫ്ബിയെ സംബന്ധിച്ച് 24.02.2016-ൽ അന്നത്തെ മുഖ്യമന്ത്രി കൊടുത്ത മറുപടിയുണ്ട്. അടിസ്ഥാന സൗകര്യ വികസനത്തിനായി രൂപീകരിച്ച ബോർഡുവഴി 2015-16 സാമ്പത്തിക വർഷത്തിൽ തുകയൊന്നും സ്വരൂപിച്ചിട്ടില്ലായെന്നാണ് അന്നത്തെ മുഖ്യമന്ത്രി മറുപടി നൽകിയത്. നിങ്ങൾ എന്തിനാണ് ബേജറാകുന്നത്. എവിടെ നിന്ന് പണം കിട്ടും; ഈ വികസന പ്രവർത്തനങ്ങളെല്ലാം ഉദ്യോഗസ്ഥന്മാർ; ഇതെല്ലാം നടക്കുമോ? ഇതെല്ലാം സ്വപ്നലോകത്തിലല്ലേയെന്നല്ലേ പറഞ്ഞത്. നിങ്ങളുടെ കാലത്ത് 1999 മുതൽ വന്നിട്ടുള്ള കിഫ്ബി നിങ്ങളുടെ അഞ്ചുവർഷക്കാലത്ത് ഒരു നയാപൈസ പോലും പിരിച്ചെടുക്കാൻ കഴിഞ്ഞില്ല. അതുപോലെയാണോ എൽ.ഡി.എഫ്.? എൽ.ഡി.എഫ്. ഇവിടെ വരും തീർച്ചയായും എല്ലാ ശരിയാകും. അക്കാര്യത്തിൽ

തർക്കമില്ല. ഇടതുപക്ഷ ജനാധിപത്യ മുന്നണി സമ്പന്നന്മാർക്ക് നികുതി ഇളവ് ചെയ്തുകൊടുക്കുന്ന ഗവൺമെന്റല്ല. അതുകൊണ്ടുതന്നെ ടാക്സ് കളക്ഷൻ കൃത്യമായി നടക്കും. ഇവിടെ വികസന പ്രവർത്തനങ്ങൾ നടത്താനുള്ള ഫണ്ടും ലഭ്യമാകും. എല്ലാ വികസന പ്രവർത്തനങ്ങളും നടക്കുമെന്ന കാര്യത്തിൽ തർക്കമില്ല. ഞാൻ ദീർഘിപ്പിക്കുന്നില്ല. കേരളത്തിലെ നെൽകൃഷിക്കാരുടെ നെല്ലിന്റെ വില ഇവിടെ 21.50 രൂപയാണ്. അത് 25 രൂപയായി വർദ്ധിപ്പിക്കണമെന്നാണ് ധനകാര്യ വകുപ്പുമന്ത്രിയോട് അഭ്യർത്ഥിക്കാനുള്ളത്. അതുപോലെ തന്നെ 137 റോഡുകൾ അനുവദിച്ചു. എന്റെ മണ്ഡലത്തിൽ ഒരു റോഡുപോലുമില്ല. ഒരു റോഡെങ്കിലും അനുവദിച്ചുതരണം. ഇതോടുകൂടി ഈ ബഡ്ജറ്റിനെ പൂർണ്ണമായി പിന്തുണക്കുകയാണ്.

മി. സ്പീക്കർ: ബഹുമാനപ്പെട്ട മുഴുവൻ നിയമസഭാ സാമാജികരുടെയും കാരിക്കച്ചറുകൾ കാർട്ടൂൺ അക്കാദമി തയ്യാറാക്കി മെമ്പേഴ്സ് ലോഞ്ചിൽ പ്രദർശനത്തിന് വെച്ചിട്ടുണ്ട്. അവിടെ സന്ദർശിക്കണമെന്ന് ചെയർ എല്ലാവരോടും അഭ്യർത്ഥിക്കുന്നു.

ഓർഡർ.....ഓർഡർ..... സഭ ഇപ്പോൾ പിരിയുന്നതും നാളെ രാവിലെ 8.30-ന് വീണ്ടും സമ്മേളിക്കുന്നതുമാണ്.

(2016 ജൂലൈ മാസം 13-ാം തീയതി ബുധനാഴ്ച രാവിലെ 8.30-ന് വീണ്ടും സമ്മേളിക്കുന്നതിലേക്കായി സഭ ഉച്ചയ്ക്കുശേഷം 02.17-ന് പിരിഞ്ഞു.)